

आनन्दाश्रमसंस्कृतग्रन्थावलिः ।

ग्रन्थाङ्कः ४२

पदपाठयुता

कृष्णयजुर्वेदीयतैत्तिरीयसंहिता ।

नायत्सायणाचार्यविरचितभाष्यसमेता ।

(तत्र प्रथमकाण्डगतसप्तमपाठकान्तर्गतदशमानुवाकमारम्भः
प्रथमकाण्डसमाप्तिपर्यन्तस्तृतीयो मागः (३))

एतत्पुस्तकम्

वे० शा० रा० रा० “ काशीनाथ शास्त्री आगरा ”
इत्येतैः संशोधितम् ।

तच्च

हरि नारायण आपटे

इत्येनेन

दुष्पारख्यपत्तने

आनन्दाश्रममुद्रणादये

आयसाक्षरैर्मुद्रयित्वा

प्रकाशितम् ।

श्री. महादेवशर्माः १८२६

मिस्त्राः १०१

(अस्य सर्वेऽधिकारा राजशासनानुसारेण स्वायत्तीकृतः)

मूल्यं पादोनरूपकात्रय २०१२ ।

Q125:21
15DO.3

34
A

Q125:21 359
LSDO.3
Matsayanacharya
vediya-
hila.

15 DO.3

0.3

विद्यावाचस्पति

ज्ञानमंदिरम्

4.34

विद्यावाचस्पति

• • • • •

[illegible]

235

181818
181818
181818

181818



आनन्दाश्रमसंस्कृतग्रन्थावलिः ।

ग्रन्थाङ्कः ४२

पदपाठयुता

कृष्णयजुर्वेदीयतैत्तिरीयसंहिता ।

श्रीमत्सायणाचार्यविरचितभाष्यसमेता ।

(तत्र प्रथमकाण्डगतसप्तमप्रपाठकान्तर्गतदशमानुवाकमारभ्य
प्रथमकाण्डसमाप्तिपर्यन्तस्तृतीयो भागः (३))

एतत्पुस्तकम्

वे० शा० रा० रा० “काशीनाथ शास्त्री आगाशे” इत्येतैः
संशोधितम् ।

तच्च

1-11-6

हरि नारायण आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८२३

ख्रिस्ताब्दाः १९०१

(अस्य सर्वेऽधिकारा राजशासनानुसारेण स्वायत्तीकृताः)

मूल्यं पादोनरूपकत्रयम् २०१२ ।

Q125:21
15D03

Acc. No- 359.

SRI JAGADGURU VISHWARADHYA
JNANA SIMHASAN JNANAMANDIR
LIBRARY,
Jangamwadi Math, VARANASI,
Acc. No.359....

(वाजपेयोपयुक्ताहोमाभिधानम्)

(अथ प्रथमाष्टके सप्तमप्रपाठके दशमोऽनुवाकः ।)

वाज॑स्ये॒मं प्र॑स॒वः सु॑षु॒वे अ॒ग्ने सो॒मः राजा॑-
न॒मोष॑धीष्वप्सु । ता अ॒स्मभ्यं॑ मधु॒मती॑र्भवन्तु
व॒यः रा॒ष्ट्रे जा॒ग्रियाम॑ पुरोहि॒ताः । वाज॑स्येदं
प्र॑स॒व आ ब॑भूवे॒मा च॒ विश्वा॒ भुव॑नानि स॒र्वतः॑ ।
स वि॒राजं॑ पर्येति प्र॒जान॑न्प्र॒जां पु॒ष्टिं वर्ध॑य-
मा॒नो अ॒स्मे । वाज॑स्ये॒मां प्र॑स॒वः शि॒श्रिये॑
दि॒वमि॒मा च॒ विश्वा॒ भुव॑नानि स॒म्राट् । अदि॑-
त्सन्तं दापयतु प्र॒जान॑न्प्र॒यिम् (१) च॒ नः
सर्व॑वीरां॒ नि य॑च्छतु । अ॒ग्ने अ॒च्छा व॑देह नः
प्रति॑ नः सु॒मना॑ भव । प्र णो॑ यच्छ भुवस्पते
धन॑दा अ॒सि न॒स्त्वम् । प्र णो॑ यच्छ त्वर्य॒मा
प्र भ॒गः प्र बृ॒हस्पतिः॑ । प्र दे॒वाः प्रो॒क्त स॒नृताः
प्र वाग्दे॒वी द॑दातु नः । अ॒र्यम॑णं बृ॒हस्पति॑-
मिन्द्रं॑ दाना॒य चो॑दय । वाचं॑ वि॒ष्णुः सर॑स्व-
तीः स॒वितार॑म् (२) च॒ वा॒जिन॑म् । सो॒मः
राजा॑नं वरु॒णम॒ग्निम॒न्वांस॑भामहे । आ॒दित्या॑-
न्वि॒ष्णुः सूर्यं॑ ब्र॒ह्माणं॑ च बृ॒हस्पति॑म् ।
दे॒वस्य॑ त्वा स॒वितुः॑ प्र॑स॒वैऽश्विनो॑र्बा॒हुभ्यां॑
पू॒ष्णो ह॑स्ता॒भ्याः सर॑स्वत्यै वा॒चो य॑न्तु॒र्य-

न्त्रेणाग्नेस्त्वा साम्राज्येनाभि पिञ्चामीन्द्रस्य
बृहस्पतैस्त्वा साम्राज्येनाभि पिञ्चामि (३) ॥

(रयि२ सवितार२ षट्त्रि२ शच्च ।)

इति कृष्णयजुर्वेदीयतैत्तिरीयसंहितायां प्रथमाष्टके
सप्तमप्रपाठके दशमोऽनुवाकः ॥ १० ॥

(अथ प्रथमाष्टके सप्तमप्रपाठके दशमोऽनुवाकः ।)

वाजस्य । इमम् । प्रसव इति प्र—सवः । सुषुवे ।
अग्ने । सोमम् । राजानम् । ओषधीषु । अप्सिस्वत्यं-
प्—सु । ताः । अस्मभ्यमित्यस्म—भ्यम् । मधुमती-
रिति मधु—मतीः । भवन्तु । वयम् । राष्ट्रे । जाग्रि-
याम । पुरोहिता इति पुरः—हिताः । वाजस्य ।
इदम् । प्रसव इति प्र—सवः । एति । बभूव । इमा ।
च । विश्वा । भुवनानि । सर्वतः । सः । विराज-
मिति वि—राजम् । परीति । एति । प्रजानन्निति
प्र—जानन् । प्रजामिति प्र—जाम् । पुष्टिम् । वर्धयं-
मानः । अस्मे इति । वाजस्य । इमाम् । प्रसव
इति प्र—सवः । शिश्रिये । दिवम् । इमा । च ।
विश्वा । भुवनानि । सम्राडिति सम्—राट् । अदि-
त्सन्तम् । दापयतु । प्रजानन्निति प्र—जानन् ।

(वाजपेयोपयुक्ताग्रहोमाभिधानम्)

रयिम् (१) । च । नः । सर्ववीरामिति सर्व—
 वीराम् । नीति । यच्छतु । अग्ने । अच्छ । वद ।
 इह । नः । प्रतीति । नः । सुमना इति सु—मनाः ।
 भव । प्रेति । नः । यच्छ । भुवः । पते । धनदा
 इति धन—दाः । असि । नः । त्वम् । प्रेति । नः ।
 यच्छतु । अर्यमा । प्रेति । भगः । प्रेति । बृहस्पतिः ।
 प्रेति । देवाः । प्रेति । उत । सुनृता । प्रेति । वाक् ।
 देवी । ददातु । नः । अर्यमणम् । बृहस्पतिम् ।
 इन्द्रम् । दानाय । चोदय । वाचम् । विष्णुम् ।
 सरस्वतीम् । सवितारम् (२) । च । वाजिनम् ।
 सोमम् । राजानम् । वरुणम् । अग्निम् । अन्वार-
 भामह इत्यनु—आरभामहे । आदित्यान् । विष्णुम् ।
 सूर्यम् । ब्रह्माणम् । च । बृहस्पतिम् । देवस्य ।
 त्वा । सवितुः । प्रसव इति प्र—सवे । अश्विनोः ।
 बाहुभ्यामिति बाहु—भ्याम् । पूष्णः । हस्ताभ्याम् ।
 सरस्वत्यै । वाचः । यन्तुः । यन्त्रेण । अग्नेः । त्वा ।
 साम्राज्येनेति साम्—राज्येन । अभीति । सिञ्चामि ।
 इन्द्रस्य । बृहस्पतेः । त्वा । साम्राज्येनेति साम्—
 राज्येन । अभीति । सिञ्चामि (३) ॥

इति कृष्णयजुर्वेदीयतैत्तिरीयसंहितापदपाठे प्रथमा-
 ष्टके सप्तमप्रपाठके दशमोऽनुवाकः ॥ १० ॥

नवमे यूपारोहणमुक्तं दशमेऽन्नहोमा उच्यन्ते ।

कल्पः—“ अथास्यैतत्पुरस्तादौदुम्बरे द्रोणे सर्वौषधमाज्येन समुदायुतं भवति तस्यौदुम्बरेण झुवेणोपघातं सप्तान्नहोमाञ्जुहोति वाजस्येमं प्रसवः सुषुवे अग्रे सोममिति ” इति ।

तत्रेयमृक्प्रथमा—

वाजस्येमं प्रसवः सुषुवे अग्रे सोमः राजान-
मौषधीष्वप्सु । ता अस्मभ्यं मधुमतीर्भवन्तु
वयं राष्ट्रे जाग्रियाम पुरोहिताः ।, इति ।

वाजस्यान्नस्योत्पादकः परमेश्वर ओषधीष्वप्सु च सारभूतमिमं सोमं बल्लिरूपं राजानं दीप्तिमन्तं पदार्थमग्रे सृष्ट्यादौ सुषुव उत्पादयामास । ताश्चौषधय आपश्चास्मदर्थं मधुमतीर्माधुर्योपेता भवन्तु । वयमप्यस्मिन्नाष्ट्रे पुरोहिता यागानुष्ठानादौ पुरोगामिनो जाग्रियाम जागरूका भूयास्म ॥

अथ द्वितीया—

वाजस्येदं प्रसव आ बभूवेमा च विश्वा भुव-
नानि सर्वतः । स विराजं पर्येति प्रजान-
न्प्रजां पुष्टिं वर्धयमानो अस्मे ।, इति ।

वाजस्य प्रसवः परमेश्वर इदमनुष्ठीयमानं कर्माऽऽवभूव भावितवानुत्पादितवान् । इमानि सर्वाणि भुवनानि सर्वत उत्पादितवान् । स परमेश्वरोऽस्मे अस्मदर्थं प्रजां पुष्टिं च वर्धयमानः प्रजानन्नस्मदभिप्रायं प्रकर्षेण जानानो विराजं हूयमानमन्नं पर्येति सर्वतः प्राप्नोतु । अन्नं वै विराडिति श्रुतिः ॥

अथ तृतीया—

वाजस्येमां प्रसवः शिश्रिये दिवमिमा
च विश्वा भुवनानि सम्राट् । अदि-
त्सन्तं दापयतु प्रजानन्नयिं च
नः सर्ववीरां नि यच्छतु ।, इति ।

वाजस्य प्रसव ईश्वर इमां दिवमिमानि चान्यानि सर्वाणि भुवनानि

(वाजपेयोपयुक्ताग्रहोमाभिधानम्)

शिथ्रिय आश्रितवान् । सर्वेषां च भुवनानां राजा भूत्वाऽदित्सन्तं हविर्दातु-
मनिच्छन्तं मां प्रजानन्मदीयबुद्धिप्रेरणेन हविर्दापयतु । ततो नोऽस्मभ्यं सर्व-
वीरां पुत्रभृत्यादयः सर्वे वीरा यस्याः सा सर्ववीरा तादृशीं रयिं धनं च
नियच्छतु नियमेन ददातु ॥

अथ चतुर्थी—

अग्ने अच्छा वदेह नः प्रति नः

सुमना भव । प्र णो यच्छ भुव-

स्पते धनदा असि नस्त्वम् ।, इति ।

हेऽग्न इहास्मिन्कर्मणि नोऽस्माकमच्छाऽऽभिमुख्येन वद हितं कथय ।
नोऽस्मान्प्रति सुमनाः करुणार्द्रचित्तो भव । हे भुवस्पते भूमिपते नोऽस्मभ्यं
प्रकर्षेण यच्छ धनं देहि । यस्मात्त्वमस्मत्स्वामी सन्नोऽस्मभ्यं धनदा असि ॥

अथ पञ्चमी—

प्र णो यच्छत्वर्यमा प्र भगः प्र बृह-

स्पतिः । प्र देवाः प्रोत सूनृता

प्र वाग्देवी ददातु नः ।, इति ।

षड्भिः प्रशब्दैः प्रयच्छत्विति प्रददात्वित्यन्वये सत्येतानि षड्वाक्यानि
भवन्ति । अर्यमभगबृहस्पतयो देवेषूत्तमत्वाद्भिप्रपरित्राजकन्यायेन पृथङ्निर्दि-
श्यन्ते । तेभ्योऽन्ये त्वत्र देवशब्देनोच्यन्ते । ते सर्वे नोऽस्मभ्यं धनं प्रयच्छन्तु।
उतापि च सूनृता प्रियवागभिमानिनी देवता या चान्यवाङ्मात्राभिमानिनी
देवता ते उभे धनं प्रयच्छताम् ॥

अथ षष्ठी—

अर्यमणं बृहस्पतिमिन्द्रं दानाय चोदय । वाचं

विष्णुं सरस्वतीं सवितारं च वाजिनम् ।, इति ।

हे ईश्वर पुनरस्मभ्यं दातुं धनस्य दानायार्यमादींश्चोदय प्रेरय । वाक्स-
रस्वत्योः पूर्वोक्तसूनृतावाचोरिव भेदो द्रष्टव्यः । वाजिनमन्नाधिपतिम् ॥

अथ सप्तमी—

सोमं राजानं वरुणमग्निमन्वारभामहे । आदि-

त्यान्विष्णुं सूर्यं ब्रह्माणं च बृहस्पतिम् ।, इति ।

वयं सोमराजादीन्प्रथमतः कर्मारम्भकाननुसृत्य पश्चादारभामहेऽतस्ते सर्वेऽ-
नुगृह्णन्तु ॥

विधत्ते—

“सप्तान्नहोमाञ्जुहोति । सप्त वा अन्नानि । यावन्त्येवान्नानि । तान्ये-
वावरुन्धे । सप्त ग्राम्या ओषधयः । सप्ताऽऽरण्याः । उभयीषामवरुद्धयै । ”
[ब्रा० का० १ प्र० ३ अ० ८] इति ।

अन्नहेतूनामोषधीनां सप्तत्वात्तत्कार्याणामन्नानामपि सप्तत्वम् । ओषधीनां
सप्तत्वमापस्तम्बोऽग्निचयने दर्शयति—“तिलमाषव्रीहियवाः प्रियङ्गवणवो
गोधूमा वेणुः श्यामाका नीवारा जर्तिलाश्च गवीधुका अरण्यजा मार्कटका
विज्ञेया गार्भुतसप्तमाः कुलत्थसप्तमा वा सप्त ग्राम्याः कृष्टे सप्ताऽऽरण्या
अकृष्टे ” इति ॥

एकैकस्यान्नस्य पृथगेव होमं विधत्ते—

“अन्नस्यान्नस्य जुहोति । अन्नस्यान्नस्यावरुद्धयै । ” [ब्रा० का० १
प्र० ३ अ० ८] इति ।

इमं पक्षमापस्तम्बो दर्शयति—“वाजप्रसवीयं जुहोति सप्त ग्राम्या ओष-
धयः सप्ताऽऽरण्याः पृथगन्नानि द्रवीकृत्यौदुम्बरेण स्रुवेण वाजस्येमं प्रसवः
सुषुव इति ग्राम्याणि हुत्वाऽऽरण्यानि जुहोति ” इति ॥

इदानीं बौधायनाभिमतं सर्वाण्येकीकृत्य होमं विधत्ते—

“यद्वाजपेययाज्यनवरुद्धस्याश्रीयात् (?) । अवरुद्धेन व्यृध्येत । सर्वस्य
समवदाय जुहोति । अनवरुद्धस्यावरुद्धयै । ” [ब्रा० का० १ प्र० ३ अ०
८] इति ।

होमकाले यदन्नमवरुद्धं स्वीकृतं तदुपेक्ष्य यदस्वीकृतं वाजपेययाजी काला-
न्तरेऽश्रीयात् । तदानीमुपेक्षितेन यागकालीनेनाग्नेनासौ विमुक्तो भवेत् । अतः
सर्वमेकीकृत्य होमे सर्वस्यापि यागकाले स्वीकृतत्वेन दोषापादकमस्वीकृतं
किञ्चिन्न भवेत् । अतोऽस्वीकृतस्य सर्वस्यापि यागकाले स्वीकाराय मिलित्वा
होम इत्यर्थः ॥

होमे साधनविशेषं विधत्ते—

“औदुम्बरेण स्रुवेण जुहोति । र्जर्वा अन्नमुदुम्बरः । र्जर्ज एवान्नाद्यस्याव-
रुद्धयै । ” [ब्रा० का० १ प्र० ३ अ० ८] इति ।

(वाजपेयोपयुक्ताग्रहोमाभिधानम्)

उर्गर्वा अन्नं बलप्रदमेवान्नमत एव देशविशेषे बह्व्यते ॥

देवस्य त्वा सवितुः प्रसवेऽश्विनोर्बाहुभ्यां
पूष्णो हस्ताभ्यां सरस्वत्यै वाचो यन्तुर्यन्त्रे-
णाग्नेस्त्वा साम्राज्येनाभि पिश्वामिन्द्रस्य
बृहस्पतेस्त्वा साम्राज्येनाभि पिश्वामि ॥

कल्पः—“ अथ यजमानायतने कृष्णाजिनं प्राचीनग्रीवमुत्तरलोमाऽऽस्तु-
णाति तद्यजमानं प्राञ्चमुपवेश्य सुवर्णरजताभ्यां रुक्माभ्यां पर्युपास्य पुरस्ता-
त्प्रत्यश्वमभिषिञ्चति शीर्षतोऽभिषिञ्चत्यामुखादन्ववस्त्रावयति देवस्य त्वा
सवितुः प्रसवेऽश्विनोर्बाहुभ्यां पूष्णो हस्ताभ्यां सरस्वत्यै वाचो यन्तुर्यन्त्रे-
णाग्नेस्त्वा साम्राज्येनाभिपिश्वामीन्द्रस्य त्वा बृहस्पतेस्त्वा साम्राज्येनाभिषि-
ञ्चामीति ” इति ।

अत्रेन्द्रस्येत्यस्मिन्मध्यममन्त्रेऽनुषङ्गसूचनायानाम्नातोऽपि त्वाशब्दः सूत्रका-
रेण पठितः । देवस्य त्वेत्यादिर्व्याख्यातः । या सरस्वती वाग्विशेषदेवता या
च वाक्शब्दाभिहिता वाक्सामान्यदेवता यश्चान्तर्यामी यन्तृशब्दवाच्यो योऽप्य-
ग्निस्तेजःप्रदस्तेषां यन्त्रेण नियमनेनानुज्ञया साम्राज्यनिमित्तं त्वामभिषिञ्चामि ।
इन्द्रस्येत्येतावानेवाऽऽम्नातो द्वितीयो मन्त्रः । स च पूर्वोत्तरभागयोरनुषङ्गेण
व्याख्यातव्यः । बृहस्पतेरित्यादौ तृतीयमन्त्रे पूर्वभागोऽनुषङ्गनीयः ॥

देवस्य त्वेत्येतस्मिन्मन्त्रभागे प्रसवपदाभिप्रायमाह—

“ देवस्य त्वा सवितुः प्रसव इत्याह । सवितृप्रसूत एवैनं ब्रह्मणा देवता-
भिरभिषिञ्चति । ” [ब्रा० का० १ प्र० ३ अ० ८] इति ।

ब्रह्मणा मन्त्रेण प्रतिपाद्याभिरिति शेषः ॥

सर्वौषधिरसमभिषेकद्रव्यत्वेन विधत्ते—

“ अन्नस्यान्नस्याभिषिञ्चति । अन्नस्यान्नस्यावरुद्ध्यै (२) । ” [ब्रा०
का० १ प्र० ३ अ० ८] इति ॥

प्रकारविशेषं विधत्ते—

“ पुरस्तात्प्रत्यश्वमभिषिञ्चति । पुरस्ताद्धि प्रतीचीनमन्नमद्यते । शीर्षतोऽ-
भिषिञ्चति । शीर्षतो ह्यन्नमद्यते । ” [ब्रा० का० १ प्र० ३ अ० ८] इति ।

आसपुटाघातविषयवाक्यवद्वाख्येयम् ॥

गुणान्तरं विधत्ते—

“आमुखादन्ववस्त्रावयति । मुखत एवास्मा अन्नाद्यं दधाति ।” [ब्रा० का० १ प्र० ३ अ० ८] इति ।

शिरस आरभ्याऽऽनुलोम्येन मुखपर्यन्तमेवावस्त्रावयेन्न त्वधः ॥

मन्त्रेष्वग्नीन्द्रवृहस्पतिशब्दतात्पर्यं व्याचष्टे—

“अग्नेस्त्वा साम्राज्येनाभिषिञ्चामीत्याह । एष वा अग्नेः सवः । तेनैवैनमभिषिञ्चति । इन्द्रस्य त्वा साम्राज्येनाभिषिञ्चामीत्याह (३) । इन्द्रियमेवास्मिन्नेतेन दधाति । वृहस्पतेस्त्वा साम्राज्येनाभिषिञ्चामीत्याह । ब्रह्म वै देवानां वृहस्पतिः । ब्रह्मणैवैनमभिषिञ्चति ।” [ब्रा० का० १ प्र० ३ अ० ८] इति ।

एष ओषधिरसोऽग्नेः सवोऽग्निना प्रेरितः । अतोऽग्निशब्दमुच्चारयन्नग्निसंवन्धेन तेनैव रसेनाभिषिञ्चति । एष वा इन्द्रस्य सवो वृहस्पतेः सव इत्यनुसंधेयम् ॥

विधत्ते—

“सोमग्रहांश्चावदानीयानि चर्त्विग्भ्य उपहरन्ति । अमुमेव तैर्लोकमन्नवन्तं करोति । सुराग्रहांश्चानवदानीयानि च वाजसृद्भ्यः । इममेव तैर्लोकमन्नवन्तं करोति । अथो उभयीष्वेवाभिषिच्यते ।” [ब्रा० का० १ प्र० ३ अ० ८] इति ।

पशोर्यान्यवदानीयानि हृदयादीनि हृदयस्याग्नेऽवद्यतीत्यादिश्रुतेः, तानीडायांमवत्तानि सोमग्रहांश्चर्त्विग्भ्यः प्रयच्छेत् । शिरआदीन्यनवदानीयानि न शीर्ष्णोऽवद्यति नांसयोरित्यादिश्रुतेः, तानि सुराग्रहांश्च वाजसृद्भ्यो रथान्तरैः षोडशभिराजिधावनं कृतवद्भ्यो वैश्येभ्यः प्रयच्छेत् । एवं सत्युभयीषु दैवीषु मानुषीषु च प्रजास्वयमभिषिक्तो भवति ॥

विधत्ते—

“विमाथं कुर्वते वाजसृतः (४) । इन्द्रियस्यावरुद्ध्यै ।” [ब्रा० का० १ प्र० ३ अ० ८] इति ।

विशेषेण मथनमालोडनं कलहो विमाथः । पानवश्यनटनायाभिनयं विमाथं कुर्युः ॥

सवनत्रये स्तोत्रेषु ऋग्विशेषं विधत्ते—

“अनिरुक्ताभिः प्रातःसवने स्तुवते । अनिरुक्तः प्रजापतिः । प्रजापतेराप्त्यै । वाजवतीभिर्मार्ध्यंदिने । अन्नं वै वाजः । अन्नमेवावरुन्धे । शिपिवि-

(वाजपेयविषयोऽज्जितिमन्त्राभिधानम्)

ष्टवतीभिस्तृतीयसवने । यज्ञो वै विष्णुः । पशवः शिपिः । यज्ञ एव पशुषु
प्रतितिष्ठति ” [ब्रा० का० १ प्र० ३ अ० ८] इति ।

अनिरुक्ताभिरव्यक्तदेवताकार्भिकैर्गभिः । साकल्येन तन्महिम्नो वक्तुमश-
क्यत्वात्प्रजापतिरनिरुक्तः । वाजशब्दोपेता ऋचो वाजवत्यः, शिपिविष्टशब्दो-
पेताश्चर्चः शिपिविष्टवत्यस्ताः सर्वाः सामवेदे द्रष्टव्याः । विष्टशब्दो विष्णु-
पर्यायः सन्नत्र फलव्यापिनं यज्ञमाचष्टे, शिपिशब्दः पशुवाची, अतः शिपि-
विष्टवतीभिर्ऋग्भिर्यज्ञे पशुषु च प्रतितिष्ठत्येव ॥

सामविशेषं विधत्ते—

“ बृहदन्त्यं भवति । अन्तमेवैनं श्रियै गमयति (५) । ” [ब्रा० का० १
प्र० ३ अ० ८] इति ।

अन्तिमस्य स्तोत्रस्य यदन्त्यं साम तद्बृहद्वायेत् । तेन गानेनैनं यजमानं
श्रियै संपत्तिद्वये यज्ञस्यान्तं समाप्तिं प्रापितवान्भवति ॥

अत्र विनियोगसंग्रहः—

“ वाजसप्तभिरन्नस्य होमो देवयजुस्त्रयात् ।

अभिषिञ्चेत्स्वामिनं तं दश मन्त्रा इहोदिताः ॥ १ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे सप्तमप्रपाठके

दशमोऽनुवाकः ॥ १० ॥

(अथ प्रथमाष्टके सप्तमप्रपाठक एकादशोऽनुवाकः ।)

अग्निरेकाक्षरेण वाचमुदजयदधिनौ द्यक्ष-
रेण प्राणापानाबुदजयतां विष्णुरुयक्षरेण त्री-
ल्लोकानुदजयत्सोमश्चतुरक्षरेण चतुष्पदः पशू-
नुदजयत्पूषा पञ्चाक्षरेण पङ्क्तिमुदजयद्वाता
षडक्षरेण षडृतूनुदजयन्मरुतः सप्ताक्षरेण सप्त-
पदाः शक्रेरीमुदजयन्बृहस्पतिरष्टाक्षरेण गाय-

त्रीमुदंजयन्मित्रो नवाक्षरेण त्रिवृतः स्तोम-
मुदंजयत् (१) वरुणो दशाक्षरेण विराजमु-
दंजयदिन्द्र एकादशाक्षरेण त्रिष्टुभमुदंजयद्विश्वे
देवा द्वादशाक्षरेण जगतीमुदंजयन्वसवस्त्रयो-
दशाक्षरेण त्रयोदशः स्तोममुदंजयन् रुद्राश्चतु-
र्दशाक्षरेण चतुर्दशः स्तोममुदंजयन्नादित्याः
पञ्चदशाक्षरेण पञ्चदशः स्तोममुदंजयन्नादितिः
षोडशाक्षरेण षोडशः स्तोममुदंजयत्प्रजापतिः
सप्तदशाक्षरेण सप्तदशः स्तोममुदंजयत् (२) ॥

(त्रिवृतः स्तोममुदंजयत्षट्चत्वारिंशच्च ।)

इति कृष्णयजुर्वेदीयतैत्तिरीयसंहितायां प्रथमाष्टके
सप्तमप्रपाठक एकादशोऽनुवाकः ॥ ११ ॥

(अथ प्रथमाष्टके सप्तमप्रपाठक एकादशोऽनुवाकः ।)

अग्निः । एकाक्षरेणेत्येक—अक्षरेण । वाचम् ।
उदिति । अजयत् । अश्विनौ । द्व्यक्षरेणेति द्वि—
अक्षरेण । प्राणापानाविति प्राण—अपानौ । उदिति ।
अजयताम् । विष्णुः । त्र्यक्षरेणेति त्रि—अक्षरेण ।
त्रीन् । लोकान् । उदिति । अजयत् । सोमः । चतु-
रक्षरेणेति चतुः—अक्षरेण । चतुष्पद इति चतुः—

(वाजपेयविषयोऽजितमन्त्राभिधानम्)

पदः । पशून् । उदिति । अजयत् । पूषा । पञ्चा-
क्षरेणेति पञ्च—अक्षरेण । पङ्क्तिम् । उदिति । अज-
यत् । धाता । षडक्षरेणेति षट्—अक्षरेण । षट् ।
ऋतून् । उदिति । अजयत् । मरुतः । सप्ताक्षरेणेति
सप्त—अक्षरेण । सप्तपदामिति सप्त—पदाम् । शक्क-
रीम् । उदिति । अजयन् । बृहस्पतिः । अष्टाक्षरे-
णेत्यष्टा—अक्षरेण । गायत्रीम् । उदिति । अजयत् ।
मित्रः । नवाक्षरेणेति नव—अक्षरेण । त्रिवृतमिति
त्रि—वृतम् । स्तोमम् । उदिति । अजयत् (१) ।
वरुणः । दशाक्षरेणेति दश—अक्षरेण । विराजमिति
वि—राजम् । उदिति । अजयत् । इन्द्रः । एकाद-
शाक्षरेणेत्येकादश—अक्षरेण । त्रिष्टुभम् । उदिति ।
अजयत् । विश्वे । देवाः । द्वादशाक्षरेणेति द्वादश—
अक्षरेण । जगतीम् । उदिति । अजयन् । वसवः ।
त्रयोदशाक्षरेणेति त्रयोदश—अक्षरेण । त्रयोदशमिति
त्रयः—दशम् । स्तोमम् । उदिति । अजयन् । रुद्राः ।
चतुर्दशाक्षरेणेति चतुर्दश—अक्षरेण । चतुर्दशमिति
चतुः—दशम् । स्तोमम् । उदिति । अजयन् ।
आदित्याः । पञ्चदशाक्षरेणेति पञ्चदश—अक्षरेण ।
पञ्चदशमिति पञ्च—दशम् । स्तोमम् । उदिति ।

अजयन् । अदितिः । षोडशाक्षरेणेति षोडश—अक्षरेण । षोडशम् । स्तोमम् । उदिति । अजयत् । प्रजापतिरिति प्रजा—पतिः । सप्तदशाक्षरेणेति सप्तदश—अक्षरेण । सप्तदशमिति सप्त—दशम् । स्तोमम् । उदिति । अजयत् (२) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टके
सप्तमप्रपाठक एकादशोऽनुवाकः ॥ ११ ॥

(अथ प्रथमकाण्डे सप्तमप्रपाठक एकादशोऽनुवाकः ।)

दशमेऽन्नहोम उक्तः । एकादश उज्जितिमन्त्रा उच्यन्ते ।

कल्पः—“ अथ यजमानमन्वास्थायोज्जितीर्वाचयत्यग्निरैकाक्षरेण वाचमुदजयदिति सप्तदश ” इति ।

पाठस्तु—

अग्निरेकाक्षरेण वाचमुदजयदश्विनौ द्व्यक्षरेण
प्राणापानाबुदजयतां विष्णुरुयक्षरेण त्रीँल्लोका-
नुदजयत्सोमश्चतुरक्षरेण चतुष्पदः पशूनुदजय-
त्पूषा पञ्चाक्षरेण पङ्क्तिमुदजयद्वाता षडक्षरेण
षडृतूनुदजयन्मरुतः सप्ताक्षरेण सप्तपदाः शक्व-
रीमुदजयन्बृहस्पतिरष्टाक्षरेण गायत्रीमुदजय-
न्मित्रो नवाक्षरेण त्रिवृतः स्तोममुदजयद्व-
रुणो दशाक्षरेण विराजमुदजयदिन्द्र एकाद-
शाक्षरेण त्रिष्टुभमुदजयद्विश्वे देवा द्वादशाक्षरेण
जगतीमुदजयन्वसवस्त्रयोदशाक्षरेण त्रयोदशः
स्तोममुदजयन् रुद्राश्चतुर्दशाक्षरेण चतुर्दशः
स्तोममुदजयन्नादित्याः पञ्चदशाक्षरेण पञ्चदशः

(वाजपेयोपयुक्तातिग्राह्यमन्त्राभिधानम्)

स्तोममुदजयन्नदितिः षोडशाक्षरेण षोड-
शः स्तोममुदजयत्प्रजापतिः सप्तदशाक्ष-
रेण सप्तदशः स्तोममुदजयत्॥, इति ॥

आश्रावयेत्यादिके सप्तदशाक्षरे मन्त्रसंघे एकैकाक्षरवृद्ध्या तत्तन्मन्त्रं पठि-
त्वा तत्सामर्थ्यादग्न्यादयो वागादीनुदजयन् । अथ वा विध्यन्तर एकाक्षरो
मन्त्रशास्त्रप्रसिद्ध्या वाग्निवीजं तेनैकाक्षरेण मन्त्रेणाग्नेर्वागुज्जयः । द्व्यक्षरेणाज-
पामन्त्रेण प्राणापानात्मकेनाश्विनोः प्राणापानोज्जयः । एवमन्येऽपि त्र्यक्षरादि-
मन्त्रा यथायोगमुन्नेयाः । मन्त्राक्षरसंख्यानुसारेण लोकत्रयादिजयो विज्ञेयः ।
त्रिवृत्स्तोमगतानामृचां नवसंख्योपेतत्वात्तज्जयो द्रष्टव्यः । त्रयोदशस्तोमादा-
वपि तिसृणामृचामावृत्तिर्विशेषेण तत्तत्संख्या द्रष्टव्या । एतदुज्जितिविधिस्तु
ता वा एता उज्जितयो व्याख्यायन्त इत्येतादृशः पूर्वमेवास्माभिव्याख्यातः
सोऽयमत्रोत्कर्षणीयः ॥

अत्र विनियोगसंग्रहः—

“ अग्निः सप्तदशाऽऽन्नाता उज्जितीर्वाचयेदमूः ।

यजमानं रथेष्वेषु धावत्स्वध्वर्युरादरात् ॥ १ ॥ ” [इति ॥]

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे सप्तमप्रपाठक

एकादशोऽनुवाकः ॥ ११ ॥

(अथ प्रथमाष्टके सप्तमप्रपाठके द्वादशोऽनुवाकः ।)

उपयामगृहीतोऽसि नृषदं त्वा द्रुषदं भुव-
नसदमिन्द्राय जुष्टं गृह्णाम्येष ते योनिरि-
न्द्राय त्वोपयामगृहीतोऽस्यप्सुषदं त्वा घृत-
सदं व्योमसदमिन्द्राय जुष्टं गृह्णाम्येष ते योनि-
रिन्द्राय त्वोपयामगृहीतोऽसि पृथिविषदं त्वाऽ-

न्तरिक्षसदं नाकसदमिन्द्राय जुष्टं गृह्णाम्येष ते
 योनिरिन्द्राय त्वा । ये ग्रहाः पञ्चजनीना
 येषां तिस्रः परमजाः । दैव्यः कोशः (१)
 समुब्जितः । तेषां विशिंप्रियाणामिषमूर्जः सम-
 ग्रभीमेष ते योनिरिन्द्राय त्वा । अपाः रस-
 मुद्वयसः सूर्यरश्मिः समाभृतम् । अपाः
 रसस्य यो रसस्तं वो गृह्णाम्युत्तममेष ते
 योनिरिन्द्राय त्वा । अया विष्टा जनयन्कर्व-
 राणि स हि घृणिरूर्वराय गातुः । स प्रत्यु-
 दैद्धरुणो मध्वो अग्रः स्वायां यत्तनुवां तनूमै-
 रयत । उपयामगृहीतोऽसि प्रजापतये त्वा
 जुष्टं गृह्णाम्येष ते योनिः प्रजापतये त्वा (२)॥

(कोशस्तनुवां त्रयोदश च ।)

इति कृष्णयजुर्वेदीयतैत्तिरीयसंहितायां प्रथमाष्टके
 सप्तमप्रपाठके द्वादशोऽनुवाकः ॥ १२ ॥

(अथ प्रथमाष्टके सप्तमप्रपाठके द्वादशोऽनुवाकः ।)

उपयामगृहीत इत्युपयाम—गृहीतः । असि ।
 नृषदमिति नृ—सदम् । त्वा । दृषदमिति द्रु—स-
 दम् । भुवनसदमिति भुवन—सदम् । इन्द्राय । जुष्टम् ।

(वाजपेयोपयुक्तातिग्राह्यमन्त्रमिधानम्)

गृह्णामि । एषः । ते । योनिः । इन्द्राय । त्वा ।
 उपयामगृहीत इत्युपयाम—गृहीतः । असि । अप्सु-
 षदमित्यप्सु—सदम् । त्वा । घृतसदमिति घृत—स-
 दम् । व्योमसदमिति व्योम—सदम् । इन्द्राय ।
 जुष्टम् । गृह्णामि । एषः । ते । योनिः । इन्द्राय ।
 त्वा । उपयामगृहीत इत्युपयाम—गृहीतः । असि ।
 पृथिविषदमिति पृथिवि—सदम् । त्वा । अन्तरिक्ष-
 सदमित्यन्तरिक्ष—सदम् । नाकसदमिति नाक—स-
 दम् । इन्द्राय । जुष्टम् । गृह्णामि । एषः । ते ।
 योनिः । इन्द्राय । त्वा । ये । ग्रहाः । पञ्चजनीना
 इति पञ्च—जनीनाः । येषाम् । तिस्रः । परमजा
 इति परम—जाः । दैव्यः । कोशः (१) । समुब्जित
 इति सम्—उब्जितः । तेषाम् । विशिप्रियाणामिति
 वि—शिप्रियाणाम् । इषम् । ऊर्जम् । समिति ।
 अग्रभीम् । एषः । ते । योनिः । इन्द्राय । त्वा ।
 अपाम् । रसम् । उद्वयसमित्युत्—वयसम् । सूर्यर-
 शिमिति सूर्य—रश्मिम् । समाभृतमिति सम्—आभृ-
 तम् । अपाम् । रसस्य । यः । रसः । तम् । वः ।
 गृह्णामि । उत्तममित्युत्—तमम् । एषः । ते ।
 योनिः । इन्द्राय । त्वा । अया । विष्ठा इति वि—

स्थाः । जनयन् । कर्वैराणि । सः । हि । घृणिः ।
 उरुः । वराय । गातुः । सः । प्रति । उदिति । ऐव ।
 धरुणः । मध्वः । अग्रम् । स्वायाम् । यत् । तनु-
 वाम् । तनूम् । ऐरयत् । उपयामगृहीत् इत्युपया-
 म—गृहीतः । असि । प्रजापतय इति प्रजा—पतये ।
 त्वा । जुष्टम् । गृह्णामि । एषः । ते । योनिः ।
 प्रजापतय इति प्रजा—पतये । त्वा (२) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टके
 सप्तमप्रपाठके द्वादशोऽनुवाकः ॥ १२ ॥

(अथ प्रथमकाण्डे सप्तमप्रपाठके द्वादशोऽनुवाकः ।)

एकादश उज्जितिमन्त्रा उक्ताः । द्वादशेऽतिग्राह्यमन्त्रा उच्यन्ते ।

कल्पः—“ आग्रयणं गृहीत्वा पञ्चैन्द्रानतिग्राह्यान्गृह्णात्युपयामगृहीतोऽसि
 नृषदं त्वा नृषदमित्येताभिः पञ्चभिः ” इति ।

तत्र प्रथममन्त्रपाठस्तु—

उपयामगृहीतोऽसि नृषदं त्वा नृषदं भुवनसद-
 मिन्द्राय जुष्टं गृह्णाम्येष ते योनिरिन्द्राय त्वा, इति ।

हे प्रथमातिग्राह्य त्वमुपयामेन पृथिव्यात्मकेन पात्रेण गृहीतोऽसि । इयं वा
 उपयाम इति पूर्वमुदाहृतम् । मनुष्येषु वनस्पतिषु भुवनेषु स्वामित्वेनावस्थित-
 मिन्द्राय प्रियं त्वां गृह्णामि । एष खरप्रदेशस्ते स्थानं तस्मादिन्द्राय त्वामत्र
 सादयामि । एष इत्यादिः सादनमन्त्रः ॥

नृषदमित्यादिपदाभिप्रायमाह—

“ नृषदं त्वेत्याह । प्रजा वै नृन् । प्रजानामेवैतेन मूयते । नृषदमित्याह ।

(वाजपेयोपयुक्तातिग्राह्यमन्त्राभिधानम्)

वनस्पतयो वै हुँ । वनस्पतीनामेवैतेन सूयते । भुवनसदमित्याह । यदा वै वसी-
यान्भवति । भुवनमगन्निति वै तमाहुः । भुवनमेवैतेन गच्छति (?) । [ब्रा०
का० १ प्र० ३ अ० ९] इति ।

नृन्नरस्तेषु सीदतीति नृषत्तं नृषदम् । एतेन यजुष्पाठेन प्रजानां मध्ये
सूयते स्वामित्वेनाभिषिच्यते । यदा लोके वसीयान्धनाढ्यो भवति तदा तं
पुरुषं स्वामित्वेन कृत्स्नं भुवनमगन्नाप्तवानिति जना आहुः ॥

अथ द्वितीयग्रहणमन्त्रः—

उपयामगृहीतोऽस्यप्सुषदं त्वा घृत-
सदं व्योमसदमिन्द्राय जुष्टं गृह्णा-
म्येष ते योनिरिन्द्राय त्वा , इति ।

पूर्ववद्वाख्येयम् ॥

एतदेवाभिप्रेत्य तथैव व्याचष्टे—

“ अप्सुषदं त्वा घृतसदमित्याह । अपामेवैतेन घृतस्य सूयते । व्योमस-
दमित्याह । यदा वै वसीयान्भवति । व्योमागन्निति वै तमाहुः । व्योमेवैतेन
गच्छति । ” [ब्रा० का० १ प्र० ३ अ० ९] इति ।

अप्स्वित्यादिपाठेन तत्स्वामित्वेनाभिषेकः । धनाढ्यस्य व्योमगामित्वं
नाम गजाश्वारोहणम् ॥

अथ तृतीयग्रहणमन्त्रः—

उपयामगृहीतोऽसि पृथिविषदं त्वाऽ-
न्तरिक्षसदं नाकसदमिन्द्राय जुष्टं गृह्णा-
म्येष ते योनिरिन्द्राय त्वा । , इति ।

पूर्ववद्व्याचष्टे—

“ पृथिविषदं त्वाऽन्तरिक्षसदमित्याह । एषामेवैतेन लोकानां सूयते ।
तस्माद्वाजपेययाजी न कंचन प्रत्यवरोहति । अपीव हि देवतानां सूयते ।
नाकसदमित्याह । यदा वै वसीयान्भवति । नाकमगन्निति वै तमाहुः । नाक-
मेवैतेन गच्छति । ” [ब्रा० का० १ प्र० ३ अ० ९] इति ।

तस्मादयं वाजपेययागेनाग्न्यादिदेवतानामपि मध्येऽभिषिक्तं इव भवति ।
अग्नेस्त्वा साम्राज्येनाभिषिञ्चामीत्यादिमन्त्रेष्वग्न्यादीनां यत्तत्साम्राज्यं तेन

निमित्तेनाभिपेक्षस्योक्तत्वान्न प्रत्यवरोहति । अपि तस्मादेवतानां मध्येऽभि-
षिक्तत्वादेवचदेव कमपि मनुष्यं प्रति गजादिवाहनान्नावरोहति नावरोहेदिति
विधिः । अत एवाऽऽपस्तम्ब आह—“ यावज्जीवं न कंचन प्रत्यवरोहेद्बृह-
स्पतिसत्वेन वा प्रत्यवरोहणीयेन यजेत ” इति ॥

अथ चतुर्थग्रहणमन्त्रः—

ये ग्रहाः पञ्चजनीना येषां तिस्रः परमजाः ।

दैव्यः कोशः समुब्जितः । तेषां विशिप्रियाणा-

मिषमूर्जः समग्रभीमेष ते योनिरिन्द्राय त्वा ।, इति ।

येऽतिग्राह्यरूपा ग्रहाः पञ्चजनीनाः पञ्चजनेभ्यो देवमनुष्यासुररसोगन्ध-
र्वेभ्यो निषादपञ्चमेभ्यो वर्णेभ्यो वा हिताः । येषामतिग्राह्याणां तिस्र आग्ने-
यैन्द्रसौर्याख्यातिग्राह्यरूपाः परमजाः प्रकृतयः । किं च येषां प्रभावेन दैव्यो
दिवि भवः कोशो मेघः समुब्जितः सम्यङ्मनुष्यजीकृतो वर्षाभिमुखः कृत
इत्यर्थः । विविधानि शिप्राणि हनुस्थानीयानि पात्राग्राणि तैरूपेता विशिप्रि-
यास्तादृशानां तेषामतिग्राह्याणां पूरणायेषमन्त्रसदृशमूर्जं बलप्रदं सोमरसं सम-
ग्रभीं सम्यग्गृह्णामि ॥

पञ्चजनीनशब्दाभिप्रायं दर्शयति—

“ ये ग्रहाः पञ्चजनीना इत्याह । पञ्चजनानामेवैतेन सूयते । ” [ब्रा० का०
१ प्र० ३ अ० ९] इति ।

एतेन मन्त्रपाठेन निषादपञ्चमानां वर्णानां स्वामित्वेनाभिषिच्यते ॥

अथ पञ्चमग्रहणमन्त्रः—

अपाः रसमुद्वयसः सूर्यरश्मिः समा-

भूतम् । अपाः रसस्य यो रसस्तं वो

गृह्णाम्युत्तममेष ते योनिरिन्द्राय त्वा ।, इति ।

हेऽतिग्राह्या वो युष्माकं मध्य उत्तमं चरमं ग्रहं तं तथाविधं गृह्णामि । किं-
विधम् । अपां रसम् । उदकस्यैव सोमरसत्वेन परिणामात् । उद्भूतं वयोऽन्नं
जीवनं वा यस्य तमुद्वयसम् । सोमरसो ह्यन्नभूतो जीवनहेतुश्च । अपाम सोम-
ममृता अभूमेत्युक्तत्वात् । सूर्य (यो ?) रश्मिः परिपाकहेतुर्यस्य तं सूर्यरश्मिम् ।
दृष्टिक्लिन्ना ओषधय आतपेन पच्यन्तेऽन्यथा वृष्ट्याधिक्येन पूयेयुः । समाभूतं
गायत्र्या ध्रुलोकात्सम्यगानीतम् । किं चापां रसः सोमबलिरूपेण परिणतस्त-
स्यापि यो रसः सारस्तादृशमुदकरसम् ॥

(काम्ययाज्यापुरोनुवाक्याभिधानम्)

स्वामित्वं तेजोयुक्तत्वं च भागद्वयपाठेन भवतीति दर्शयति—

“अपा५ रसमुद्वयसमित्याह । अपामेवैतेन रसस्य सूयते । सूर्यरश्मि५ समाभृतमित्याह सशुक्रत्वाय (२) । ” [ब्रा० का० १ प्र०३अ० ९] इति ।

कल्पः—“अया विष्टा जनयन्कर्वराणीति सप्तदश प्राजापत्यान्सोमग्रहा-
नृह्णाति ” इति ।

पाठस्तु—

अया विष्टा जनयन्कर्वराणि स हि घृणि-
रुर्वराय गातुः । स प्रत्युदैद्वरुणो मध्वो
अग्र५ स्वायां यत्तनुवां तनूमैरयत ।
उपयामगृहीतोऽसि प्रजापतये त्वा जुष्टं
गृह्णाम्येष ते योनिः प्रजापतये त्वा॥, इति ॥

अयाऽयं प्रजापतिर्विष्टा विशेषेणात्र स्थितः कर्वराण्येतानि कर्माणि जनय-
न्संपादयन्वर्तते । यस्मात्स प्रजापतिर्घृणिर्दीप्तिमान्प्रकाशको भूत्वा वराय श्रेष्ठा-
य कर्मफलायोरुर्गातुर्विस्तीर्णो मार्गो भवति तस्मात्स प्रजापतिर्मध्वो मधुनः
कर्मफलस्य धरुणो धारयिता सन्नग्रं प्रत्यस्मत्समीपं प्रति उदैदुत्कर्षेण प्राप्नोतु ।
यद्यस्मात्स्वायां तनुवां स्वकीये शरीरे तनूमस्मच्छरीरमैरयत प्रापयति, तस्मा-
द्वयं फलं प्राप्स्याम इति शेषः । एकयर्चा गृह्णातीत्येतस्य विधिः, स च पूर्वमेव
व्याख्यातः ॥

अत्र विनियोगसंग्रहः—

“उपेत्यतिग्राह्यमैन्द्रं गृहीत्वैषेति सादयेत् ।

उत्तरेषु चतुर्ष्वेवमया सप्तदश ग्रहान् ॥

प्राजापत्यान्मगृह्णाति मन्त्रा द्वादश वर्णिताः ॥ १ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहितामाष्ये प्रथमकाण्डे सप्तमप्रपाठके

द्वादशोऽनुवाकः ॥ १२ ॥

(अथ प्रथमाष्टके सप्तमप्रपाठके त्रयोदशोऽनुवाकः ।)

अन्वह मासा अन्विद्वनान्यन्वोषधीरनु पर्षे-

तासः । अन्विन्द्रः रोदसी वावशाने अन्वापो
 अजिहत जायमानम् । अनु ते दायि मह
 इन्द्रियाय सत्रा ते विश्वमनु वृत्रहत्ये । अनु
 क्षत्रमनु सहां यजत्रेन्द्र देवेभिरनु ते नृषहे ।
 इन्द्राणीमासु नारिषु सुपत्नीमहमश्रवम् । न
 ह्यस्या अपरं च न जरसां (१) मरंते पतिः ।
 नाहमिन्द्राणि रारण सख्युर्वृषाकपेऋते । यस्ये-
 दमप्यः हविः प्रियं देवेषु गच्छति । यो जात
 एव प्रथमो मनस्वान्देवो देवान्क्रतुना पर्यभू-
 पत् । यस्य शुष्माद्रोदसी अभ्यसेतां नृम्णस्य
 मत्ता स जनास इन्द्रः । आ ते मह इन्द्रोत्युग्र
 समन्यवो यत्समरन्त सेनाः । पताति दिद्युन्न-
 र्यस्य बाहुवोर्मा ते (२) मनो विष्वद्वियग्वि
 चारीत् । मा नो मर्धीरा भरा दद्धि तन्नः प्र
 दाशुषे दातवे भूरि यत्ते । नव्ये देष्णे शस्ते
 अस्मिन्त उक्थे प्र ब्रवाम वयमिन्द्र स्तुवन्तः ।
 आ त् भर् माकिरेत्परिं षाद्विद्वा हि त्वा
 वसुपति वसूनाम् । इन्द्र यत्ते माहि नं दत्रम-
 स्यस्मभ्यं तद्वर्यश्च (३) प्र यन्धि । प्रदा-
 तारः हवामह इन्द्रमा हविषा वयम् । उभा

हि हस्ता वसुना पृणस्वाऽऽ प्र यच्छ दक्षि-
णादोत सव्यात् । प्रदाता वज्री वृषभस्तुरा-
षाद्बुध्मी राजा वृत्रहा सौमपावा । अस्मि-
न्यज्ञे बर्हिष्या निषद्याथा भव यजमानाय शं
योः । इन्द्रः सुत्रामा स्ववाः अवोभिः सुमृ-
डीको भवतु विश्ववेदाः । बाधतां द्वेषो अभयं
कृणोतु सुवीर्यस्य (४) पतयः स्याम । तस्य
वयः सुमतौ यज्ञियस्यापि भद्रे सौमनसे
स्याम । स सुत्रामा स्ववाः इन्द्रो अस्मे
आराच्चिद्द्वेषः सनुतुर्युयोतु । रेवतीर्नः सध-
माद् इन्द्रे सन्तु तुविवाजाः । क्षुमन्तो याभि-
र्मदेम । प्रो ष्वस्मै पुरोरथमिन्द्राय शूषमर्चत ।
अभीके चिदु लोककृत्सङ्गे समत्सु वृत्रहा ।
अस्माकं बोधि चोदिता नभन्तामन्यकेषाम् ।
ज्याका अधि धन्वसु (५) ॥

(जरसा मा ते हर्यश्च सुवीर्यस्याध्येकं च ।)

इति कृष्णयजुर्वेदीयतैत्तिरीयसंहितायां प्रथमाष्टके
सप्तमप्रपाठके त्रयोदशोऽनुवाकः ॥ १३ ॥

(पाकयज्ञः सः श्रवाः परोक्षं बर्हिषो ध्रुवामगन्तेत्याह देवं सवितर्देव-
स्याहं सत्रस्योत्वं वाजस्याग्निरैकाक्षरेणोपयामगृहीतोऽसि वृषदमन्वह त्रयो-
दश ॥ १३ ॥)

(पाकयज्ञं परोक्षं ध्रुवां वि सृजते च नः सर्ववीरां पतयः स्यामैकप-
श्चाश्व ॥ ५१ ॥)

हरिः ॐ ॥

इति कृष्णयजुर्वेदीयतैत्तिरीयसंहितायां प्रथमाष्टके
सप्तमः प्रपाठकः ॥ ७ ॥

(अथ प्रथमाष्टके सप्तमप्रपाठके त्रयोदशोऽनुवाकः ।)

अन्विति । अहं । मासाः । अन्विति । इत् ।
वनानि । अन्विति । ओषधीः । अन्विति । पर्व-
तासः । अन्विति । इन्द्रम् । रोदसी इति । वावशाने
इति । अन्विति । आपः । अजिहत । जायमानम् ।
अन्विति । ते । दायि । महे । इन्द्रियाय । सत्रा ।
ते । विश्वम् । अन्विति । वृत्रहत्य इति वृत्र—हत्ये ।
अन्विति । क्षत्रम् । अन्विति । सहः । यजत्र । इन्द्र ।
देवेभिः । अन्विति । ते । नृषह्य इति नृ—सह्ये ।
इन्द्राणीम् । आसु । नारिषु । सुपत्नीमिति सु—
पत्नीम् । अहम् । अश्रवम् । न । हि । अस्याः । अप-
रम् । चन । जरसां (१) । मरते । पतिः । न ।
अहम् । इन्द्राणि । रारण । सख्युः । वृषाकपेरिति
वृषा—कपेः । ऋते । यस्य । इदम् । अप्यम् ।
हविः । प्रियम् । देवेषु । गच्छति । यः । जातः । एव ।

(काम्ययाज्यापुरोनुवाक्याभिधानम्)

प्रथमः । मनस्वान् । देवः । देवान् । क्रतुना । पर्य-
भूषदिति परि—अभूषत् । यस्य । शुष्मात् । रोदसी
इति । अभ्यंसेताम् । नृम्णस्य । म॒ह्ना । सः ।
ज॒ना॒सः । इन्द्रः । एति । ते । म॒हः । इन्द्र । ऊ॒ती ।
उ॒ग्र । स॒म॒न्य॒व॒ इति स—म॒न्य॒वः । यत् । स॒म॒र॒न्तेति
सम्—अ॒र॒न्त । से॒नाः । प॒ता॒ति । दि॒द्युत् । न॒र्य॒स्य ।
बा॒हु॒वोः । मा । ते (२) । म॒नः । वि॒ष्व॒द्रि॒य॒गि॒ति
वि॒ष्व—द्रि॒य॒क् । वी॒ति । चा॒री॒त् । मा । नः । म॒र्धीः ।
एति । भ॒र । दु॒द्धि । तत् । नः । प्रेति । दा॒शु॒षे ।
दा॒ते॒वे । भू॒रि । यत् । ते । न॒व्ये । दे॒ष्णे । श॒स्ते ।
अ॒स्मिन् । ते । उ॒क्थे । प्रेति । ब्र॒वा॒म । व॒यम् ।
इन्द्र । स्तु॒व॒न्तः । एति । तु । भ॒र । मा॒र्किः । ए॒तत् ।
प॒री॒ति । स्था॒त् । वि॒द्य । हि । त्वा । व॒सु॒प॒ति॒मि॒ति
व॒सु—प॒ति॒म् । व॒सु॒नाम् । इन्द्र । यत् । ते । मा-
हि॒न॒म् । द॒त्र॒म् । अ॒स्ति । अ॒स्म॒भ्य॒मि॒त्य॒स्म—भ्य॒म् ।
तत् । ह॒र्य॒श्वेति॒ हरि—अ॒श्व (३) । प्रेति । य॒न्धि ।
प्र॒दा॒ता॒र॒मि॒ति प्र—दा॒ता॒र॒म् । ह॒वा॒म॒हे । इन्द्र॒म् ।
एति । ह॒वि॒षा । व॒यम् । उ॒भा । हि । ह॒स्ता ।
व॒सु॒ना । पृ॒ण॒स्व । आ । प्रेति । य॒च्छ । दक्षि॒णात् ।
एति । उ॒त । स॒व्यात् । प्र॒दा॒तेति॒ प्र—दा॒ता । व॒ज्री ।

वृषभः । तुराषाद् । शुष्मी । राजा । वृत्रहेति
वृत्र—हा । सोमपावेति सोम—पावा । अस्मिन् ।
यज्ञे । बर्हिषि । एति । निषद्येति नि—सद्य । अथ ।
भव । यजमानाय । शम् । योः । इन्द्रः । सुत्रामेति
सु—त्रामा । स्ववानिति स्व—वान् । अवोभिरि-
त्यवः—भिः । सुमृडीक इति सु—मृडीकः । भवतु ।
विश्ववेदा इति विश्व—वेदाः । बाधताम् । द्वेषः ।
अभयम् । कृणोतु । सुवीर्यस्येति सु—वीर्यस्य (४) ।
पतयः । स्याम् । तस्य । वयम् । सुमताविति सु—मतौ ।
यज्ञियस्य । अपीति । भद्रे । सौमनसे । स्याम् ।
सः । सुत्रामेति सु—त्रामा । स्ववानिति स्व—वान् ।
इन्द्रः । अस्मे इति । आरात्र । चित्र । द्वेषः । सनु-
तः । युयोतु । रेवतीः । नः । सधमाद् इति सध—
मादः । इन्द्रे । सन्तु । तुविवाजा इति तुवि—वाजाः ।
क्षुमन्तः । याभिः । मदेम । प्रो इति । स्विति ।
अस्मै । पुरोरथमिति पुरः—रथम् । इन्द्राय । शूष-
म् । अर्चत । अभीके । चित्र । उ । लोककृदिति
लोक—कृत् । सङ्गे । समत्स्विति समत्—सु । वृत्र-
हेति वृत्र—हा । अस्माकम् । बोधि । चोदिता ।

(काम्ययाज्यापुरोनुवाक्याभिधानम्)

नभन्ताम् । अन्यकेषाम् । ज्याकाः । अधीति । धन्व-
स्विति धन्व—सु (५) ॥

इति कृष्णयजुर्वेदीयतैत्तिरीयसंहितापदपाठे प्रथमा-
ष्टके सप्तमप्रपाठके त्रयोदशोऽनुवाकः ॥ १३ ॥

इति कृष्णयजुर्वेदीयतैत्तिरीयसंहितापदपाठे प्रथमाष्टके
सप्तमः प्रपाठकः ॥ ७ ॥

(अथ प्रथमकाण्डे सप्तमप्रपाठके त्रयोदशोऽनुवाकः ।)

द्वादशे वाजपेयमन्त्राः समापिताः । त्रयोदशे काम्ययाज्या [पुरोनुवाक्या]
स्रच्यन्ते ।

काम्येष्टिकाण्डे काचिदिष्टिरेवमास्त्रायते—

“ इन्द्रायान्वृजवे पुरोडाशमेकादशकपालं निर्वपेद्भामकाम इन्द्रमेवान्वृजश्
स्वेन भागधेयेनोप धावति स एवास्मै सजाताननुकान्करोति ग्राम्येव भवति ”
[सं० का० २ प्र० २ अ० ८] इति ।

अनुकूलश्चासावृजुश्चेत्यन्वृजुः, साहाय्यकरणमानुकूल्यं, विरोधानाचारणमृ-
जुत्वं तादृशम् । इन्द्रोऽस्मै यजमानाय सजाताञ्ज्ञातिप्रभृतिबन्धूननुकानेतस्मि-
न्ननुकूलान्करोति । ततोऽयं ग्रामस्वामी भवत्येव ॥

तत्र पुरोनुवाक्यामाह—

अन्वह मासा अन्विद्वनान्यन्वोषधीरनु
पर्वतासः । अन्विन्द्रश्च रोदसी वावशाने
अन्वापो अजिहत जायमानम् ।, इति ।

अहशब्द इच्छब्दश्च समुच्चये । चैत्रादयो मासास्ते च जायमानमिन्द्रमनुस-
त्याजिहतास्माननुग्रहीतुं प्राप्तवन्तः । एवं वनान्योषधयः पर्वता वावशाने
अस्मान्कामयमाने रोदसी द्यावापृथिव्यावापश्चाजिहतेति योजना । षोढा
वाक्यानि भेत्तुं षडनुशब्दाः । स च भेद आदरार्थः ॥

अथ याज्यामाह—

अनु ते दायि मह इन्द्रियाय सत्रा ते
विश्वमनु वृत्रहत्ये । अनु क्षत्रमनु सहो
यजत्रेन्द्र देवेभिरनु ते नृषह्ये ।, इति ।

यजत्र यष्टव्य हे इन्द्र महे महते सर्वेभ्यो देवेभ्योऽधिकाय ते तुभ्यं सत्रा
सत्रेषु विश्वं सर्वं हविर्देवेभिरग्न्यादिभिरनुयायि अनुक्रमेण दीयते । किम-
र्थम् । वृत्रहत्ये वृत्रवधमनु ते तवेन्द्रियाय बलसिद्ध्यर्थम् । न केवलं वृत्रवधम-
नुसृत्य क्षत्रमनु त्वदीयं क्षत्रियत्वजात्यभिमानं चानुसृत्य, सहोऽनु त्वदीयमेव
बलमनुसृत्य, नृषह्ये वैरिमनुष्यतिरस्कारशीलमनुसृत्य, त्वयि यथोक्तान्गुणान-
वेक्ष्य ते तुभ्यं पुनः पुनर्दीयत इति शेषः ॥

इष्ट्यन्तरं विधत्ते—

“ इन्द्राण्यै चरुं निर्वपेद्यस्य सेनाऽसंशितेव स्यादिन्द्राणी वै सेनायै
देवतेन्द्राणीमेव स्वेन भागधेयेनोप धावति सैवास्य सेना संश्रियति ” [सं०
का० २ प्र० २ अ० ८] इति ।

असंशिता तीक्ष्णा न भवति (चेत्) स्वकार्यक्षमा नैव भवेदित्यर्थः ॥

तस्यामिष्टौ कंचिदङ्गविशेषं विधत्ते—

“ बल्वजानपीध्मे सं नह्येद्रौर्यत्राधिष्कन्ना न्यमेहत्ततो बल्वजा उद-
तिष्ठन्गवामेवैनं न्यायमपिनीय गा वेदयति ” [सं० का० २ प्र० २
अ० ८] इति ।

बल्वजास्तृणविशेषाः । तानपि चोदकप्राप्तु इध्मे सम्यग्वधीयात् । अधि-
ष्कन्नाऽधिकं पुरीषं प्राप्ता गौर्यत्र देशे न्यमेहन्नितरां मूत्रं करोति, ततो देशा-
द्बल्वजा उत्पद्यन्ते । तेषां च बल्वजानां बन्धत्वेन यजमानं गवामेव न्यायम-
पिनीय प्रापय्य गा वेदयति लम्बयति । गवां न्यायः स्वाधीनतया शिक्षित-
त्वम् । यथा धेनवः शिक्षिताः प्रतिदिनमरण्ये गत्वा यत्र कापि पलायनलक्षणं
चापलं परित्यज्य काले स्वगृहमेवाऽऽयान्त्यनायासेन दुहन्ते यथा वा बली-
वर्दाः शिक्षिताः सन्तो रथादीन्स्वामिन इच्छानुसारेण वहन्ति, तथा सेनायाः
स्ववशत्वेन कार्यकारित्वं गोण्यायः । गा वेदयति गोवद्धितां स्वाधीनां कार्य-
कारित्वेन प्रापयतीत्यर्थः ॥

१ क. घ. ङ. च. 'वधेऽनु । २ ख. 'भवतीत्य' । ३ क. घ. ङ. च. 'भिरन्तरं मू' ।

(काम्ययाज्यापुरोनुवाक्याभिधानम्)

तत्र पुरोनुवाक्यामाह—

इन्द्राणीमासु नारिषु सुपत्नीमहमश्रवम् । न

ह्यस्या अपरं च न जरसा मरते पतिः ।, इति ।

आसु नारिषु देवस्त्रीषु मध्ये सेनास्वामिभूतामिन्द्राणीं सुपत्नीं पतिव्रताम-
हमश्रवम् । अपरं च नान्यदप्येकमस्ति, अस्या इन्द्राण्याः पतिर्जरसा नहि
मरते नैव म्रियते ॥

तत्रैव याज्यामाह—

नाहमिन्द्राणि रारण सख्युर्वृषाकपेर्ऋते । यस्ये-

दमप्यः हविः प्रियं देवेषु गच्छति ।, इति ।

हे इन्द्राणि अहं सख्युर्वृषाकपेर्ऋते त्वत्प्रियमिन्द्रं विना यं कमप्यन्यं देवं न
रारण नैव कीर्तयामि । यस्य ममाप्यमप्सु भवमिदं हविः सोमपुरोडाशादिकं
प्रियमिष्टं भूत्वा देवेषु गच्छति सर्वान्देवान्प्राप्नोति, तादृशोऽहमिति पूर्वत्रान्वयः ॥

इष्ट्यन्तरं विधत्ते—

“ इन्द्राय मन्युमते मनस्वते पुरोडाशमेकादशकपालं निर्वपेत्सङ्ग्रामे संयत्त
इन्द्रियेण वै मन्युना मनसा सङ्ग्रामं जयतीन्द्रमेव मन्युमन्तं मनस्वन्तः स्वेन
भागधेयेनोप धावति स एवास्मिन्निन्द्रियं मन्युं मनो दधाति जयति तः
सङ्ग्रामम् ” [सं० का० २ प्र० २ अ० ८] इति ।

मनस्वते धैर्योपेताय, सङ्ग्रामे युद्धे संयत्ते सम्यक्प्रवृत्ते सति, इन्द्रियेण
पाणिपादादीन्द्रियपाटवेन, मन्युना वैरिविषयकोपाधिक्येन, मनसा पलायन-
भीत्यादिवर्जनरूपेण धैर्येण ॥

तत्र पुरोनुवाक्यामाह—

यो जात एव प्रथमो मनस्वान्देवो देवान्क्रतुना

पर्यभूषत् । यस्य शुष्माद्रोदसी अभ्यसेतां

नृम्णस्य मह्ना स जनास इन्द्रः ।, इति ।

यो देव इन्द्रो जात एवोत्पन्नमात्र एव प्रथमो देवानां मध्ये मुख्यो मनस्वा-
न्धैर्यवांश्च भूत्वा क्रतुना वृत्रवधादिकर्मणा देवानन्यानग्न्यादीन्पर्यभूषदति-
क्रान्तवान्, यस्येन्द्रस्य शुष्माद्रोदसी द्यावापृथिव्यावभ्यसेतामविभीताम्,
भ्यस भय इति धातुः, जनासो हे जनाः स इन्द्रो नृम्णस्य स्वकीयबलस्य
मह्ना महिम्ना युष्मानवत्विति शेषः ॥

याज्यामाह—

आ ते मह इन्द्रोत्पुग्र समन्यवो यत्समरन्त
सेनाः । पताति दिद्युन्नर्यस्य बाहुवोर्मा
ते मनो विष्वद्वियग्वि चारीत्वा, इति ।

उग्र हे इन्द्राऽऽ समन्तात्ते तवोती रक्षणं महोऽधिकम् । यद्यस्माद्रक्षणादस्म-
दीयाः सेनाः समन्यवो वैरिविपयकोपयुक्ताः सत्यः समरन्त सम्यगरमन्त
क्रीडा अकुर्वन्परबलं नैवागणयन्नित्यर्थः । स (किं) च नर्यस्य मनुष्यहितस्य ते
तव बाहुवोर्दिद्युत्खड्गादिदीप्तिः पताति सर्वत्र प्रसरति । ते मनो विष्वद्विय-
ग्वहुमुखं सन्मा विचारीन्मा विचरतु ॥

पूर्वोक्तामेवेष्टिं फलान्तराय विधत्ते—

“ एतामेव निर्वपेद्यो हतमनाः स्वयंपाप इव स्यादेतानि हि वा एतस्माद-
पक्रान्तान्यथैव हतमनाः स्वयंपाप इन्द्रमेव मन्युमन्तं मनस्वन्तं स्वेन भागधेये-
नोप धावति स एवास्मिन्निन्द्रियं मन्युं मनो दधाति न हतमनाः स्वयंपापो
भवति ” [सं० का० २ प्र० २ अ० ८] इति ।

यः पुरुषो रोगेण द्रव्यहान्यादिना वा हतमना नष्टचित्तः सन्स्वयंपाप इव
भ्रान्त इव स्यात्, एतस्मात्पुरुषादेतानीन्द्रियमन्युधैर्याणि अपक्रान्तानि ।
अथेदानीमेष पुरुषो नष्टचित्तः स्वयं भ्रान्तो भवति तादृश एतामेव निर्वपेदिति
पूर्वत्रान्वयः । एतस्यामपीष्टौ पूर्वोक्ते एव याज्यानुवाक्ये ॥

इष्ट्यन्तरं विधत्ते—

“ इन्द्राय दात्रे पुरोडाशमेकादशकपालं निर्वपेद्यः कामयेत दानकामा-
मे प्रजाः स्युरितीन्द्रमेव दातारं स्वेन भागधेयेनोप धावति स एवास्मै दान-
कामाः प्रजाः करोति दानकामा अस्मै प्रजा भवन्ति ” [सं० का० २ प्र०
२ अ० ८] इति ॥

तत्र पुरोनुवाक्यामाह—

मा नो मर्धिरा भरा दद्धि तन्नः प्र दाशुषे
दातवे भूरि यत्ते । नव्ये देष्णे शस्ते अस्मिन्त
उक्थे प्र ब्रवाम वयमिन्द्र स्तुवन्तः ।, इति ।
हे इन्द्र नोऽस्मान्मदीयाः प्रजाश्च मा मर्धीः कलहार्थिनीर्मा कार्षीः । किं

१ ख. क्रीडामकु । २ ख. 'र्थः । न' ।

(काम्ययाज्यापुरोनुवाक्याभिधानम्)

तु प्रकर्षेण दाशुषे हव्यं दत्तवते यजमानाय दातवे दातुं ते त्वदीयं यद्भूरि धनं
संचितमस्ति तदाभर तदाहर । आहृत्य च नोऽस्मभ्यं दद्धि देहि । हे इन्द्र
नव्ये नूतने देष्णे त्वद्दानसाधने शस्ते प्रशस्तेऽस्मिन्कर्मणि त उक्थे त्वदीये
शस्त्रे स्तुवन्तो वयं प्रव्रवाम प्रकर्षेण प्रार्थयामहे ॥

तत्रैव याज्यामाह—

आ तू भर माकिरेतत्परि ष्टाद्विद्वा हि त्वा
वसुपतिं वसूनाम् । इन्द्र यत्ते माहिनं दत्र-
मस्त्यस्मभ्यं तद्धर्यश्च प्र यन्धि ।, इति ।

हे इन्द्र त्वमा तू भर धनमाहरैव । एतत्स्वदाहृतं धनं माकिर्यैव परिष्ठात्परत्र
मा तिष्ठतु । यस्मात्त्वां वसूनां वसुपतिरिति विद्वा । कस्यचिदेव धनस्य पतिर्न
भवसि, किं तु सर्वेषामिति विवक्षया वसूनां वसुपतिमित्युक्तम् । यस्मादेवं
विद्वा तस्मादाहरेत्यन्वयः । हे इन्द्र त्वदीयं माहिनं महनीयं दत्रं दातव्यं
यद्धनमस्ति हे हर्यश्च हरिनामकाभ्यामश्वभ्यामुपेतेन्द्र तद्धनमस्मभ्यं प्रयन्धि
प्रयच्छ ॥

इष्ट्यन्तरं विधत्ते—

“ इन्द्राय प्रदात्रे पुरोडाशमेकादशकपालं निर्वपेद्यस्मै प्रत्तमिव सन्न प्रदीये-
तेन्द्रमेव प्रदातारं स्वेन भागधेयेनोप धावति स एवास्मै प्र दापयति ”
[सं० का० २ प्र० २ अ० ८] इति ।

प्रदात्रे प्रदापयित्रे वाक्यस्यान्ते प्रदापयतीति श्रवणात् । यस्मा उत्तमर्णाय
प्रतिग्रहीत्रे दायादाय वाऽधमर्णादिः पुरैव प्रकर्षेण दत्तमित्येवं दातव्यं धनम-
पलपति तद्धनं स्वत्वेन व्यवहियते, वस्तुतस्तु नैव प्रत्तं, तादृश उत्तमर्णादि-
निर्वपेत् ॥

तत्र पुरोनुवाक्यामाह—

प्रदातारं हवामह इन्द्रमा हविषा वयम् ।
उभा हि हस्ता वसुना पृणस्वाऽऽप्र
यच्छ दक्षिणादोत सव्यात् ।, इति ।

प्रकर्षेण दातारं दापयितारमिन्द्रं हविषा युक्ता वयमाहवामह आहयामः ।
हे इन्द्र, उभावपि हस्तौ धनेन पृणस्व पूरय, ततो ममाऽऽभिमुख्येन दक्षिणा-
द्धस्तात्प्रयच्छ, सव्यादप्याभिमुख्येन प्रयच्छ ॥

तत्र याज्यामाह—

प्रदाता वज्री वृषभस्तुराषादक्षुष्मी राजा
वृत्रहा सोमपावा । अस्मिन्यज्ञे बर्हिष्या
निषद्याथा भव यजमानाय शं योः ।, इति ।

प्रदाता प्रकर्षेण दाता । वज्री वज्रवान् । वृषभोऽभिमतानां धनानां वर्धिता ।
तुराषादशत्रूणां शीघ्रमभिभविता । शुष्मी बलवान् । राजा दीप्यमानः । वृत्रहा
वृत्रं हतवान् । सोमपावा सोमस्य पाता । ईदृशस्त्वमस्मिन्यज्ञे बर्हिषि वेद्यां
स्तीर्णदर्भं आनिषद्याऽऽग्लोपविद्याथानन्तरं शं सुखकरो योरनिष्टवियोज-
यिता भव ॥

इष्ट्यन्तरं विधत्ते—

“ इन्द्राय सुत्राम्णे पुरोडाशमेकादशकपालं निर्वपेदपरुद्धो वाऽपरु-
ध्यमानो वेन्द्रमेव सुत्रामाणं स्वेन भागधेयेनोप धावति स एवैनं त्रायतेऽ-
नपरुध्यो भवति ” [सं० का० २ प्र० २ अ० ८] इति ।

सुत्राम्णे सुष्ठु त्रात्रे । अपरुद्धश्चिरं राज्याद्भ्रष्टः । अपरुध्यमान इदानी-
मेव भ्रश्यमानः । अनपरुध्यो भ्रंशाविषयः ॥

तत्र पुरोनुवाक्यामाह—

इन्द्रः सुत्रामा स्ववाꣳ अवोभिः सुमृडीको
भवतु विश्ववेदाः । बाधतां द्वेषो अभयं
कृणोतु सुवीर्यस्य पतयः स्याम ।, इति ।

अयमिन्द्रः सुत्रामा सुष्ठु त्राता स्ववान्धनवानवोभी रक्षणैः सुमृडीकः
सुखकरो विश्ववेदा अस्मदनुष्ठितकृत्स्नपरिचर्याभिज्ञो भवतु । बाधतामस्मा-
न्बाधमानानां वैरिणां द्वेषो विद्वेषी स इन्द्रोऽस्माकमभयं कृणोतु करोतु ।
तत्प्रसादादयं सुवीर्यस्य वैर्यमिभवसामर्थ्यस्य पतयः स्याम स्वामिनो भवेम ॥

याज्यामाह—

तस्य वयꣳ सुमतौ यज्ञियस्यापि भद्रे
सौमनसे स्याम । स सुत्रामा स्ववाꣳ
इन्द्रो अस्मे आराच्चिद्वेष सनुतर्युयोतु ।, इति ।

(काम्ययाज्यापुरोनुवाक्याभिधानम्)

वयं यज्ञियस्य यज्ञसंबन्धिनस्तस्येन्द्रस्य सुमतावनुग्रहयुक्ते चित्ते स्थिता भवेम । अपि च भद्रे परममङ्गले सौमनसे मनःसमाधानेऽवस्थिताः स्याम । सुत्रामा सुष्ठु त्राता स्ववान्धनवान्स इन्द्रोऽस्मे अस्माकं द्वेषो द्वेष्यानाराचिद्वरादेव युयोतु पृथक्करोतु । कीदृशानामस्माकं सनुतः संनुतां हविर्दातृणाम् ॥

इष्ट्यन्तरं विधत्ते—

“ इन्द्रो वै सहस्रदेवताभिरासीत्स न व्यावृत्तमगच्छत्स प्रजापतिमुपाधाव-
त्तस्मा एतमैन्द्रमेकादशकपालं निरवपत्तेनैवास्मिन्निन्द्रियमदधाच्छकरी याज्या-
नुवाक्ये अकरोद्वज्रो वै शकरी स एनं वज्रो भूत्या ऐन्ध सोऽभवत्सोऽ-
विभेद्भूतः प्र मा धक्ष्यतीति स प्रजापतिं पुनरुपाधावत्स प्रजापतिः शक्या
अधि रेवतीं निरमिमीत शान्त्या अप्रदाहाय ” [सं० का० २ प्र० २
अ० ८] इति ।

पुरा कदाचिदिन्द्रो देवताभिरितराभिर्हि सहस्र आसीत्तदाधिपत्यलक्षणां
व्यावृत्तिं न प्राप्तवान् । अथिदपि देव एतदीयं भृत्यत्वं नाङ्गी चकार । स
इन्द्रः खिन्नः प्रजापतिमुपाजगाम । स प्रजापतिर्व्यावृत्तिकामाय तस्मा इन्द्रा-
यातीतसृष्टिगतेन्द्रदेवताक्रमेकादशकपालं पुरोडाशं निरवपत् । स प्रजापतिः
स्वयमिन्द्रस्य यजमानस्य याग आध्वर्यवमकरोत् । तेनैव यागेनास्मिन्व्यावृत्ति-
काम इन्द्रे सामर्थ्यं स्थापितवान् । तत्सिद्ध्यर्थं शकरीछन्दसा युक्ते द्वे ऋचौ
याज्यानुवाक्ये अकरोत् । यद्यप्यत्र प्रो ष्वस्मा इत्येकैव शकरी तथाऽप्यावृत्ता
सती सैव शकरी याज्या पुरोनुवाक्या च भविष्यतीति । सा शकरी वज्ररूपा ।
स वज्र एनं व्यावृत्तिकामिनमिन्द्रं भूत्या आधिपत्यलक्षणायैश्वर्यायैन्ध प्रका-
शितवान् । स चेन्द्रोऽधिपतिरभवत् । भूत ऐश्वर्यं प्राप्तः स इन्द्रः पुनरविभे-
दियमत्युग्रा शकरी मां प्रधक्ष्यतीति विचार्य, तच्छान्तये स इन्द्रः प्रजा-
पतिं पुनरुपाधावत् । स प्रजापतिः शक्या अधि अधिकत्वेन रेवतीं रेवतीर्नः
सधमाद इत्येतामृचं निर्मितवान् । किमर्थम् । शक्या उग्रत्वशान्त्या इन्द्र-
स्याप्रदाहाय च ॥

ऐश्वर्ययोग्यराजकुमारादेरैश्वर्याप्राप्तावैश्वर्यप्राप्त्यर्थमिष्टिमिदानीं विधत्ते—

“ योऽल५ श्रियै सन्तसहस्रसमानैः स्यात्तस्मा एतमैन्द्रमेकादशकपालं
निर्वपेदिन्द्रमेव स्वेन भागधेयेनोप धावति स एवास्मिन्निन्द्रियं दधाति ”
[सं० का० २ प्र० २ अ० ८] इति ।

यः पुमात्राजकुमारादिः श्रिया ऐश्वर्यायालं सन्समर्थः सन्नपि तदैश्वर्य-
मप्राप्य समानैः साधारणैरैश्वर्यरहितैः प्राणिभिः सदृशः स्यात्तस्मै तदर्थमि-
यमिष्टिः ॥

तामेतामिष्टिं विधाय याज्यानुवाक्ये विधत्ते—

“ रेवती पुरोनुवाक्या भवति शान्त्या अप्रदाहाय शकरी याज्या वज्रो
वै शकरी स एनं वज्रो भूत्या इन्धे भवत्येव ॥ ” [सं० का० २ प्र० २
अ० ८ इति ॥

रेवत्याः पाठस्तु—

रेवतीर्नः सधमाद इन्द्रे सन्तु तुवि-

वाजाः । क्षुमन्तो याभिर्मदेमा, इति ।

रेवतीर्धनवत्यः सधमादोऽस्माभिः सह मादयन्त्यो हर्षयुक्तास्तुविवाजा
वहन्नोपेताः शकरीप्रापितदाहशान्तिप्रदा आपो नोऽस्माकं स्वामिनीन्द्रे सन्त्व-
स्मत्सुखाय तिष्ठन्तु । याभिरद्भिः सह वयं क्षुमन्तः शब्दायन्त इन्द्रं स्तुवन्तो
मदेम हृष्यास्म ॥

शकर्याः पाठस्तु—

प्रो ष्वस्मै पुरोरथमिन्द्राय शूषमर्चत ।

अभीके चिदु लोककृत्सङ्गे समत्सु वृत्र-

हा । अस्माकं बोधि चोदिता नभन्ताम-

न्यकेषाम् । ज्याका अधि धन्वसु, इति ।

अस्मा इन्द्रायास्येन्द्रस्य पुरोरथं रथस्य पुरोभागे शूषं बलं प्रोष्वर्चत प्रक-
र्षेण सुष्ठु पूजयत । कथं बलस्य पूजेत्युच्यते । अयमिन्द्रो वृत्रहा वैरिघाती
समत्सु सङ्ग्रामेषु सङ्गे योद्धृभिर्वैरिभटैः सङ्गे सति संयोगे सति अभीके चिदु
हन्तुं कामयमानेऽपि वैरिणि लोककृत्स्थितिं करोत्येव न तु पलायते, इत्थं
बलस्य पूजा । तथा पूजित इन्द्रोऽस्माकमितरव्यावृत्तये चोदिता प्रेरयिता
सन्बोधि बुध्यतां सावधानो भवतु । अन्यकेषां कुत्सितानां वैरिणां धन्वसु
अधिश्चित्य वर्तमाना ज्याकाः कुत्सिता ज्या नभन्तां नश्यन्तु ब्रुव्यन्त्वित्यर्थः ॥

अत्र विनियोगसंग्रहः—

“ अन्वहान्वृजुमत्यैन्द्र इन्द्राणीति तु (मिति) तच्चरौ ।

यो जातो मन्युमत्यैन्द्रे मा नो दातृमदैन्द्रके ॥ १ ॥

(राजसूयविषयानुमतादियागाष्टकस्य राजसूयविषयनैर्ऋतमन्त्राणां चाभिधानम्)

प्रदा प्रदातुमत्यैन्द्र इन्द्रः सुत्रामसंयुते ।

रेवतीः श्रीमदैन्द्रे स्यादत्र मन्त्राश्चतुर्दश ॥ २ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे सप्तमप्रपाठके

त्रयोदशोऽनुवाकः ॥ १३ ॥

वेदार्थस्य प्रकाशेन तपो हार्दं निवारयन् ।

पुमर्थीश्चतुरो देयाद्विद्यातीर्थमहेश्वरः ॥ १ ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराजपरमेश्वरस्य

श्रीवीरबुक्कमहाराजस्याऽऽज्ञापरिपालकेन माधवाचार्येण विर-

चिते वेदार्थप्रकाशे कृष्णयजुर्वेदीयतैत्तिरीयसंहिताभाष्ये

प्रथमकाण्डे सप्तमः प्रपाठकः ॥ ७ ॥

(अथ प्रथमाष्टकेऽष्टमः प्रपाठकः)

(तत्र प्रथमोऽनुवाकः)

हरिः ॐ ।

अनुमत्यै पुरोडाशमष्टाकपालं निर्वपति

धेनुर्दक्षिणा ये प्रत्यञ्चः शम्याया अवशीयन्ते

तं नैर्ऋतमेककपालं कृष्णं वासः कृष्णतूषं

दक्षिणा वीहि स्वाहाऽऽहुतिं जुषाण एष ते

निर्ऋते भागो भूते हविष्मत्यसि मुञ्चेमम-

हंसः स्वाहा नमो य इदं चकाराऽऽदित्यं चरुं

निर्वपति वरो दक्षिणाऽऽग्नावैष्णवमेकादशक-

पालं वामनो वही दक्षिणाऽग्नीषोमीयम् (१)

एकादशकपालं हिरण्यं दक्षिणैन्द्रमेकादशक-
पालमृषभो वही दक्षिणाऽऽग्नेयमष्टकपालमैन्द्रं
दध्यृषभो वही दक्षिणैन्द्राग्रं द्वादशकपालं
वैश्वदेवं चरुं प्रथमजो वत्सो दक्षिणा सौम्यः
श्यामाकं चरुं वासो दक्षिणा सरस्वत्यै चरुः
सरस्वते चरुं मिथुनौ गावौ दक्षिणा (२) ॥

(अग्नीषोमीयं चतुस्त्रिंशच्च ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
ष्टमप्रपाठके प्रथमोऽनुवाकः ॥ १ ॥

(अथ प्रथमाष्टकेऽष्टमः प्रपाठकः ।)

(तत्र प्रथमोऽनुवाकः ।)

अनुमत्या इत्यनु—मत्यै । पुरोडाशम् । अष्टक-
पालमित्यष्टा—कपालम् । निरिति । वपति । धेनुः ।
दक्षिणा । ये । प्रत्यञ्चः । शम्यायाः । अवशीयन्त
इत्यव—शीयन्ते । तम् । नैर्ऋतमिति नैः—ऋतम् ।
एकैकपालमित्येक—कपालम् । कृष्णम् । वासः ।
कृष्णतृषमिति कृष्ण—तृषम् । दक्षिणा । वीति ।
इहि । स्वाहा । आहुतिमित्या—हुतिम् । जुषाणः ।
एषः । ते । निर्ऋत इति निः—ऋते । भागः । भूते ।
हविष्मती । असि । मुञ्च । इमम् । अश्वहंसः । स्वा-

(राजसूयविषयानुमतादियागाष्टकस्य राजसूयविषयनैर्ऋतमन्त्राणां चाभिधानम्)

हा । नमः । यः । इदम् । चकार । आदित्यम् ।
 चरुम् । निरिति । वपति । वरः । दक्षिणा । आग्ना-
 वैष्णवमित्याग्ना—वैष्णवम् । एकादशकपालमित्येका-
 दश—कपालम् । वामनः । वही । दक्षिणा । अग्नी-
 षोमीयमित्यग्नी—सोमीयम् (१) । एकादशकपाल-
 मित्येकादश—कपालम् । हिरण्यम् । दक्षिणा ।
 ऐन्द्रम् । एकादशकपालमित्येकादश—कपालम् ।
 ऋषभः । वही । दक्षिणा । आग्नेयम् । अष्टाकपालमित्य-
 ष्टा—कपालम् । ऐन्द्रम् । दधि । ऋषभः । वही । दक्षि-
 णा । ऐन्द्राग्नमित्यैन्द्र—अग्नम् । द्वादशकपालमिति
 द्वादश—कपालम् । वैश्वदेवमिति वैश्व—देवम् ।
 चरुम् । प्रथमज इति प्रथम—जः । वत्सः । दक्षि-
 णा । सौम्यम् । श्यामाकम् । चरुम् । वासः । दक्षिणा ।
 सरस्वत्यै । चरुम् । सरस्वते । चरुम् । मिथुनौ ।
 गावौ । दक्षिणा (२) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-

ष्टमप्रपाठके प्रथमोऽनुवाकः ॥ १ ॥

(अथ प्रथमकाण्डेऽष्टमः प्रपाठकः ।)

(तत्र प्रथमोऽनुवाकः ।)

यस्य निश्चितं वेदा यो वेदेभ्योऽखिलं जगत् ।

निर्ममे तपहं वन्दे विद्यातीर्थमहेश्वरम् ॥

प्रपाठकेऽथाष्टमेऽस्मिन्नाजसूयो निगद्यते ।
 द्वाविंशत्यनुवाकेषु विंशत्या राजसूयके ॥
 अनेकानि प्रधानानि कर्माणि विहितान्यथ ।
 द्वाभ्यां सौत्रामणीमन्त्राः काम्या याज्याश्च वर्णिताः ॥
 अष्टमे मन्त्रकाण्डस्थे कर्मणां बहुलत्वतः ।
 तत्तत्संनिधये प्रोक्ता मन्त्रा विधिपुरःसराः ॥
 अनुद्य तान्विधीनर्थवादो ब्राह्मण ईरितः ।
 संप्रदायविदोऽतोऽत्र ब्राह्मणद्वयमूचिरे ॥
 ब्राह्मणं मन्त्रकाण्डस्थविधिजातमितीरितम् ।
 अनुब्राह्मणमन्यन्तु कथितं सार्थवादकम् ॥

तत्र प्रथमानुवाके प्रथमं तावद्ब्राह्मणेन कर्मद्वयं विधीयते—

अनुमत्यै पुरोडाशमष्टाकपालं निर्वपति
 धेनुर्दक्षिणा ये प्रत्यञ्चः शम्याया
 अवशीयन्ते तं नैर्ऋतमेककपालं
 कृष्णं वासः कृष्णतूषं दक्षिणा, इति ।

चतुर्दशीमिश्रितायाः पौर्णमास्या अभिमानिदेवताऽनुमतिः । “अमावास्या
 सिनीवाली पौर्णमास्यनुमतिः” इति श्रुतेः । “कलाहीने साऽनुमतिः पूर्णे
 राका निशाकरे” इत्यभिधानात् । सा चानुमतिरत्र देवता, पुरोडाशो द्रव्य-
 मित्येतदेकं कर्म, दक्षिणाभिधानेन वक्ष्यमाणेभ्यः कर्मभ्यो भिन्नाधिकारावग-
 मात् । अस्मिन्कर्मणि पुरोडाशार्थं तण्डुलेषु पिष्यमाणेषु पश्चिमायां दिशि
 दृषदमभ्याधातुमधः स्थापितायाः शम्यायाः पश्चाद्ये तण्डुलपिष्टलेशा अवशी-
 यन्तेऽधः पतन्ति तल्लेशजातं द्रव्यं निर्ऋतिदेवताकं, तदिदमपरं कर्म, पृथग्द-
 क्षिणाभिधानात् । कृष्णं वासोऽत्र दक्षिणा, तच्च कृष्णतूषं कृष्णदशान्तम् ।
 केषांचिद्वस्त्राणां वैचित्र्याय दशाभागमुपेक्ष्य मध्यमभाग एव काषायहरिद्रा-
 दिभी रञ्जितो भवति तद्वन्मा भूदिति कृष्णतूषत्वेन विशेष्यते । एतस्मिन्मुख्ये
 ब्राह्मणे प्रधानं कर्म विहितम् । अनुब्राह्मणं तु ग्रन्थान्तरे प्रथमकाण्डे षष्ठसप्त-
 माष्टमप्रपाठकरूपम् ॥

तत्रै षष्ठप्रपाठकस्याऽऽदौ पूर्वोदाहृतं कर्मविधिमनुद्य प्रशंसति—

“अनुमत्यै पुरोडाशमष्टाकपालं निर्वपति । ये प्रत्यञ्चः शम्याया अवशी-

(राजसूयविषयानुमतादियागाष्टकस्य राजसूयविषयनैर्ऋतमन्त्राणां चाभिधानम्)

यन्ते । तं नैर्ऋतमेककपालम् । इयं वा अनुमतिः । इयं निर्ऋतिः । ” [ब्रा० का० १ प्र० ६ अ० १] इति ।

भूमिर्द्विविधा शालिगोधूमादिसर्वसस्यादद्या तदयोग्या वा । तत्राऽऽद्यभूमिरूपाऽनुमतिर्द्वितीयभूमिरूपा निर्ऋतिः ॥

पश्चाच्चिरुप्तस्य नैर्ऋतस्याऽऽनुमतादुत्तरकाले न्यायप्राप्तं प्रधानयागप्रचारं वाधितुं पूर्वकालं विधत्ते—

“ नैर्ऋतेन पूर्वेण प्रचरति । पाप्मानमेव निर्ऋतिं पूर्वां निरवदयते । ” [ब्रा० का० १ प्र० ६ अ० १] इति ।

लोके रुग्णानां पुरुषाणामनिष्टं रोगं प्रथमं निवार्य पश्चादिष्टा शरीरपुष्टिः संपाद्यते तद्वदत्रापि पाप्मानं प्रतिकूलां निर्ऋतिं प्रथमतो भागदानेन निवारयति ॥

विधिवाक्यगतं कपालैक्यमनूद्य प्रशंसति—

“ एककपालो भवति । एकधैव निर्ऋतिं निरवदयते । ” [ब्रा० का० १ प्र० ६ अ० १] इति ।

एकधैवैकेनैव प्रयत्नेन, कपालबाहुल्ये हि प्रयत्नबाहुल्यं प्रसज्येतेति । तत्स्विदमानुमतनैर्ऋतादिकमन्वारम्भणीयास्थानीयात्पवित्राख्यादग्निष्टोमादूर्ध्वमनुष्ठेयम् ॥

तथाऽत्राऽऽपस्तम्ब आह—“ राजा स्वर्गकामो राजसूयेन यजेत गवां शतसहस्रं दक्षिणाऽग्निष्टोमः पञ्चापर्वगः प्रथममहः पञ्च सहस्राणि पवित्रे ददाति त्रिंशतमभिषेचनीये त्रिंशतं दशपेये दश केशवपनीये विंशतिं व्युष्टिद्विरात्रे पञ्च क्षत्रस्य धृतावपि वा चत्वार्यभिषेचनीये प्रतिसहस्राणीतराण्यहानि षष्टिं शतानि सहस्राणि ददातीति बह्वृचब्राह्मणं भवति तथा दक्षिणा अतिनयेद्यथाऽस्याहानि समकालानि स्युः शेषमनुदिशति श्वोभूत आनुमतादिभिरष्टाभिरन्वहं यजेत पिषच्चानुमतं पश्चादुत्तरतश्च व्यवशातयति ये प्रत्यञ्चः शम्याया अवशीयन्ते तं नैर्ऋतमेककपालमिति अत्र चाऽऽनुमतमासाद्य नैर्ऋतेन प्रचरति ” इति ।

वौधायनोऽप्येतदेव विशदयति—“ राजसूयेन यक्ष्यमाणो भवति पुरस्तात्फाल्गुन्यै पौर्णमास्यै चैत्र्यै वा पौर्णमास्या अमावास्येन हविषेष्टा दीक्षते तस्य तिस्रो दीक्षास्तिस्र उपसदः सप्तम्यां प्रसूतः संतिष्ठत एष प्रायणीयोऽग्निष्टोमश्चतुष्टोमः सहस्रदक्षिण उदवैसानीयान्तोऽथाष्टमेऽह्यानुमतं निर्वपति

(राजसूयविषयानुमतादियागाष्टकस्य राजसूयविषयनैर्ऋतमन्त्राणां चाभिधानम्)

हविः पेष्यै प्रयच्छन्नाह प्राचश्च प्रतीचश्च व्यवशातयेति ” इति, “ ये प्राञ्चः शम्याया अवशीयन्ते तानध्वर्युः समोप्य संयुत्याऽऽनुमतं श्रपयति, अथ ये प्रत्यञ्चः शम्याया अवशीयन्ते तान्प्रतिप्रस्थाता समोप्य संयुत्य नैर्ऋतं श्रपयति ” इति च ॥

वीहि स्वाहाऽऽहुतिं जुषाण एष ते निर्ऋते

भागो भूते हविष्मत्यसि मुञ्चेममहसः

स्वाहा नमो य इदं चकार—

प्रधानकर्ममात्राभिधायकेन मुख्यब्राह्मणेनोपेते प्रकृते मन्त्रकाण्डे नैर्ऋतयाग-विधिसंनिधौ वीहीत्यादयस्त्रयो मन्त्रा आम्नातास्तेषां विनियोगं बोधायन आह—

“ गार्हपत्ये सुवाहुतिं जुहोति वीहि स्वाहाऽऽहुतिं जुषाण इति, अथ दक्षिणया द्वारोपनिष्क्रम्य तां दिशं यन्ति यत्रास्य स्वकृतमिरिणं स्पष्टं भवति प्रदरो वा तदेतदेकोलमुक्रमुपसमाधायान्नुगुप्ताभ्यां परिगृह्य नैर्ऋतं जुहोति एष ते निर्ऋते भागो भूते हविष्मत्यसि मुञ्चेममहसः स्वाहेति अत्र कृष्णं वासः कृष्णतूपं निदधाति अथापो व्यतिषिच्य परास्य पात्रं निदधात्यनवेक्षमाणा आयन्त्यथ हस्तपादान्प्रक्षालयैतेनैव पथा यथेतमेत्य गार्हपत्ये सुवाहुतिं जुहोति स्वाहा नमो य इदं चकारेति अथाऽऽनुमतेन सःस्थां करोति धेनुं ददाति ” इति ।

हे गार्हपत्य स्वाहा तुभ्यं दत्तामाहुतिं जुषाणः सेवमानो वीहि दक्षिणां दिशं जिगमिषुभिरस्माभिर्विगतो भव माऽस्माननूत्थाय वाधिष्ठाः ॥

कृत्स्नाङ्गविधायके सार्थवादेऽनुब्राह्मणे यथोक्ताहुतिविधिरन्वयव्यतिरेकाभ्यामुन्नीयते—

“ यदहुत्वा गार्हपत्य ईयुः (१) । रुद्रो भूत्वाऽभिरनूत्थाय । अध्वर्युं च यजमानं च हन्यात् । वीहि स्वाहाऽऽहुतिं जुषाण इत्याह । आहुत्यैवैनं श्रमयति । नाऽऽर्तिमार्छत्यध्वर्युर्न यजमानः । ” [ब्रा० का० १ प्र० ६ अ० १] इति ।

यद्यदि रुद्रः क्रूरदेवः । “ रुद्रो वै क्रूरः ” इति श्रुतेः । अध्वर्युयजमान-योरार्तिनिवारणाय जुहुयादित्यर्थः ॥

दक्षिणाग्रेरुलमुकनयनं विधत्ते—

“ एकोलमुकेन यन्ति । तद्धि निर्ऋत्यै भागधेयम् । ” [ब्रा० का० १ प्र० ६ अ० १] इति ।

प्रपा० ८ अनु० १] कृष्णयजुर्वेदीयतैत्तिरीयसंहिता ।

१०९७

(राजसूयविषयानुमतादियागाष्टकस्य राजसूयविषयनैर्ऋतमन्त्राणां चाभिधानम्)

उल्मुकेन युक्ता इत्यध्याहारः । निर्ऋतेरेकोल्मुकप्रियत्वमर्थवादान्तरगतं
हिशब्देन सूच्यते ॥

दक्षिणपश्चिमयोरवान्तरदेशमङ्गुलिनिर्देशेन विधत्ते—

“ इमां दिशं यन्ति । एषा वै निर्ऋत्यै दिक् । स्वायामेव दिशि निर्ऋतिं
निरवदयते (२) । ” [ब्रा० का० १ प्र० ६ अ० १] इति ।

नीतस्योल्मुकस्य स्थापनाय देशविशेषं विधत्ते—

“ स्वकृत इरिणे जुहोति प्रदरे वा । एतद्वै निर्ऋत्या आयतनम् । स्व
एवाऽऽयतने निर्ऋतिं निरवदयते । ” [ब्रा० का० १ प्र० ६ अ० १ इति] ।

इरिणमूषरक्षेत्रं, तच्च स्वकृतं स्वतःसिद्धं न तु यतः कुतश्चिदादायोषाः

प्रक्षिप्ताः । प्रदरः स्वतःसिद्धं भूच्छिद्रम् ।

द्वितीयमन्नस्यायमर्थः—हे निर्ऋते पाप्मदेवते, एष एककपालपुरोडाश-
स्तव भागः । हे भूते स्वकीयभागे परितोषेणास्पदीयैर्ध्वहेतो त्वमिदानीं हवि-
ष्मत्यसि । अत इमं यजमानमंहसो दारिद्र्यप्रदात्पापान्मुञ्च । अत्र स्वाहाकारो
बौधायनेनाध्याहृतः ॥

निर्ऋतिमुद्दिश्य प्रत्यक्षमेव भागं समर्पयितुमेतच्छब्द इत्यभिप्रेत्य व्याचष्टे—

“ एष ते निर्ऋते भाग इत्याह । निर्दिशत्येवैनाम् । ” [ब्रा० का० १
प्र० ६ अ० १] इति ॥

भूतिशब्देन निर्ऋतिपरामर्शस्याभिप्रायमाह—

“ भूते हविष्मत्यसीत्याह । भूतिमेवोपावर्तते । ” [ब्रा० का० १ प्र० ६
अ० १] इति ।

प्राप्नोतीत्यर्थः ॥

मन्नसामर्थ्यात्सर्वथा भुञ्जतीत्यमुमभिप्रायं दर्शयति—

“ भुञ्जेममश्नस इत्याह । अश्नस एवैनं भुञ्जति । ” [ब्रा० का० १
प्र० ६ अ० १] इति ॥

चोदकप्राप्तं जुहा होममपवदितुं विधत्ते—

“ अङ्गुष्ठाभ्यां जुहोति (३) । अन्तत एव निर्ऋतिं निरवदयते । ”
[ब्रा० का० १ प्र० ६ अ० १] इति ।

अन्तत एव हस्ताग्रेणैव निर्ऋतिमपसारितवान्भवति ॥

मुख्यब्राह्मणे विहितां दक्षिणां प्रशंसति—

“ कृष्णं वासः कृष्णतृषं दक्षिणा । एतद्वै निर्ऋत्यै रूपम् । रूपेणैव
निर्ऋतिं निरवदयते । ” [ब्रा० का० १ प्र० ६ अ० १] इति ।

राक्षसजातेः पापरूपाया निर्ऋतेर्देहः कृष्णवर्णः ॥

पृष्ठभागदर्शनरहितं प्रत्यागमनं विधत्ते—

“अप्रतीक्षमायन्ति । निर्ऋत्या अन्तर्हित्यै ।” [ब्रा० का० १ प्र० ६ अ० १] इति ।

अदर्शनायेत्यर्थः ।

तृतीयमन्नस्यायमर्थः—यो गार्हपत्य इदमस्माभिर्वीहीति शब्देन प्रार्थितमनुष्ठानं तथैव चकार, तस्मै स्वाहा इविर्दत्तं नमस्कारश्च कृतः ॥

विधत्ते—

“स्वाहा नमो य इदं चकारेति पुनरेत्य गार्हपत्ये जुहोति । आहुत्यैव नमस्यन्तो गार्हपत्यमुपावर्तन्ते ।” [ब्रा० का० १ प्र० ६ अ० १] इति ॥

नैर्ऋतप्रचारादूर्ध्वं लब्धावसरस्याऽऽनुमतहविषः प्रचारं विधत्ते—

“आनुमतेन प्रचरति । इयं वा अनुमतिः (४) । इयमेवास्मै राज्यमनुमन्यते ।” [ब्रा० का० १ प्र० ६ अ० १] इति ।

सर्वसस्याढ्यायां भूमावयमनुमतिशब्दोऽन्वर्थ इत्यभिप्रायः ॥

नवसूतिकाया गोर्दानं प्रशंसति—

“धेनुर्दक्षिणा । इमामेव धेनुं कुरुते ।” [ब्रा० का० १ प्र० ६ अ० १] इति ।

इमामेवानुमतिरूपां भूमिमेव ॥

आनुमतादिभिरष्टाभिरिति यदुदाहृतं तत्रैकस्मिन्दिनेऽनुष्ठितादानुमतादन्यान्क्रमेण दिनान्तरेष्वनुष्ठेयानादित्यादीन्सप्त मुख्यान्यागान्विधत्ते—

आदित्यं चरुं निर्वपति वरो दक्षिणाऽऽग्नावैष्णवमेकादशकपालं वामनो वही दक्षिणाऽग्नीषोमीयमेकादशकपालः हिरण्यं दक्षिणैन्द्रमेकादशकपालमृषभो वही दक्षिणाऽऽग्नेयमष्टाकपालमैन्द्रं दध्यृषभो वही दक्षिणैन्द्राश्वं द्वादशकपालं वैश्वदेवं चरुं प्रथमजो वत्सो दक्षिणा सौम्यः श्यामाकं चरुं वासो दक्षिणा सरस्वत्यै चरुः सरस्वते चरुं मिथुनौ गावौ दक्षिणा ॥ इति ॥

(राजसूयविषयानुमतादिद्यागाष्टकस्य राजसूयविषयनैर्ऋतमन्त्राणां चाभिधानम्)

गौर्वै वर इति सूत्रकारेणोदाहृतत्वाद्गौः । वही भारवाही वलीवर्दः । ऋषभः सेचनसमर्थः साण्डः । आग्नेयैन्द्राभ्यां हविर्भ्यामुपेत एको यागः । ऐन्द्राग्नवैश्वदेवसौम्यैस्त्रिभिर्हविर्भिर्युक्त आग्रयणरूप एक एव यागः । सरस्वती-सरस्वदेवताभ्यां हविर्भ्यां युक्तो याग एकः । तदेवमादित्यादयः सप्त संपद्यन्ते ॥

अदितिदेवताकं कर्म प्रशंसति—

“ आदित्यं चरं निर्वपति । उभयीष्वेव प्रजास्त्रभिषिच्यते । दैवीषु च मानुषीषु च । ” [ब्रा० का० १ प्र० ६ अ० १] इति ।

अनुमतिर्मानुषभूमिः । अत एव राज्यमनुमन्यत इत्युक्तं भवति । अदिति-दैवभूमिरित्यभिप्रेत्य दैवीषु प्रजास्त्रभिषेकं दर्शयति । अतः पूर्वराज्येन सह समुच्चित्योभयीष्वित्युच्यते ॥

श्रेष्ठस्य गोर्दानं प्रशंसति—

“ वरो दक्षिणा । वरो हि राज्यं समृद्ध्यै । ” [ब्रा० का० १ प्र० ६ अ० १] इति ।

वरः श्रेष्ठो गौस्तस्य राजगृहार्हत्वाद्वाज्यत्वम् ॥

अग्निं विष्णुं च पृथक्प्रशंसति—

“ आग्नावैष्णवमेकादशकपालं निर्वपति । अग्निः सर्वा देवताः । (५) विष्णुर्यज्ञः । देवताश्चैव यज्ञं चावरुन्धे । ” [ब्रा० का० १ प्र० ६ अ० १] इति ।

अग्नेः सर्वदेवतारूपत्वमन्यत्रोपपादितं “ ते देवा अग्नौ तनूः संन्यदधत । तस्मादाहुः । अग्निः सर्वा देवताः ” इति । पुनरप्यन्यत्राऽऽज्ञातम्—“ ते देवा विभ्यतोऽग्निं प्राविशन्तस्मादाहुरग्निः सर्वा देवताः ” इति ।

फलव्यापित्वाद्यज्ञस्य विष्णुत्वम् ॥

अग्नेर्विष्णोश्च प्रीतिकरं बहित्वं वामनत्वं च दर्शयति—

“ वामनो वही दक्षिणा । यद्वही । तेनाऽऽग्नेयः । यद्वामनः । तेन वैष्णवः समृद्ध्यै । ” [ब्रा० का० १ प्र० ६ अ० १] इति ॥

अग्नीषोमीयस्य वैरिघातित्वं याजमानमन्नब्राह्मणयोर्द्वित्रवधब्राह्मणे च प्रसिद्धमित्यभिप्रेत्याऽऽह—

“ अग्नीषोमीयमेकादशकपालं निर्वपति । अग्नीषोमाभ्यां वा इन्द्रो वृत्रम-हन्ति । यदग्नीषोमीयमेकादशकपालं निर्वपति (६) । चार्त्रघ्नमेव विजित्यै । ” [ब्रा० का० १ प्र० ६ अ० १] इति ।

११०० श्रीमत्सायणाचार्यविरचितभाष्यसमेता— [१प्रथमकाण्डे—

(राजसूयविषयानुमतादियागाष्टकस्य राजसूयविषयनैर्ऋतमन्त्राणां चाभिधानम्)

तत्कर्म शत्रुघ्नमेव भूत्वा विजयाय पर्याप्तं भवति ॥

हिरण्यस्य समृद्धिहेतुत्वं लोकप्रसिद्धमेव दर्शयति—

“ हिरण्यं दक्षिणा समृद्धयै । ” [ब्रा० का० १ प्र० ६ अ० १] इति ॥

मुख्यब्राह्मणगतेनेन्द्रेण सह विकल्पितमैन्द्राग्रं प्रस्तौति—

“ इन्द्रो वृत्रं हत्वा । देवताभिश्चेन्द्रियेण च व्याध्यत । स एतमैन्द्राग्रमेकादशकपालमपश्यत् । तं निरवपत् । तेन वै स देवताश्चेन्द्रियं चावारुन्ध । ”

[ब्रा० का० १ प्र० ६ अ० १] इति ।

व्याध्यत व्यृद्धो वियुक्तोऽभूत् ॥

विधत्ते—

“ यदैन्द्राग्रमेकादशकपालं निर्वपति । देवताश्चैव तेनेन्द्रियं च यजमानोऽवरुन्धे । ” [ब्रा० का० १ प्र० ६ अ० १] इति ॥

देवद्वयप्रीत्यर्थं गुणद्वयमित्येतद्दर्शयति—

“ ऋषभो वही दक्षिणा (७) । यद्वही । तेनाऽऽग्नेयः । यदृषभः । तेनैन्द्रः समृद्धयै । ” [ब्रा० का० १ प्र० ६ अ० १] इति ॥

एकस्मिन्यागे विहितं हविर्द्वयं गोगतं गुणद्वयं च पृथक्प्रशंसति—

“ आग्नेयमष्टाकपालं निर्वपति । ऐन्द्रं दधि । यदाग्नेयो भवति । अग्निर्वै यज्ञमुखम् । यज्ञमुखमेवार्द्धिं पुरस्ताद्धत्ते । यदैन्द्रं दधि (८) । इन्द्रियमेवावरुन्धे । ऋषभो वही दक्षिणा । यद्वही । तेनाऽऽग्नेयः । यदृषभः । तेनैन्द्रः समृद्धयै । ” [ब्रा० का० १ प्र० ६ अ० १] इति ।

अग्निमन्तरेण यज्ञस्याप्रवृत्तेरग्नेर्यज्ञमुखत्वं, तादृशाग्नेः प्रथमहविःप्रदानेन यागस्याऽऽदावेव समृद्धिं धृतवान्भवति ॥

हविर्द्वै(स्त्र)ये दक्षिणाद्वये श्रूयमाणेऽपि कर्मैकत्वसिद्ध्यर्थमाग्रयणं तां संघ-
रूपां विधातुं प्रस्तौति—

“ यावतीर्वै प्रजा ओषधीनामहुतानामाश्रन् । ताः पराभवन् । ” [ब्रा० का० १ प्र० ६ अ० १] इति ।

यावत्य ओषधीनां संवन्धिन्य इति शेषः ॥

विधत्ते—

“ आग्रयणं भवति हुताद्याय । यजमानस्यापराभावाय (९) । ” [ब्रा० का० १ प्र० ६ अ० १] इति ।

प्रपा० ८ अनु० १] कृष्णयजुर्वेदीयतैत्तिरीयसंहिता । ११०१

(राजसूयविषयानुमतादियागाष्टकस्य राजसूयविषयनैऋतमन्त्राणां चाभिधानम्)

तस्मिन्संघे स्थितस्यैन्द्राग्रस्योपाख्यानेन जयहेतुत्वं दर्शयति—

“ देवा वा ओषधीष्वाजिमयुः । ता इन्द्राग्नी उदजयताम् । तावेतमैन्द्राग्रं द्वादशकपालं निरवृणाताम् । यदैन्द्राग्रो भवत्युज्जित्यै । ” [ब्रा० का० १ प्र० ६ अ० १] इति ॥

माससामान्येन कपालसंख्यां प्रशंसति—

“ द्वादशकपालो भवति । द्वादश मासाः संवत्सरः । संवत्सरेणैवास्मा अन्नमवरुन्धे । ” [ब्रा० का० १ प्र० ६ अ० १] इति ॥

वैश्वदेवमन्नं रुचिहेतुरित्येतद्दर्शयति—

“ वैश्वदेवश्चरुर्भवति । वैश्वदेवं वा अन्नम् । अन्नमेवासमै स्वदयति (१०) । ” [ब्रा० का० १ प्र० ६ अ० १] इति ॥

प्रथमजस्य जनिष्यमाणवत्सापेक्षया समृद्धिहेतुत्वमित्याह—

“ प्रथमजो वत्सो दक्षिणा समृद्धयै । ” [ब्रा० का० १ प्र० ६ अ० १] इति ॥

तृतीयहविषः सोमदेवतायाः स्वीकारे कारणमाह—

“ सौम्यं श्यामाकं चरुं निर्वपति । सोमो वा अकृष्टपच्यस्य राजा । अकृष्टपच्यमेवासमै स्वदयति । ” [ब्रा० का० १ प्र० ६ अ० १] इति ॥

प्रतिग्रहमन्त्रे सोमाय वास इति श्रुतिर्मभिसंधाय दक्षिणां प्रशंसति—

“ वासो दक्षिणा । सौम्यं हि देवतया वासः समृद्धयै । ” [ब्रा० का० १ प्र० ६ अ० १] इति ॥

(+ समृद्धिहेतुत्वेन सरस्वतीसरस्वतौ चरुमिथुनदक्षिणां च प्रशंसति—

“ सरस्वत्यै चरुं निर्वपति । सरस्वते चरुम् । मिथुनमेवावरुन्धे । मिथुनौ गावौ दक्षिणा समृद्धयै । ” [ब्रा० का० १ प्र० ६ अ० १] इति ॥)

अत्र द्रव्यदेवतासंबन्धानामष्टभ्योऽधिकत्वाद्यागेष्वप्याधिक्यशङ्काभ्रमवारणायाष्टसंख्यां विधातुं प्रस्तौति—

“ एति वा एष यज्ञमुखादृद्ध्याः । योऽग्नेर्देवताया एति । ” [ब्रा० का० १ प्र० ६ अ० १] इति ।

एति पृथग्भवति अपगच्छतीत्यर्थः । वक्ष्यमाणप्रकारेणाग्नेरष्टत्वसंख्यात्मकत्वात्तत्संख्याया अपगम एवाग्निसकाशादपगमः । योऽग्नेरपगच्छति स यज्ञमुखाद्यज्ञप्रारम्भादृद्ध्या यज्ञसमाप्तेश्चापगच्छति ॥

+ धनुश्चिह्नान्तर्गतं ख. पुस्तक एव । इयमवतरणिकाऽशुद्धाऽसमीचीनार्था च ।

१ ख. घ. ङ. च. “मनुसं” ।

विधत्ते—

“ अष्टावेतानि हवींषि भवन्ति । अष्टाक्षरा गायत्री । गायत्रोऽग्निः । तेनैव यज्ञमुखादृज्या अग्नेर्देवतायै नैति (११) ॥ ” [ब्रा० का० १ प्र० ६ अ० १] इति ।

गायत्र्या अग्नेश्च मुखजत्वेन सहोत्पन्नत्वलक्षणः संबन्धः । तेनैव तेषां हविःशब्दवाच्यानां कर्मणामष्टत्वेन यज्ञप्रारम्भसमाप्तिभ्यामग्निदेवतायाश्च नापगच्छति ॥

तत्र विधिविवेकसहितो विनियोगसंग्रहः—

“ आदावानुमतं तस्य मध्ये नैर्ऋतमत्र च ।

वीहीत्याद्यास्त्रयो मन्त्रा विनियोगस्तु वर्ण्यते ॥ १ ॥

वीक्षेप नम इत्यग्निप्रदराग्निषु हूयते ।

सहैवाऽऽनुमतेनाष्टौ यागाः प्रथम ईरिताः ॥ २ ॥ ” इति ॥

अथ मीमांसा ।

चतुर्थाध्यायस्य चतुर्थपादे चिन्तितम्—

“ राजसूयेऽनुमत्यादि देवनादि च ते उभे ।

मुख्ये उत्तैकमुख्यत्वं स्यादाद्यः प्रक्रियैक्यतः ॥

यागानां राजसूयत्वादङ्गित्वं फलवत्त्वतः ।

देवनाद्यफलं यत्तदङ्गं फलवतो यजेः ॥ ”

राजसूयप्रकरणे यागरूपा अनुमत्यादयो बहवः श्रुताः—“ अनुमत्यै पुरो-
डाशमष्टाकपालं निर्वपति ” “ नैर्ऋतमेककपालम् ” “ आदित्यं चरुं निर्व-
पति ” “ आग्नावैष्णवमेकादशकपालम् ” इत्यादयः (इति) । यथैता इष्ट-
यस्तथा पशवोऽपि श्रुताः—“ आदित्यां मल्हां गर्भिणीमालभते मारुतीं
पृश्निं पष्ठौहीम् ” इति । मल्हा मणिला गले स्तनयुक्तेत्यर्थः । तस्या अदि-
तिर्देवता । पृश्निरल्पतनुस्तस्या मरुतो देवता । यावता वयसा वर्षत्रयरूपेण
पृष्ठे भारं वोढुं शक्तिर्भवति तावद्वयस्का पष्ठौही । एवमभिषेचनीयादयः सोम-
यागाः श्रुताः । तथा बल्मीकवपायां होम इत्यादयो दर्विहोमाः श्रुताः । यथैत
इष्टिपशुसोमदर्विहोमाश्चतुर्विधा यागरूपा एवमयागरूपा अपि द्यूतादयः श्रुताः
“ पष्ठौही दीव्यति, अक्षैर्दीव्यति, राजन्यं जिनाति, शौनःशेषमाख्यापयते ”
इत्येवमादयः । तत्र यागा यथा मुख्यास्तथा देवनादीनामपि मुख्यत्वं युक्तं,

प्रकरणपाठस्योभयत्र समानत्वादिति प्राप्ते द्वयः— राजा स्वाराज्यकामो राज-
सूयेन यजेतेत्यत्राऽऽख्यातवाच्यायां भावनायां धातुवाच्यो यागः करणम् ।
राजसूयशब्दश्चाप्रसिद्धार्थत्वाद्यागसामानाधिकरण्येन तन्नामधेयं भवति । तथा
सति राजसूयेन यागेन स्वाराज्यं भावयेदिति वाक्यार्थपर्यवसानात् । अनु-
मत्यादीनां यागानामेव फलवत्त्वादङ्गित्वं, तत्संनिधौ श्रूयमाणमफलं देवना-
दिकं यागाङ्गम् ॥

दशमाध्यायस्य प्रथमपादे चिन्तितम्—

“ सा किमस्त्यनुमत्यादौ न वाऽस्त्यङ्गिन्युपक्रमात् ।
संघस्योपक्रमो नेष्टो द्वारलोपान्न सा भवेत् ॥ ”

अनुमत्यै पुरोडाशमष्टाकपालं निर्वपतीत्यादिना राजसूये दर्शपूर्णमासे-
ष्टिविकृतयो बह्वच्यो विहितास्तास्वारम्भणीयाऽस्ति न वेति संदेहः । दीक्षणी-
यादिवदनुमत्यादीनामन्याङ्गत्वाभावात्सोमयागवत्सर्वासामङ्गित्वेनोपक्रमसंभ-
वात्तद्वारेणाऽऽरम्भणीयाऽस्तीति पूर्वः पक्षः । यद्यप्यङ्गिभूता अनुमत्यादय-
स्तथाऽप्येकैकस्या इष्टेः पृथगारम्भो नास्ति । अन्यथा प्रधानेष्वग्नेयादिष्वन्वा-
रम्भणीयायाः षट्कृत्वोऽनुष्ठानं प्रसज्येत । अथोच्यते प्रधानानां षण्णामग्ने-
यादीनां संघस्य दर्शपूर्णमासेष्टित्वात्तस्यैक आरम्भ इति, तर्ह्यत्रापीष्टिपशुसोम-
दर्विहोमरूपाणामनेकेषां प्रधानानां संघस्य राजसूयत्वात्संघस्योपक्रमोऽस्तु,
न चासौ संघो दर्शपूर्णमासविकृतिर्येन तत्राऽऽरम्भणीयाऽऽशङ्क्येत । अस्ति
चात्रापरः सर्वारम्भार्थो यागः । अग्निष्टोममग्ने ज्योतिष्टोममाहरतीति ज्योतिष्टो-
मावान्तरसंस्थाभेदरूपस्याग्निष्टोमस्याऽऽम्नातत्वात् । तस्मादनुमत्यादिष्विष्टि-
ष्वारम्भद्वारलोपात्साऽऽरम्भणीया न भवेत् ॥

तत्रैव तृतीयपादेऽन्यच्चिन्तितम्—

“ वासो वत्सं समुच्चयमन्वाहार्येण वा न वा ।
अविरोधात्समुच्चयं न कार्यैक्याद्विरोधतः ॥ ”

आग्रयणे श्रूयते— “ वासो दक्षिणा, वत्सः प्रथमजो दक्षिणा ” इति ।
तदेतत्पाकृतेनान्वाहार्येण सह विरोधाभावात्समुच्चीयत इति मन्दः पूर्वपक्षः ।
एककार्यत्वेन विरोधित्वान्न समुच्चयः किं तु बाध इति राद्धान्तः ॥

अत्रैवान्यच्चिन्तितम्—

“ अन्वाहार्यस्य धर्मोऽत्र न कार्यः क्रियतेऽथवा ।

न तद्धर्मत्वतो मैवं साधनत्वप्रयुक्तिः ॥ ”

सन्त्यन्वाहार्यधर्मास्तान्कल्पसूत्रकार उदाजहार— “ दक्षिणसत्र्य उपहर्तवा

इति संप्रेष्यति ये ब्राह्मणा उत्तरतस्तान्यजमान आह दक्षिणत एतेति तेभ्योऽन्वाहार्यं ददाति ब्राह्मणा अयं व ओदन इति प्रतिगृहीतोत्तरतः परीतेति संप्रेष्यति " इति । सोऽयं धर्मो वासोवत्से न कार्यस्तस्यान्वाहार्यनिमित्तत्वात् । मैवम् । अन्वाहार्यस्य दक्षिणारूपत्वेनानतिसाधनत्वप्रयुक्त्या तद्धर्माः क्रियन्ते । तत्साधनत्वं वासोवत्सेऽपि समानम् । तस्मादत्रापि सन्ति ते धर्माः ।

अत्रैवान्यच्चिन्तितम्—

“ पाकोऽस्ति नो वा वत्से स्यादन्वाहार्यस्य दर्शनात् ।

न वत्सनाशादश्रौती दक्षिणा मांसदानतः ॥ ”

अन्वाहार्ये पाकोऽस्ति, पूर्वन्यायेन तद्धर्मातिदेशाद्वत्सेऽपि पाकः स्यादिति चेन्न, वत्सनाशप्रसङ्गात् । अस्त्विति चेन्न, तथा सति मांसदानेन श्रुतहान्यश्रुतकल्पने प्रसज्येयाताम् । तस्मान्नास्ति वत्सपाकः ॥

तत्रैवान्यच्चिन्तितम्—

“ वाससोऽस्ति न वा पाको विनाशाभावतोऽस्त्यसौ ।

वैयर्थ्यादप्यशक्यत्वात्पाको वाससि नोचितः ॥ ”

वासस उष्णोदकभाण्डप्रक्षेपेण वत्सस्येव विनाशो नास्ति । तस्मादन्वाहार्यवत्पाकोऽस्तीति चेन्मैवम् । ओदनत्वार्थो हि पाकः । नहि वाससः सहस्रधा पच्यमानस्यौदनता संभवति । न च पाकः कर्तुं शक्यते । नत्द्युष्णोदकसंबन्धः पाकशब्दार्थः किं तु तण्डुलादीनां विक्लित्तिं जनयितुं कृतः पुरुषप्रयत्नः । न च विक्लित्तिर्वाससोऽस्ति । तस्मादतिदिष्टः पाको बाध्यते ॥

तत्रैवान्यच्चिन्तितम्—

“ अभिघारोऽस्ति नो वाऽत्र शक्यत्वाद्वत्सवाससोः ।

अस्त्यन्वाहार्यवन्मैवं स्वादुताया असंभवात् ॥ ”

स्पष्टोऽर्थः ॥

सप्तमाध्यायस्य तृतीयपादे चिन्तितम्—

“ वासोनसी वानतक्षणातिदेशकरे न वा ।

आद्यः क्रियानिमित्तत्वाज्जातिवाचित्वतोऽन्तिमः ॥ ”

वासो ददात्यनो ददातीति श्रूयते । तत्र यूपशब्दस्य यथा शास्त्रीयच्छेदन-तक्षणादिक्रिया प्रवृत्तिनिमित्तं तथा वासःशब्दस्य लौकिकी कुविन्दकर्तृका तन्तुवानक्रिया । अनःशब्दस्य वर्षकिकर्तृका दारुतक्षणादिक्रिया । तस्माद्वासोनःशब्दयोः क्रियातिदेशकत्वाद्दानतक्षणे कारयित्वा तदुभयं दातव्यमिति चेन्न । गवाश्वादिशब्दवज्जातिवाचित्वात् । पाचकादिशब्दानां क्रियामुपलक्ष्य

(राजसूयविषयानुमतादियागाष्टकस्य राजसूयविषयनेर्ऋतमन्त्राणां चाभिधानम्)

प्रयुज्यमानत्वाक्रियैव प्रवृत्तिनिमित्तम् । वासःशकटादिषु क्रियामनुपलक्ष्यापि जातिमुपलक्ष्य शब्दं प्रयुञ्जते । तस्माद्वासोनःशब्दौ न क्रियामतिदिशतः ॥

द्वादशाध्यायस्य द्वितीयपादे चिन्तितम्—

“ वर्हिराग्रयणे किञ्चित्प्रसूनं बहुलत्वतः ।

प्राथम्याच्चाग्रिमो मैत्रमलोपात्कांस्यभोजिवत् ॥ ”

ऐन्द्राग्रवैश्वदेवद्यावापृथिव्ययागा आग्रयणेष्टौ सह प्रयुज्यन्ते । तत्रैन्द्राग्रवैश्वदेवयोर्वर्हिर्मात्रं चोदकप्राप्तं तत्प्रकृतौ वर्हिर्विशेषस्यानुक्तत्वात् । द्यावापृथिव्ये तु स्वप्रकृत्यनुसारेण प्रसूनं वर्हिरितिदिश्यते । प्रसूनं पुष्पितं लूनशेषान्मूलत्पुनरुत्पन्नं वा । तत्राऽऽग्रयणे यत्किञ्चिद्वर्हिर्मात्रमाहर्तव्यम् । ऐन्द्राग्रवैश्वदेवयोरनेकत्वेन प्रथमत्वेन च तदानुगुण्यस्य न्याय्यत्वादिति प्राप्ते ब्रूमः—वर्हिरन्तरस्वीकारे द्यावापृथिव्ये प्रमाणप्राप्तः प्रसूननियमो लुप्येत । प्रसूनस्वीकारे त्वैन्द्राग्रवैश्वदेवयोर्न किञ्चिल्लुप्यते । तस्मादलोपाय कांस्यभोजिन्यायेन प्रसूनमेव क(वाऽऽह)र्तव्यम् । शिष्यस्य कांस्यभोजनव्रतमस्ति, गुरोस्तु तन्नास्ति, तयोस्तु सहभोजने यथोपसर्जनमपि शिष्यमनुसृत्य व्रतमलोपयितुं कांस्यमाद्रियते तथाऽत्रापि द्रष्टव्यम् ॥

तत्रैवान्यच्चिन्तितम्—

“ द्यावापृथिव्यस्तस्त्री स्यात्सर्वे वा तन्निणोऽग्रिमः ।

प्रैषन्यायात्प्रसूनस्य तन्नित्रत्वापादकत्वतः ॥

प्रसूनत्वं नोपदिष्टमविरोधात्समाश्रितम् ।

तन्नित्रत्वं(त्व)नियतौ शक्तं नातः सर्वेऽत्र तन्निणः ॥ ”

यथा मैत्रावरुणप्रैषमन्त्रविकारः पशुसंवन्धात्पशोस्तन्नित्रत्वमापादयति तथा प्रसूनं(नत्वं) द्यावापृथिव्यसंवन्धित्वाद्द्यावापृथिव्यस्य तन्नित्रत्वमापादयतीति प्राप्ते ब्रूमः—उक्तप्रैषमन्त्रविकारः प्रत्यक्षश्रुतः । इह तु प्रसूनत्वमतिदिष्टत्वाच्च तन्नित्रत्वमापादयितुं क्षमम् । न च प्रावल्याभावे कथं तदाश्रयणमिति वाच्यम् । ऐन्द्राग्रादिना सह विरोधाभावमात्रेण तदाश्रयणात् । तस्मादेकस्य तन्नित्रत्वनिर्माभाव आग्नेयादिवत्सर्वेऽप्यत्र तन्निणः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डेऽष्टमप्रपाठके

प्रथमोऽनुवाकः ॥ १ ॥

आग्नेयमष्टाकपालं निर्वपति सौम्यं चरुं
सावित्रं द्वादशकपालं सारस्वतं चरुं पौष्णं
चरुं मारुतं सप्तकपालं वैश्वदेवीमामिक्षां
द्यावापृथिव्यमेककपालम् (१) ॥

(आग्नेयं सौम्यं मारुतमष्टादश ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
ष्टमप्रपाठके द्वितीयोऽनुवाकः ॥ २ ॥

(अथ प्रथमाष्टकेऽष्टमप्रपाठके द्वितीयोऽनुवाकः ।)

आग्नेयम् । अष्टाकपालमित्यष्टा—कपालम् ।
निरितिं । वपति । सौम्यम् । चरुम् । सावित्रम् ।
द्वादशकपालमिति द्वादश—कपालम् । सारस्वतम् ।
चरुम् । पौष्णम् । चरुम् । मारुतम् । सप्तकपाल-
मिति सप्त—कपालम् । वैश्वदेवीमिति वैश्व—देवीम् ।
आमिक्षाम् । द्यावापृथिव्यमिति द्यावा—पृथिव्यम् ।
एककपालमित्येक—कपालम् (१) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-
ष्टमप्रपाठके द्वितीयोऽनुवाकः ॥ २ ॥

(राजसूयविषयस्य चातुर्मास्यगतप्रथमपर्वरूपहविरष्टकस्य विधिः)

(अथ प्रथमकाण्डेऽष्टमप्रपाठके द्वितीयोऽनुवाकः)

प्रथमानुवाके प्रायणीयादह उत्तरभाविन आनुमतादयोऽष्टौ यागा नैर्ऋतम-
आश्रोक्ताः । द्वितीये चातुर्मास्येषु प्रथमपर्वरूपं हविरष्टकं विधत्ते—

आग्नेयमष्टाकपालं निर्वपति सौम्यं चरुं
सावित्रं द्वादशकपालं सारस्वतं चरुं
पौष्णं चरुं मारुतं सप्तकपालं वैश्वदेवीमा-
मिक्षां द्वावापृथिव्यमेककपालम् ॥, इति ॥

स्पष्टोऽर्थः । एतेषां वैश्वदेवादीनां चातुर्मास्यानामानुमताद्यनन्तरेभाविष्व
पाठप्राप्तमापस्तम्बो विशदयति—“ एताभिरन्वहमिष्ट्वा चातुर्मास्यान्यारभते
तैः संवत्सरं यजते ” इति । तेषु चातुर्मास्येषु प्रथमपर्वणो वैश्वदेवस्य देश-
कालौ स एवाऽऽह—“ प्राचीनप्रवणे वैश्वदेवेन यजते ” इति । “ फाल्गुन्यां
पौर्णमास्यां चैत्र्यां वा वैश्वदेवेन यजते ” इति [च] ॥

तस्मिन्वैश्वदेवकर्मणि प्रथमभावीन्याग्नेयादीनि पञ्च हवींष्युपाख्यानेन प्रशं-
सति—

“ वैश्वदेवेन वै प्रजापतिः प्रजा असृजत । ताः सृष्टा न प्राजायन्त ।
सोऽग्निरकामयत । अहमिमाः प्रजनयेयमिति । स प्रजापतये शुचमदधात् ।
सोऽशोचत्प्रजामिच्छमानः । तस्माद्यं च प्रजा भुनक्ति यं च न । तावुभौ
शोचतः प्रजामिच्छमानौ । तास्वग्निरप्यसृजत् । ता अग्निरध्वैत् (१) ।
सोमां रेतोऽदधात् । सविता प्राजनयत् । सरस्वती वाचमदधात् । पूषाऽपोष-
यत् । ते वा एते त्रिः संवत्सरस्य प्रयुज्यन्ते । ये देवाः पुष्टिपतयः । संवत्सरो
वै प्रजापतिः । संवत्सरेणैवास्मै प्रजाः प्राजनयत् । ” [ब्रा० का० १ प्र० ६
अ० २ इति ।

पुरा कदाचित्प्रजापतिः प्रजाकामः संस्तत्साधनत्वेनेदं वैश्वदेवाख्यं कर्मा-
नुष्ठाय तेनैव प्रजा असृजत । ताश्च सृष्टाः प्रजा न प्राजायन्त स्वकीयान्यप-
त्यानि न लेभिरे । तदानीं प्रजापतिः सृष्टाववस्थितः सोऽग्निर्मनस्येवमकामयत
किमित्यपत्यरहिता इमाः प्रजा अहं प्रजनयेयमपत्योत्पादिकाः करिष्यामीति ।
एवं कामयमानः सोऽग्निः प्रजाः सृष्टवते प्रजापतये शोकमुत्पादितवान् । प्रजा-
पतिः सृष्टानां प्रजानामपत्याभावस्यापत्योत्पादनकामिना बह्विना स्मारितत्वात्प्र-

(राजसूयविषयस्य चातुर्मास्यगतप्रथमपर्वरूपहविरष्टकस्य विधिः)

जापतौ वह्निः शोकोत्पादक उच्यते । सोऽग्निः प्रजापतेः शोकमुत्पाद्य स्वस्याप्यपत्याभावेन प्रजामपत्यरूपामिच्छमानोऽशोचत् । यस्मात्पुत्रवान्प्रजापतिः पौत्रमिच्छन्नशोचत्, यस्मात्पुत्राभावादग्निरशोचत्तस्माद्धोकेऽपि यं पितरमुत्पन्ना पुत्ररूपा प्रजा भुनक्ति पालयति, यं चापत्यरहितमनुत्पन्ना प्रजा न पालयति तावुभावपि पौत्ररूपां पुत्ररूपां च प्रजामिच्छन्तौ तदलाभाच्छोचतः । प्रजापतिस्तासु प्रजासु प्रजामपत्यमुत्पादयितुमग्निमप्यसृजदभ्यनुज्ञातवान् । अनुज्ञातः सोऽग्निस्ताः प्रजा अध्यैत्प्राप्तवान्मिथुनभावेन संगतवानित्यर्थः । ततः सोम आग्नेयं रेतस्तासु प्रजासु गर्भभावेन धारितवान् । ततः सविता प्रसवकाले प्राजनयत्प्रजाः । तेष्वपत्येषु सरस्वती वाचमदधात्संभाषितुमभ्यासं कारयामास । ततः संभाषमाणान्वालान्पूषाऽभ्यवर्धयत् । ये देवा अग्निसोमादयोऽपत्यपोषा अपत्यपालकास्त एतेऽन्यादयः पूषान्ताः पञ्च देवाः पुष्टिकरत्वेन संवत्सरस्य मध्ये चातुर्मास्येषु त्रिः प्रयुज्यन्ते । वैश्वदेववरुणप्रधाससाकमेधाख्येषु पर्वसु पञ्चानामेतेषामाग्नेयादीनां संचारित्वात् । सोऽयं प्रयोगत्रयकालः संवत्सर एव प्रजापतिस्वरूपः । अतः प्रजापतिरूपेण प्रयोगत्रययुक्तेन संवत्सरेणैवास्मा अनुष्ठात्रे प्रजा उत्पादितवान्भवति ॥

पञ्च यागान्प्रशस्य षष्ठं प्रशंसति—

“ ताः प्रजा जाता मरुतोऽघ्नन् । अस्मानपि न प्रायुक्षतेति (२) । स एतं प्रजापतिर्मरुतं सप्तकपालमपश्यत् । तं निरवपत् । ततो वै प्रजाभ्योऽकल्पत । यन्मारुतो निरूप्यते । यज्ञस्य क्लृप्त्यै । प्रजानामघाताय । ” [ब्रा० का० १ प्र० ६ अ० २] इति ।

एकोनपञ्चाशन्मरुत उत्पन्नास्ताः प्रजा हतवन्तः । केनाभिप्रायेण, अस्मानप्येतस्मिन्वैश्वदेवकर्मण्येताः प्रजा न प्रयुक्तवत्य इति । प्रजाभ्योऽकल्पत तासां प्रजानां रक्षणाय समर्थोऽभूत् । अतोऽयं षष्ठो यागो यज्ञस्य संपूर्त्यै प्रजानामहिंसायै च संपद्यते ॥

कपालसंख्यां प्रशंसति—

“ सप्तकपालो भवति । सप्त गणा वै मरुतः । गणश एवासमै विशं कल्पयति । ” [ब्रा० का० १ प्र० ६ अ० २] इति ।

सप्तानां समूह एकैको गणः । तादृशाश्च गणाः सप्तसंख्याकाः । तथा सप्तसंख्ययाऽस्मै यजमानाय बहुगु (ग) णरूपां प्रजां संपादयति ॥

सप्तमयागे द्रव्यं प्रशंसति—

“ स प्रजापतिरशोचत् (३) । याः पूर्वाः प्रजा असृक्षि । मरुतस्ता अव-

(राजसूयविषयस्य चातुर्मास्यगतप्रथमपर्वरूपहविरष्टकस्य विधिः)

धिषुः । कथमपराः सृजेयेति । तस्य शुष्म आण्डं भूतं निरवर्तत । तद्व्युदहरत् । तदपोषयत् । तत्प्रजायत । आण्डस्य वा एतद्रूपम् । यदामिक्षा । यद्व्युद्धरति (४) । प्रजा एव तद्यजमानः पोषयति । ” [ब्रा० कां० १ प्र० ६ अ० २] इति ।

तस्य प्रजापतेः शुष्मो बलमाण्डं भूतमाण्डवत्पिण्डाकारं प्राप्य निर्गतं पिण्डीभूतं व्युदहरद्विभज्योद्धृतवान् । उद्धृत्य च तत्पोषयित्वा प्रजारूपेणोदपादयत् । क्षीरपिण्डरूपाया आमिक्षाया अण्डरूपत्वाच्च व्युद्धरणेन प्रजापतिवद्यजमानः प्रजाः पोषयति पोषितवान्भवति । अनेनार्थवादेनापूर्वार्थत्वाद्व्युद्धरेदिति विधिरुन्नेतव्यः ॥

तदीयां देवतां प्रशंसति—

“ वैश्वदेव्यामिक्षा भवति । वैश्वदेव्यो वै प्रजाः । प्रजा एवास्मै प्रजनयति । ” [ब्रा० कां० १ प्र० ६ अ० २] इति ।

बहुभिर्देवैरग्न्यादिभिरुक्तप्रकारेणोत्पादितत्वात्प्रजानां वैश्वदेवत्वम् ॥

विभज्योद्धृतयोरामिक्षाभागयोर्वाजिनसेचनं विधत्ते—

“ वाजिनमानयति । प्रजास्वेव प्रजातासु रेतो दधाति । ” [ब्रा० कां० १ प्र० ६ अ० २] इति ।

दध्यानयनेन घनीभूतामिक्षाशब्दवाच्यस्य क्षीरपिण्डस्य प्रजारूपेणाऽऽविर्भावः पूर्वार्थवादे निरूपितः । अतस्तस्मिन्पिण्डे वाजिनारूपेण क्षीरगतनीरेण सेचने सति प्रजातासु प्रजासु रेतो धारितं भवति ॥

अष्टमयागदेवतां प्रशंसति—

“ द्यावापृथिव्य एककपालो भवति । प्रजा एव प्रजाता द्यावापृथिवीभ्यामुभयतः परिगृह्णाति । ” [ब्रा० कां० १ प्र० ६ अ० २] इति ॥

अत्राऽऽदावुक्तानां पञ्चानां पाठे प्राप्तं क्रमं प्रशंसति—

“ देवासुराः संयत्ता आसन् । सोऽग्निरब्रवीत् (५) । मामग्रे यजत । मया मुखेनासुराञ्जेष्यथेति । मां द्वितीयमिति सोमोऽब्रवीत् । मया राज्ञा जेष्यथेति । मां तृतीयमिति सविता । मया प्रसूता जेष्यथेति । मां चतुर्थीमिति सरस्वती । इन्द्रियं वोऽहं धास्यामीति । मां पञ्चममिति पूषा । मया प्रतिष्ठया जेष्यथेति (६) । तेऽग्निना मुखेनासुरानजयन् । सोमेन राज्ञा । सवित्रा प्रसूताः । सरस्वतीन्द्रियमदधात् । पूषा प्रतिष्ठाऽऽ-

सीत् । ततो वै देवा व्यजयन्त । यदेतानि हवींषि निरुप्यन्ते विजित्यै । ”
[ब्रा० का० १ प्र० ६ अ० २] इति ।

लोके युद्धार्थमुद्यतायां सेनायां केचन शूरा भटा मुखतो योद्धुं गच्छन्ति । तेषां युद्धं द्रष्टुं कश्चिद्राजा स्वामित्वेन संनिधत्ते । केचन दण्डहस्ताः पृष्ठतः स्थित्वा योद्धूनपरावृत्तये बलात्प्रेरयन्ति । अन्ये केचन दुन्दुभ्यादिजयघोषेण योद्धूणामुत्साहं जनयन्ति । अपरा कियत्यपि सेना पुरोगताया युध्यन्त्याः सेनायाः पृष्ठतः सहायत्वेनावतिष्ठते । तानेतान्पञ्चविधव्यापारानग्न्यादयः क्रमेण स्वीकृतवन्तः । ततो देवानां जयोऽभूत् । ततोऽत्रापि पञ्चहविषां निर्वापे जयो भवति ॥

शाखान्तरगतेनोपवपन्तीति वाक्येन वैश्वदेवादिषु चतुर्षु चातुर्मास्यपर्वसु साधारण्येनोत्तरवेद्युपवापः प्राप्तस्तमुपवापं वैश्वदेवपर्वणि प्रतिषेधति—

“ नोत्तरवेदिमुपवपति । पशवो वा उत्तरवेदिः । अजाता इव ह्येतर्हि पशवः (७) । ” [ब्रा० का० १ प्र० ६ अ० २] इति ।

उत्तरवेदिसमीपे तदाभिमुख्येन पशूनां बन्धनादुत्तरवेदेः पशुत्वम् । पूर्वोक्तरीत्या वैश्वदेवस्य प्रजापतिसृष्टिसाधनत्वात्सृष्टव्यासु प्रजास्वन्तर्भूतानां पशूनां वैश्वदेवादूर्ध्वमुत्पत्तिकालो न त्विदानीमतः पशुरूपोत्तरवेदिर्नात्रोपवपनीया ॥

तदेवमनुब्राह्मणगतेन वैश्वदेवेन वै प्रजापतिरित्यनुवाकेन वैश्वदेवपर्वगतान्याग्नेयादीन्यष्ट हवींषि प्रशस्तानि । अथानुवाकान्तरेण वैश्वदेवपर्वगतानि विशेषाङ्गानि विधीयन्ते । तत्र चोदकप्राप्तस्य वर्हिषस्त्रैगुण्यं विधत्ते—

“ त्रिवृद्धर्हिर्भवति । माता पिता पुत्रः । तदेव तन्मिथुनम् । उल्वं गर्भो जरायुः । तदेव तन्मिथुनम् । ” [ब्रा० का० १ प्र० ६ अ० ३] इति ।

मात्रादित्रयं यदस्ति तदेव पुत्रयुक्तत्वात्तन्मिथुनं सार्थकम् । गर्भस्यान्तर्वेष्टनमुल्वं बहिर्वेष्टनं जरायुः । गर्भादित्रयं यदस्ति तदेव सारभूतेन गर्भेणोपेतत्वात्तन्मिथुनं सफलम् । उल्वजराय्वोद्वित्वसामान्येन मिथुनत्वम् । वर्हिषस्त्रैगुण्ये सति यथोक्तमिथुनद्वयसाम्यं संपद्यते ॥

विधत्ते—

“ त्रेधा वर्हिः संनद्धं भवति । त्रय इमे लोकाः । एष्वेव लोकेषु प्रतितिष्ठति । ” [ब्रा० का० १ प्र० ६ अ० ३] इति ।

प्रकृतौ दर्भमुष्टीनां पृथग्वन्धनं न विहितं सूत्रकारेण “ अदित्यै रास्ताऽसीत्युदग्रं वितत्य सुसंभृता त्वा संभरामीति तस्मिन्निधनानि संभृत्य ” इति

(राजसूयविषयस्य चातुर्मास्यगतप्रथमपर्वरूपहविरष्टकस्य विधिः)

प्रसारिते शुल्बे मुष्टीनां संभरणमात्रस्यैवाभिधानात् । इह तु मुष्टित्रयस्य पृथ-
ग्वन्धनं विशेषः ॥

विधत्ते—

“ एकधा पुनः संनद्धं भवति । एक इव ह्ययं लोकः (१) । अस्मिन्नेव
तेन लोके प्रतितिष्ठति । ” [ब्रा० का० १ प्र० ६ अ० ३] इति ।

पृथग्वद्धानां त्रयाणां मुष्टीनां पुनर्मिलित्वा बन्धनं कार्यम् । चोदकप्राप्तस्य
बन्धनस्य त्रेधाबन्धनेन बाधप्राप्तौ प्रतिप्रसवरूपोऽयं विधिः ॥

चोदकेन सामान्यतः प्राप्तानां दर्भाणां पुष्पितत्वरूपं विशेषमात्र विधत्ते—

“ प्रसुवो भवन्ति । प्रथमजामेव पुष्टिमवरुन्धे । ” [ब्रा० का० १ प्र० ६
अ० ३] इति ।

प्रसूनोपेता दर्भाः प्रसुवः ॥

विधत्ते—

“ प्रथमजो वत्सो दक्षिणा समृद्ध्यै । ” [ब्रा० का० १ प्र० ६ अ० ३] इति ॥

अनूयाजार्थस्य द्रव्यस्य ग्रहणं विधत्ते—

“ पृषदाज्यं गृह्णाति । पशवो वै पृषदाज्यम् । पशून्नेवावरुन्धे । ” [ब्रा०
का० १ प्र० ६ अ० ३] इति ।

दधिमिश्रमाज्यं पृषदाज्यम् ॥

ग्रहणे संख्यां विधत्ते—

“ पञ्चगृहीतं भवति । पाङ्गा हि पशवः । ” [ब्रा० का० १ प्र० ६ अ० ३] इति ।

सपुच्छपादैः पञ्चभिर्युक्तत्वात्पङ्क्तिच्छन्दःसाध्यत्वाद्वा पशूनां पाङ्कत्वम् ॥

मिश्रणं प्रशंसति—

“ बहुरूपं भवति (२) । बहुरूपा हि पशवः समृद्ध्यै । ” [ब्रा० का० १
प्र० ६ अ० ३] इति ।

दधिविन्दूनामाज्यविन्दूनामनेकरूपत्वाद्बहुरूपत्वम् । गोमहिषादिरूपेण
पशवो बहुरूपाः ॥

हविरासादनाद्ध्वं सामिधेनीभ्यः पुरा मन्थनं विधत्ते—

“ अग्निं मन्थन्ति । अग्निमुक्त्वा वै प्रजापतिः प्रजा असृजत । यदग्निं
मन्थन्ति । अग्निमुक्त्वा एव तत्प्रजा यजमानः सृजते । ” [ब्रा० का० १ प्र० ६
अ० ३] इति ।

हविःसादनाद्ध्वंभावित्वमापस्तम्बो दर्शयति—“ पञ्च होत्रा यजमानः
सर्वाणि हवींष्यासन्नान्यभिमृशति पशुवन्निर्मन्थ्यः सामिधेन्यश्च ” इति ।

होतृमन्त्रब्राह्मणे श्रूयते—“ तं द्यूयोऽतप्यत । तस्मात्तेपानादग्निरजायत ” इति, “ स प्रजननादेव प्रजा असृजत ” इति च ।

तत्राग्नेः प्रथमसृष्टत्वात्प्रजानामग्निमुखत्वम् ॥

शास्त्रान्तराभिहितां प्रयाजानूयाजसंख्यां हृदि कृत्वा साङ्गं कर्म प्रशंसति—

“ नव प्रयाजा इज्यन्ते । नवानूयाजाः । अष्टौ हवीरपि । द्वावाधारौ । द्वावाज्यभागौ (३) । त्रिंशत्संपद्यन्ते । त्रिंशदक्षरा विराट् । अन्नं विराट् । विराजैवान्नाद्यमवरुन्धे । ” [ब्रा० का० १ प्र० ६ अ० ३] इति ।

दशाक्षरपादैस्त्रिभिर्भुक्तस्य विराट्छन्दसस्त्रिंशदक्षरत्वम् ॥

अलंकरणकाल आज्येनैककपालमभिपूरयतीत्यापस्तम्बेन यदुक्तं तदिदं द्वेषा प्रशस्य विधत्ते—

“ यजमानो वा एककपालः । तेज आज्यम् । यदेककपाल आज्यमानयति । यजमानमेव तेजसा समर्धयति । यजमानो वा एककपालः । पशव आज्यम् (४) । यदेककपाल आज्यमानयति । यजमानमेव पशुभिः समर्धयति । ” [ब्रा० का० १ प्र० ६ अ० ३] इति ॥

विशेषान्तरं विधातुं प्रस्तौति—

“ यदल्पमानयेत् । अल्पा एनं पशवोऽभुञ्जन्त उपतिष्ठेरन् । यद्वहानयेत् । बहव एनं पशवो भुञ्जन्त उपतिष्ठेरन् । ” [ब्रा० का० १ प्र० ६ अ० ३] इति ।

भुञ्जन्तः क्षीरदानादिना पालयन्तोऽभुञ्जन्त इति तद्विपर्ययः । पशूनामल्पत्वमपालयितृत्वं चेत्युभौ दोषौ । बहुत्वं पालयितृत्वं चेत्युभौ गुणौ ॥

तत्र गुणसंपादनेन प्रशंसन्विधत्ते—

“ बहानीयाऽऽविःपृष्ठं कुर्यात् । बहव ऐवैनं पशवो भुञ्जन्त उपतिष्ठन्ते । ” [ब्रा० का० १ प्र० ६ अ० ३] इति ।

बह्वाज्ये पुरोडाशस्य पृष्ठमनिमज्ज्य यथा दृश्यते तथा बह्वाज्यमानयेत् । तथा सत्याज्यस्य बहुत्वात्पशूनामल्पत्वदोषो न भविष्यति । पुरोडाशपृष्ठस्याऽऽविर्भूतत्वादपालयितृत्वमपि न भवति ॥

कृत्स्नस्यापि पुरोडाशस्य होमं विधातुं प्रस्तौति—

“ यजमानो वा एककपालः । यदेककपालस्यावद्येत् (५) । यजमानस्यावद्येत् । उद्धा माद्येद्यजमानः । प्र वा मीयेत । ” [ब्रा० का० १ प्र० ६ अ० ३] इति ।

इतरपुरोडाशेषु भक्षणार्थमवशेष्य किञ्चिदेवावदीयते तद्वदत्राप्यवदानेन यजमानस्यावयवश्छिद्येत, अथ वोन्मत्तो भवेत्, यद्वा प्रमीयेत ॥

(राजसूयविषयस्य चातुर्मास्यगतप्रथमपर्वरूपहविरष्टकस्य विधिः)

कृत्स्नहोमं विधत्ते—

“सकृदेव होतव्यः । सकृदिव हि सुवर्गो लोकः ।” [ब्रा० का० १ प्र० ६ अ० ३] इति ।

सकृदेव कृत्स्न एव । स्वर्गलोकस्य सकृत्त्वमखण्डितत्वम् ॥

एककपाले पूर्वमानीतस्य बह्वज्यस्य होमं विधत्ते—

“हुत्वाऽभिजुहोति । यजमानमेव सुवर्गं लोकं गमयित्वा । तेजसा समर्थयति ।” [ब्रा० का० १ प्र० ६ अ० ३] इति ।

आदौ पुरोडाशं हुत्वा तस्योपर्याज्यं जुहुयादित्यर्थः ॥

चोदकप्राप्तेनाऽऽहवनीयहोमेनैककपालं प्रशंसति—

“यजमानो वा एककपालः । सुवर्गो लोक आहवनीयः । यदेककपालमाहवनीये जुहोति । यजमानमेव सुवर्गं लोकं गमयति ।” [ब्रा० का० १ प्र० ६ अ० ३] इति ॥

कयाचिदुपपत्त्या पुरोडाशस्य चोदकप्राप्तं क्षुचा होममपोद्य हस्तेन होमः प्रसक्तस्तद्वा (स्तं वा) रयितुं क्षुचा होमस्य प्रतिप्रसवं विधत्ते—

“यद्धस्तेन जुहुयात् । सुवर्गल्लोकाद्यजमानमवबिध्येत् । क्षुचा जुहोति । सुवर्गस्य लोकस्य समर्थः ।” [ब्रा० का० १ प्र० ६ अ० ३] इति ।

अवबिध्येत्प्रच्यावयेत् । पुरोडाशो येन संनिवेशेन पात्रेऽवस्थितस्तेनैव संनिवेशेनाग्नौ तस्य स्थितिः शाखान्तरे विहिता, क्षुचा हूयमानस्त्ववाङ्मुखो बहौ पतेदतस्तद्विधिविरोधं परिहर्तुं हस्तेन होतव्यमित्येषा मन्दानामुपपत्तिः ॥

हुतस्य पुरोडाशस्य नैश्वल्यं विधातुं प्रस्तौति—

“यत्प्राङ्मुपयेत् । देवलोकमभिजयेत् । यदक्षिणा पितृलोकम् । यत्प्रत्यङ् (७) । रक्षांसि यज्ञं हन्युः । यदुदङ् । मनुष्यलोकमभिजयेत् ।” [ब्रा० का० १ प्र० ६ अ० ३] इति ।

यद्यपि लोकादिजयो न स्वरूपेण दोषस्तथाऽप्यधिकफलभावनायां सत्यां तावन्मात्रत्वं दोष एव ॥

विधत्ते—

“प्रतिष्ठितो होतव्यः । एककपालं वै प्रतितिष्ठन्तं द्यावापृथिवी अनु प्रतितिष्ठतः । द्यावापृथिवी ऋतवः । ऋतून्यज्ञः । यज्ञं यजमानः । यजमानं प्रजाः । तस्मात्प्रतिष्ठितो होतव्यः (८) ।” [ब्रा० का० १ प्र० ६ अ० ३] इति ।

प्रागादिदिक्षु पतनपरिहारेण होमस्थान एव प्रतिष्ठितो निश्चलो यथा भवति तथा होतव्यः । ऋतव इत्यादिष्वनु प्रतिष्ठित्वादिनां द्रष्टव्यम् । तस्मादिति पूर्वस्य विधेरुपसंहारः । तदेतदुक्तं कृत्स्नहोमादिकमापस्तम्बेन स्पष्टमुदाहृतम्—“ उपांशु प्रचरति सर्वहुतमपर्यावर्तयन्नुजं प्रतिष्ठितं न हस्तेन जुहुयात् ” इति । झुचा होमेऽप्यपर्यावृत्तिं संप्रदायविद एवं संपादयन्ति— शिष्ये पुरोडाशमवस्थाप्य वामहस्तेन शिष्याग्रं धृत्वा दक्षिणहस्तेन झुच-मधस्ताद्धारयित्वा तथा झुचा होमं कुर्वन्वामहस्तेन शिष्यमीपदुद्धृत्य वह्नौ स्थापयेदिति ॥

वैश्वदेव्यामिक्षाया निःसृतं वाजिनशब्दाभिधेयं यन्नीरं तस्य वाजिसंज्ञका-
न्देवानुद्दिश्य यागं विधत्ते—

“ वाजिनो यजति । अग्निर्वायुः सूर्यः । ते वै वाजिनः । तानेव तद्यजति ।
अथो खल्वद्भुः । छन्दाः सि वै वाजिन इति । तान्येव तद्यजति । ” [ब्रा०
का० १ प्र० ६ अ० ३] इति ॥

तस्य यागस्य कालं विधातुं प्रस्तौति—

“ ऋक्सामे वा इन्द्रस्य हरी सोमपानौ । तयोः परिधय आधानम् ।
वाजिनं भागधेयम् (९) । यदग्रहृत्य परिधीञ्जुहुयात् । अन्तराधानाभ्यां घासं
प्रयच्छेत् । ” [ब्रा० का० १ प्र० ६ अ० ३] इति ।

हरी अश्वौ तयोर्वशीकरणाय मुखे प्रक्षिप्तौ लोहविशेष आधानम् । अन्त-
र्मुखमध्येऽवस्थितमाधानं ययोस्तावन्तराधानौ । हस्तेन मुखे प्रक्षिप्यमाणः
साज्यशर्करमुद्रादिपिण्डो घासस्तृणविशेषो वा । नत्त्याधानेऽन्तरवस्थिते सति
घासो भक्षयितुं शक्यः ॥

विधत्ते—

“ ग्रहृत्य परिधीञ्जुहोति । निराधानाभ्यामेव घासं प्रयच्छति । ” [ब्रा०
का० १ प्र० ६ अ० ३] इति ।

परिधीनामग्नौ ग्रहारेणाऽऽधानस्यापनीतत्वाद्घासो भक्षयितुं शक्यते । सोऽयं
काल आपस्तम्बेन स्पष्टीकृतः—“ परिधीन्ग्रहृत्य सःस्तावान्तं कृत्वा वाजि-
नपात्रे उपस्तीर्यान्तर्वेदि वह्निरनुविषिञ्चन्वाजिनं गृह्णाति नाभिधारयति ” इति ॥

तत्र पात्रे ग्रहणकाले पात्रस्याभिपूरणेनाधोवस्थितस्य वह्निषो विशेषेण
सेचनं विधत्ते—

(राजसूयविषयस्य चातुर्मास्यगतप्रथमपर्वरूपहविरष्टकस्य विधिः)

“ वरिहिषि विपिञ्चन्वाजिनमानयति । प्रजा वै वरिहिः । रेतो वाजिनम् । प्रजास्वेव रेतो दधाति । ” [ब्रा० का० १ प्र० ६ अ० ३] इति ॥

सोमवत्परस्परोपहवपूर्वकं भक्षणमप्राप्तत्वादिह विधत्ते—

“ समुपहूय भक्षयन्ति । एतत्सोमपीथा ह्येते । अथो आत्मन्नेव रेतो दधते । ” [ब्रा० का० १ प्र० ६ अ० ३] इति ।

वाजिनयागस्य सांनाय्यविकृतित्वेऽपि सांनाय्यवदिडाभक्षणं न कर्तव्यं किं तु सोमवद्भक्षयेत् । एतदेव वाजिनभक्षणं सोमपीथः सोमपानं येषामृत्विजां त एतत्सोमपीथाः ॥

वाजिनभक्षणे यजमानस्य चरमभक्षणं विधत्ते—

“ यजमान उत्तमो भक्षयति । पशवो वै वाजिनम् । यजमान एव पशु-
न्प्रतिष्ठापयन्ति (१०) । ” [ब्रा० का० १ प्र० ६ अ० ३] इति ।

एतस्मिन्वैश्वदेवकर्मणि मध्ये विशेषाभावान्मन्त्रकाण्डे प्रधानविधय एवाऽऽ-
ञ्जाता अतो नास्ति विनियोगसंग्रहः ॥

अथ मीमांसा ।

प्रथमाध्यायस्य चतुर्थपादे चिन्तितम्—

“ चातुर्मास्याद्यपर्वप्रोक्ताग्नेयाद्यष्टकान्तिमे (के) ।

वैश्वदेवेतिशब्दोक्तो गुणः संघस्य नाम वा ॥

नामत्वे रूपराहित्यादविधिर्गुणता ततः ।

अग्न्यादिभिर्विकल्प्यन्ते विश्वे देवास्तु सप्तसु ॥

अनूद्याष्टौ यजेतेति तत्संघे नाम वर्णितम् ।

अविधित्वेऽप्यर्थवत्स्यान्नाम प्राक्प्रवणादिषु ॥

इज्यन्तेऽत्र यजन्ते वा विश्वे देवा इतीदृशी ।

निरुक्तिर्न विकल्पः स्यादुत्पत्त्युत्पन्नशिष्टतः ॥ ”

चातुर्मास्ययागस्य चत्वारि पर्वाणि वैश्वदेवो वरुणप्रधासः साकमेधः
शुनासीर्यश्चेति । तेषु प्रथमे पर्वणि अष्टौ यागा विहिताः—“ आग्नेयमष्टक-
पालं निर्वपति सौर्यं चरुं सावित्रं द्वादशकपालं सारस्वतं चरुं पौष्णं चरुं
मारुतं सप्तकपालं वैश्वदेवीमामिक्षां द्यावापृथिव्यमेककपालम् ” इति ।
तेषामष्टानां संनिधाविदमाम्नायते—“ वैश्वदेवेन यजेत ” इति । तत्राऽऽग्ने-
यादीन्यजेतेत्यनूद्य वैश्वदेवशब्देन देवतारूपो गुणस्तेषु विधीयते । यद्यपि
वैश्वदेव्यामिक्षायां विश्वे देवाः प्राप्तास्तथाऽप्याग्नेयादिषु सप्तसु यागेष्वप्राप्त-
त्वादिधीयन्ते । तेष्वप्यग्न्यादिदेवताः सन्तीति चेत्तर्हि गत्यभावात्तेषु देवता

(राजसूयविषयस्य चातुर्मास्यगतप्रथमपर्वरूपहविरष्टकस्य विधिः)

विकल्प्यन्ताम् । नामधेयत्वे तु नाममात्रस्याविधेयत्वाद्द्रव्यदेवतयोरभावेन यागस्यात्र स्वरूपासंभवाच्छ्रूयमाणो विधिरनर्थकः स्यात् । तस्माद्गुणविधिरिति प्राप्ते ब्रूमः—उत्पत्तिर्वाक्यैर्विहिताग्नेयादीनष्टौ यागान्यजेतेत्यनूद्याष्टानां संघे वैश्वदेवशब्दो नामत्वेनोपवर्ण्यते । न च विधित्वाभावेऽपि नामोपदेशवैयर्थ्यं, प्राचीनप्रवणे वैश्वदेवेन यजेतेत्यादिषु वैश्वदेवशब्देनैकेनैवाष्टानां संघस्य व्यवहर्तव्यत्वात् । नामप्रवृत्तिनिमित्तभूता निरुक्तिर्द्विधा—आमिक्षायागे विश्वेषां देवानामिष्यमानतया तत्सहचरितानां सर्वेषां छत्रिन्यायेन वैश्वदेवत्वम् । अथ वा विश्वे देवा अष्टानां कर्तार इति वैश्वदेवत्वम् । तथा च ब्राह्मणम्—
“यद्विश्वे देवाः समयजन्त । तद्वैश्वदेवस्य वैश्वदेवत्वम्” इति ।

देवताविकल्पस्तु समानबलत्वाभावाच्च युज्यते । अग्न्यादय उत्पत्तिशिष्टत्वात्प्रबला विश्वे देवा अनुत्पन्नशिष्टत्वाद्बुर्वलाः । तस्माद्वैश्वदेवशब्दः कर्मनामधेयम् ।

अत्रैव गुरुमतमाह—

“गुणनामत्वसंदेहादप्रमा चोदनेति चेत् ।

नोक्तन्यायेन संघस्य नामधेयत्वनिर्णयात् ॥”

स्पष्टोऽर्थः ।

द्वितीयाध्यायस्य द्वितीयपादे चिन्तितम्—

“गुणः कर्मान्तरं वा स्याद्वाजिभ्यो वाजिनं त्विति ।

गुणो देवाननूद्योक्तः समुच्चयविकल्पतः ॥

आमिक्षोत्पत्तिशिष्टत्वात्प्रबला तत्र वाजिनम् ।

गुणोऽप्रविश्य कर्मान्यत्कल्पयेद्वाजिदेवकम् ॥”

“तप्ते पयसि दधानयति, सा वैश्वदेव्यामिक्षा, वाजिभ्यो वाजिनम्” इति श्रूयते । घनीभूतः पिण्ड आमिक्षा, वाजिनं जलम् । तत्राऽऽमिक्षाद्रव्यभाजो यागे विश्वे देवा उक्ताः । ते च वाजिभ्य इत्यनेनानूद्यन्ते । वाजोऽन्नमामिक्षारूपमेषामस्तीति तन्निष्पत्तेः । ताननूद्य वाजिनद्रव्यरूपो गुणो विधीयते । तच्च द्रव्यमामिक्षाद्रव्येण सह समुच्चयतां विकल्प्यतां वेति प्राप्ते ब्रूमः—उत्पत्तिशिष्टेनाऽऽमिक्षाद्रव्येणावरुद्धे वैश्वदेवयागे वाजिनद्रव्यस्योत्पत्तिशिष्टताया अवकाशाभावाद्वाजिनशब्दो वाजिशब्दार्थस्य देवतान्तरतामापादयति । ततो द्रव्यदेवतालक्षणस्य रूपस्य भिन्नत्वात्कर्मान्तरम् ।

१ क. 'त्रस्य वि' । २ ख. च. 'वाक्ये विहि' । ३ क. ख. घ. ङ. 'क्तिविशेषा आ' । ४ ख. ङ. च. 'त्पन्नशिष्टतयाऽव' ।

(राजसूयविषयस्य चातुर्मास्यगतप्रथमपर्वरूपहविरष्टकस्य विधिः)

चतुर्थाध्यायस्य प्रथमपादे चिन्तितम्—

“आमिक्षा वाजिनं च स्याद्दधानीतेः प्रयोजिका ।

उताऽऽमिक्षैव सामर्थ्यं द्रयोस्तुल्यं ततोऽग्रिमः ॥

आमिक्षा पय एवात्र तच्छब्दान्मन्त्रतो रसात् ।

प्रयोजिकैका प्राधान्यादनुनिष्पादि वाजिनम् ॥”

इदमाम्नायते—“तप्ते पयसि दध्यानयति सा वैश्वदेव्यामिक्षा वाजिभ्यो वाजिनम्” इति ।

तत्र पयसि दधिप्रक्षेपादामिक्षाद्रव्यं यथा निष्पद्यते तथा वाजिनद्रव्य-
मपीति दध्यानयनस्य जनकत्वसामर्थ्यमुभयद्रव्यविषयं तुल्यमेव । तस्मादुभ-
यमपि प्रयोजकमिति प्राप्ते ब्रूमः—न द्रव्यान्तरमामिक्षा, किं तु पय एवेति
तच्छब्दादिभिरवगम्यते । यस्मिन्पयसि दधिप्रक्षेपः साऽऽमिक्षेति तच्छब्देन
पयः परामृश्यते । आमिक्षायागे पुरोनुवाक्यायामप्येवमाम्नातम्—“जुषन्तां
युज्यं पयः” इति । पयो रसश्च मधुर आमिक्षायामनुवर्तते, न तु वाजिने ।
ततः प्राधान्येन पयसो घनीभावं कर्तुं दधानीतमित्यामिक्षैव प्रयोजिका ।
अनुनिष्पाद्येव वाजिनं न तु प्रयोजकम् ।

अष्टमाध्यायस्य द्वितीयपादे चिन्तितम्—

“सुरावाजिनयोः सोमस्येष्टेर्वा सोमशब्दतः ।

आद्यो मैवं हविःसाम्यात्सोमशब्दः प्रशस्तये ॥”

सौत्रामण्यां सुराग्रहाः श्रुताः—सुराग्रहान्यृह्णातीत्यादिना । चातुर्मास्येषु
वाजिनयागः श्रुतः—वाजिभ्यो वाजिनमिति । तत्रोभयत्र सोमस्य विध्यन्तः
कार्यः । कुतः, “सोमो वै वाजिनं सुरा सोमः” इति वाजिने सुरायां च
सोमशब्दप्रयोगात् । सोमशब्दश्चाग्निहोत्रशब्दवद्धर्मानतिदिशतीति चेन्मैवम् ।
ऐष्टिकहविःसाम्यात् । ओषधिविकृतं सुरा, सांनाय्यविकृतं वाजिनम् । तस्मा-
दैष्टिको विध्यन्तः । सोमशब्दस्त्वर्थवादगतत्वान्नाग्निहोत्रादिनामवदतिदेशकः ।
यदि वाजिनस्य प्रतिपत्तिकर्मत्वान्नास्ति धर्मापेक्षा तर्ह्येतस्मिन्नंशे कृत्वा-
चिन्ताऽस्तु ।

तत्रैवान्यच्चिन्तितम्—

“द्रयोर्दध्नोऽथ पयस आमिक्षायां द्विजत्वतः ।

द्रयोर्दध्नो घनत्वेन प्राधान्यात्पयसो भवेत् ॥”

“तप्ते पयसि दध्यानयति सा वैश्वदेव्यामिक्षा” इति श्रुताया आमि-
क्षायाः सांनाय्ययागीययोर्दधिपयसोर्धर्माः कार्या आमिक्षाया उभयजन्य-

त्वादित्येकः पक्षः । घनत्वस्याऽऽधिक्यादधिधर्मा इति द्वितीयः पक्षः ।
पयस्यामिक्षामुत्पादयितुं सहकारित्वेन दध्यानीयते । ततः पयस एव मुख्य-
कारणत्वात्तद्धर्म एव न्याय्यः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-
तैत्तिरीयसंहिताभाष्ये प्रथमकाण्डेऽष्टमप्रपाठके
द्वितीयोऽनुवाकः ॥ २ ॥

(अथ प्रथमाष्टकेऽष्टमप्रपाठके तृतीयोऽनुवाकः ।)

ऐन्द्रा॒ग्नेमे॒काद॑शकपालं॒ मा॒रुती॒मा॒मिक्षां॑
वा॒रुणी॒मा॒मिक्षां॑ का॒यमे॒कक॑पालं प्रघा॒स्यान्ह-
वा॒महे म॒रुतो॑ य॒ज्ञवा॑हसः कर॒म्भेण॑ स॒जोष॑सः ।
मो षू ण इन्द्र पृ॒त्सु दे॒वास्तु॑ स्म ते शुष्मि-
न्न॒वया । म॒ही ह्य॑स्य मी॒ढुषो॑ य॒व्या । ह॒वि-
ष्म॒तो म॒रुतो॑ वन्द॒ते गीः । यद्ग्रा॒मे यद॑रण्ये
यत्स॒भायां॑ यद्वि॒न्द्रिये॑ । यच्छू॒द्रे यद॑र्ये ए॒नश्च॑-
कृ॒मा व॒यम् । यदे॒कस्या॑धि ध॒र्मणि॑ तस्या॒वय॑-
जे॒नम॑सि स्वाहा । अक्र॒न्कर्म॑ कर्म॒कृतः॑ स॒ह
वा॒चा म॑यो॒भुवा । दे॒वेभ्यः॑ कर्म॑ कृ॒त्वाऽस्तं॑
प्रेतं॑ सु॒दान॑वः (१) ॥

(वयं यद्वि॒ श्रुतिश्च॑ ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
ष्टमप्रपाठके तृतीयोऽनुवाकः ॥ ३ ॥

(राजसूयविषयस्य चातुर्मास्यसंबन्धिवरुणप्रघासाख्यद्वितीयपर्वणोऽभिधानम्)

(अथ प्रथमाष्टकेऽष्टमप्रपाठके तृतीयोऽनुवाकः ।)

ऐन्द्राग्रमित्यैन्द्र—अग्रम् । एकादशकपालमित्ये-
कादश—कपालम् । मारुतीम् । आमिक्षाम् । वारु-
णीम् । आमिक्षाम् । कायम् । एकंकपालमित्येक—
कपालम् । प्रघास्यानिति प्र—घास्यान् । हवामहे ।
मरुतः । यज्ञवाहस इति यज्ञ—वाहसः । करम्भेण ।
सजोषस इति स—जोषसः । मो इति । स्विति ।
नः । इन्द्र । पृत्स्विति पृत्—सु । देव । अस्तु ।
स्म । ते । शुष्मिन् । अवया । मही । हि । अस्य ।
मीढुषः । यव्या । हविष्मतः । मरुतः । वन्दते ।
गीः । यत् । ग्रामे । यत् । अरण्ये । यत् । सभा-
याम् । यत् । इन्द्रिये । यत् । शूद्रे । यत् । अर्ये ।
एनः । चक्रम् । वयम् । यत् । एकस्य । अधीति ।
धर्मेणि । तस्य । अवयजनमित्यव—यजनम् । असि ।
स्वाहा । अक्रन् । कर्म । कर्मकृत इति कर्म—कृतः ।
सह । वाचा । मयोभुवेति मयः—भुवा । देवेभ्यः ।
कर्म । कृत्वा । अस्तम् । प्रेति । इत् । सुदानव इति
सु—दानवः (१) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-
ष्टमप्रपाठके तृतीयोऽनुवाकः ॥ ३ ॥

द्वितीये वैश्वदेवाख्यं प्रथमपर्वोक्तं , तृतीये वरुणप्रघासाख्यं द्वितीयं पर्वो-
च्यते । तत्र विशेषहवींषि चत्वारि विधत्ते—

ऐन्द्राग्नमेकादशकपालं मारुतीमामिक्षां
वारुणीमामिक्षां कायमेककपालम्, इति ।

निर्वपतीति पूर्वानुवाकादनुवर्तते ॥

तानेतान्वरुणप्रघासान्विधातुं प्रस्तौति—

“ प्रजापतिः सविता भूत्वा प्रजा असृजत । ता एनमत्यमन्यन्त । ता
अस्मादपाक्रामन् । ता वरुणो भूत्वा प्रजा वरुणेनाग्राहयत् । ताः प्रजा
वरुणगृहीताः । प्रजापतिं पुनरुपाधावन्नाथमिच्छमानाः । स एतान्प्रजापति-
वरुणप्रघासानपश्यत् । तां निरवपत् । तैर्वै स प्रजा वरुणपाशादमुञ्चत् । ”
[ब्रा० का० १ प्र० ६ अ० ४] इति ।

सविता भूत्वोत्पादको भूत्वा । अत्यमन्यन्तावज्ञां कृतवत्यः । वरुणो
भूत्वा वरुणेन वरुणपाशरूपेण जलोदररोगेण । नाथं स्वामिनं रोगशान्तये,
वरुणप्रघासानेतन्नामकान्यागविशेषान् ॥

इदानीं विधत्ते—

“ यद्वरुणप्रघासा निरुप्यन्ते (१) । प्रजानामवरुणग्राहाय । ” [ब्रा०
का० १ प्र० ६ अ० ४] इति ।

अस्य पर्वणः कालमापस्तम्बो दर्शयति—“ ततश्चतुर्षु मासेष्वाषाढ्यां
श्रावण्यां वोदवसाय वरुणप्रघासैर्यजेत ” इति । उदवसाय पूर्वदेशान्निर्गत्य ॥

अस्मिन्वरुणप्रघासपर्वणि द्वितीयां वेदिं विधातुं प्रस्तौति—

“ तासां दक्षिणो बाहुर्न्यक्त आसीत् । सव्यः प्रसृतः । स एतां द्वितीयां
दक्षिणतो वेदिमुदहन् । ततो वै स प्रजानां दक्षिणं बाहुं प्रासारयत् । ”
[ब्रा० का० १ प्र० ६ अ० ४] इति ।

तासां प्रजानां, न्यक्तः शीतवातरोगेण नितरां संकुचितः, वेदिमुदहन्वेदे-
रुद्धननं कृतवान् ॥

विधत्ते—

“ यद्द्वितीयां दक्षिणतो वेदिमुद्धन्ति । प्रजानामेव तद्यजमानो दक्षिणं

(राजसूयविषयस्य चातुर्मास्यसंवन्धिवरुणप्रघासाख्यद्वितीयपर्वणोऽभिधानम्)

बाहुं प्रसारयति । तस्माच्चातुर्मास्ययाज्यमुष्मिँल्लोक उभयाबाहुः । यज्ञाभि-
जितश्च ह्यस्य । ” [ब्रा० का० १ प्र० ६ अ० ४] इति ।

दक्षिणतश्चोदकप्राप्ताया वेदेर्दक्षिणभागे । यस्माच्चातुर्मास्येषु वेदिद्वयमस्ति
तस्मात्तद्याजी स्वर्गे बाहुद्वयोपेतो भवति । यद्यपि सर्वेषां बाहुद्वयमस्ति तथाऽ-
प्येक एव बाहुस्तेषां सामर्थ्योपेतः । अत एवाऽऽम्नातम्—“ तस्माद्दक्षिणोऽर्ध
आत्मनो वीर्यावचरः ” इति । अस्य बाहुद्वयमपि सामर्थ्यातिशयोपेतमिति
विशेषः । तदेतदस्य यज्ञाभिजितमनेन यज्ञेन संपादितम् ॥

उभयोर्वेद्योर्मध्ये त्रयोदशाङ्गुलिपरिमितं व्यवधानं विधत्ते—

“ पृथमात्राद्वेदी असंभिन्ने भवतः (२) । तस्मात्पृथमात्रं व्यश्सौ । ”
[ब्रा० का० १ प्र० ६ अ० ४] इति ।

यस्माद्वेद्योरुक्तं व्यवधानं तस्माल्लोकेऽपि वामदक्षिणावंसौ पृथमात्रौ, यद्वा
पृथमात्रं त्रयोदशाङ्गुलिपरिमाणं यथा भवति तथा विभक्तौ दृश्येते ॥

विधत्ते—

“ उत्तरस्यां वेद्यामुत्तरवेदिमुपवपति । पशवो वा उत्तरवेदिः । पशून्वा-
वरुन्धे । अथो यज्ञपरुषोऽनन्तरित्यै । ” [ब्रा० का० १ प्र० ६ अ० ४]

यज्ञपरुषो यज्ञावयवस्यान्तरित्या अन्तरायाभावार्थम् । उत्तरवेदेरभावे
तद्वृषो यज्ञावयवोऽन्तरितः स्यात् ॥

वैश्वदेवपर्वण्युक्तानामाग्नेयमष्टाकपालमित्यादीनां पञ्चहविषां ब्राह्मणमनु-
ब्राह्मणं चात्राप्यतिदिशति—

“ एतद्ब्राह्मणान्येव पञ्च हवींश्चि । ” [ब्रा० का० १ प्र० ६
अ० ४] इति ।

आग्नेयादीनां पञ्चानां विधायकं पूर्वस्मिन्पर्वणि यद्ब्राह्मणमेतदेवास्मिन्पर्वणि
ब्राह्मणं विधायकं येषां पञ्चानां तान्येतद्ब्राह्मणानि । अत्रापि तथैवाऽऽदौ
पञ्च हवींष्यनुतिष्ठेदित्यर्थः ॥

मुख्यब्राह्मणे विहितस्यैन्द्राग्रस्यातिदिष्टपञ्चहविरानन्तर्यं विधत्ते—

“ अथैष ऐन्द्राग्रो भवति । ” [ब्रा० का० १ प्र० ६ अ० ४] इति ॥
तस्मिन्यागे श्रुतौ देवौ प्रशंसति—

“ प्राणापानौ वा एतौ देवानाम् । यदिन्द्राग्नी । यदैन्द्राग्रो भवति (३) ।
प्राणापानावेवावरुन्धे । ओजो बलं वा एतौ देवानाम् । यदिन्द्राग्नी । यदै-
न्द्राग्रो भवति । ओजो बलमेवावरुन्धे । ” [ब्रा० का० १ प्र० ६
अ० ४] इति ।

ओजो मानस उत्साहो बलं शारीरमिति विशेषः ॥

मुख्यब्राह्मणविहितमामिक्षायागमनूय तदेवताकावेव मेषीमेषौ यवमयौ विधत्ते—

“मारुत्यामिक्षा भवति । वारुण्यामिक्षा । मेषी च मेषश्च भवतः । मिथुना एव प्रजा वरुणपाशान्मुञ्चति ।” [ब्रा० का० १ प्र० ६ अ० ४] इति ।

मारुत्यामिक्षा भवति मेषी च, वारुण्यामिक्षा भवति मेषश्चेति तत्तत्साहित्याभिधानार्थौ चकारौ । स्त्रीपुरुषरूपयोर्मेषीमेषयोरनुष्ठानेन मिथुनात्मिकाः प्रजा रोगान्मुक्ता भवन्ति ॥

मेषीमेषयोर्गुणविशेषं विधत्ते—

“लोमशौ भवतो मेध्यत्वाय (४) ।” [ब्रा० का० १ प्र० ६ अ० ४] इति ।

एतच्च सूत्रकारेण स्पष्टीकृतम् “उर्णाभिर्मेघप्रतिकृती लोमशौ कुरुतः” इति । तयोर्मेषीमेषयोः पुरतः शमीपर्णस्थापनं विधत्ते—

“शमीपर्णान्युपवपति । घासमेवाऽऽभ्यामपियच्छति (१) ।” [ब्रा० का० १ प्र० ६ अ० ४] इति ।

घासमपीत्यन्वयः ॥

शमीपर्णानां शताधिकसंख्यां विधातुं प्रस्तौति—

“प्रजापतिमन्नाद्यं नोपानमत् । स एतेन शतेध्मेन हविषाऽन्नाद्यमवारुन्ध । यत्परःशतानि शमीपर्णानि भवन्ति । अन्नाद्यस्यावरुद्ध्यै ।” [ब्रा० का० १ प्र० ६ अ० ४] इति ।

अर्चुं योग्यं शाल्यादिजन्यं यदन्नं तत्प्रजापतिर्न प्राप्नोत् । स च प्रजापतिरेतेन शमीवृक्षजन्येन शतसंख्यायुक्तेन काष्ठसमूहेन दीपितेऽग्नौ हुतेन हविषा तदन्नाद्यं संपादितवान् । अतः परःशतानि शताधिकसंख्यानि पर्णान्युपवपेत् ॥

तत्र करीरोद्वापं विधातुं प्रस्तौति—

“सौम्यानि वै करीराणि । सौम्या खलु वा आहुतिर्दिवो वृष्टिं च्यावयति ।” [ब्रा० का० १ प्र० ६ अ० ४] इति ।

करीरनामकान्यङ्कुराणि सोमवल्लीसदृशत्वात्सौम्यानि । आहुतिरपि सोमसंवन्धिनी वृष्टिहेतुः ॥

विधत्ते—

“यत्करीराणि भवन्ति । सौम्ययैवाऽऽहुत्या दिवो वृष्टिमवरुन्धे ।” [ब्रा० का० १ प्र० ६ अ० ४] इति ।

(राजसूयविषयस्य चातुर्मास्यसंबन्धिवरुणप्रघासाख्याद्वितीयपर्वणोऽभिधानम्)

करीरशब्देन खर्जुरीफलान्युच्यन्त इति केचित् । तानि शमीपर्णवद्भक्ष्य-
त्वोपचारेण तयोः पुस्त उपवपेत् । तथा च सूत्रकारः—“ अथाऽऽभ्यां शमी-
पर्णकरीराण्युपवपति परःशतानि परःसहस्राणि च ” इति ॥

नवमं यागं प्रशंसति—

“ काय एककपालो भवति । प्रजानां कंत्वाय । (१) ” [ब्रा० का० १
प्र० ६ अ० ४] इति ।

सुखित्वायेत्यर्थः । कायः प्रजापतिदेवताकः ॥

दीपपात्रसदृशानि यवपिष्टनिर्मितानि पात्राणि विधत्ते—

“ प्रतिपूरुषं करम्भपात्राणि भवन्ति । जाता एव प्रजा वरुणपाशान्मुञ्चति ।
एकमतिरिक्तम् । जनिष्यमाणा एव प्रजा वरुणपाशान्मुञ्चति (५) । ” [ब्रा०
का० १ प्र० ६ अ० ४] इति ।

दधिसिक्ता यवसक्तवः करम्भः । यजमानस्य गृहे यावन्तः पुरुषा मनुष्या-
स्तत्संख्यया पात्राणि विधायैकं पात्रमधिकं कुर्यात् । अत एव सूत्रकार
आह—“ आर्मपेषाणां पत्नी करम्भपात्राणि करोति यावन्तो यजमानस्या-
मात्याः सस्त्रीकास्तावन्त्येकातिरिक्तानि ” इति ॥

तदेवमनुब्राह्मणगतेनानुवाकेन वरुणप्रघासादिविधयो देवताप्रशंसाश्रोक्ताः ।
अथानुवाकान्तरेण हविरासादनादिप्रयोगा उच्यन्ते । तत्र वेदिद्वये हविःसाद-
नव्यवस्थां विधत्ते—

“ उत्तरस्यां वेद्यामन्यानि हवींषि सादयति । दक्षिणायां मारु-
तीम् । अपधुरमेवैना युनक्ति । अथो ओज एवाऽऽसामवहरति । तस्माद्ब्र-
ह्मणश्च क्षत्राच्च विशोऽन्यतोऽपक्रमिणीः । ” [ब्रा० का० १ प्र० ६
अ० ५] इति ।

मारुत्या आमिक्षाया अन्यान्याग्नेयादीन्यष्टौ हवींषि । मरुतो देवानां मध्ये
विशः । अतो मारुत्याः पृथग्वेदिसादनादेना विशोऽपधुरमेव युनक्ति अपक्र-
मणमेव प्रापयति । धुरो गमनमपधुरं, धूःशब्देन बहुविधहविर्वहनयोग्या भूमि-
रुच्यते । सा चोत्तरगता वेदिस्तस्या अपगमनं यथा भवति तथा मरुद्रूपा
एना विशो वेद्यन्तरे योजितवान्भवति । किं चाऽऽसां विशामोजो बलमवहर-
त्येव न्यकरोत्येव । यस्माद्विशां न्यकारस्तस्माद्ब्राह्मणात्क्षत्रियाच्चेमा विशोऽ-
न्यतो ग्रामान्तरे वाटिकान्तरे वाऽपक्रामन्ति ॥

प्रचारपौर्वापर्यं पाठेनैव प्राप्तं प्रशंसति—

“ मारुत्या पूर्वया प्रचरति । अनृतमेवावयजते । वारुण्योत्तरया । अन्तत एव वरुणमवयजते । ” [ब्रा० का० १ प्र० ६ अ० ५] इति ।

मारुत्या आमिक्षायाः प्रथमप्रचारेणानृतमयथाशास्त्रार्थानुष्ठानेन दोषमवयजते विनाशयति । वारुण्यामिक्षाया उत्तरकालीनप्रचारेण वरुणं वरुणपाशरूपं जलोदररोगमन्तत एवावयजते सर्वथैव विनाशयति ॥

प्रचारात्प्राचीनेष्वङ्गेषु पूर्वोक्तपौर्वापर्यवैपरीत्यं विधत्ते—

“ यदेवाध्वर्युः करोति (१) । तत्प्रतिप्रस्थाता करोति । तस्माद्यच्छ्रेया-
न्करोति । तत्पापीयान्करोति । ” [ब्रा० का० १ प्र० ६ अ० ५] इति ।

अध्वर्युरुत्तरवेद्यवस्थिताया वारुण्यामिक्षाया अनुष्ठाता, प्रतिप्रस्थाता तु दाक्षिणवेद्यां मारुतीमनुतिष्ठति । तत्र यद्यदन्वाधानादिकमेकैकमङ्गमध्वर्युरनुतिष्ठति तत्तदङ्गं प्रतिप्रस्थाता तदनन्तरमेवानुतिष्ठेत् । अत एव च लोकेऽपि संदिग्धेषु लौकिकवैदिकव्यवहारेषु श्रेयान्प्रामाणिकत्वेन संप्रतिपन्नः पुरुषो यदेव करोति तदेव पापीयान्मूढोऽपि करोति ॥

अत्र बौधायनेन यदिदमुक्तम्—“ अथ प्रतिप्रस्थाता पत्नीं पृच्छति पत्नि कस्ते जार इति, असाविति तं वरुणो गृह्णातु ” इति, तदिदं विधत्ते—

“ पत्नीं वाचयति । मेध्यामेवेनां करोति । अथो तप एवैनामुपनयति । ” [ब्रा० का० १ प्र० ६ अ० ५] इति ।

पापं प्रख्यापयेत्पापीति स्मृतिकारैरुक्तत्वाद्विद्यमानं जारमुद्दिश्य पत्नीं वाचयेत् । तेन च प्रख्यापनेन पत्नीं यागयोग्यां करोति । किं च सभामध्ये मानहानिसहिष्णुत्वरूपं यत्तपस्तदप्येनां पत्नीं प्रतिप्रस्थाता प्रापयति ॥

तस्याश्च पत्न्या लज्जां मुक्त्वा जारनिर्देशं विधत्ते—

“ यज्जारः सन्तं न प्रभूयात् । प्रियं ज्ञातिः रुन्ध्यात् । असौ मे जार इति निर्दिशेत् । निर्दिश्यैवेनं वरुणपाशेन ग्राहयति (२) । ” [ब्रा० का० १ प्र० ६ अ० ५] इति ॥

मन्त्रकाण्डे प्रधानयागविधिभ्य ऊर्ध्वं प्रघास्यान्मो घू णो यद्गामेऽक्रन्कर्म-
त्येते चत्वारो मन्त्रा आम्राताः । तत्र प्रथममन्त्रस्य विनियोगमापस्तम्ब आह—

“ प्रघास्यान्हवामह इति प्रतिप्रस्थाता पत्नीमुदानयति ” इति ।

पाठस्तु—

प्रघास्यान्हवामहे मरुतो यज्ञवा-
हसः करम्भेण सजोषसः ।, इति ।

(राजसूयविषयस्य चातुर्मास्यसंबन्धिवरुणप्रधासाख्यद्वितीयपर्वणोऽभिधानम्)

वरुणपाशरूपं कर्म घ्नन्तीति वरुणप्रधासास्तानर्हन्तीति वरुणप्रधास्याः । यज्ञं वहन्तीति यज्ञवाहसः । दधिसर्पिर्मिश्रैः सक्तुभिर्निष्पादितं पात्रजातं करम्भशब्देनोच्यते । तेन करम्भेण दक्षिणवेदिस्थितेऽग्नौ दंपतिभ्यां हूयमानेन परस्परं समानप्रीतयः सजोषसः । तथाविधान्मरुतो इवामह आह्वयामः ॥

विधत्ते—

“ प्रधास्यान्हवामह इति पत्नीमुदानयति । अहत्तैवैनाम् । ” [ब्रा० का० १ प्र० ६ अ० ५] इति ।

एनां पत्नीमनेन मन्त्रपाठेनाहत्तैवाऽऽहूतवानेव भवति ॥

अवशिष्टस्य मन्त्रत्रयस्य विनियोगमाहाऽऽपस्तम्बः—“ अथान्तरा वेदी गत्वा यजमानः पत्नी चोत्तरेणोत्तरां वेदिमैषीके शूर्पे करम्भपात्राण्योप्यशीर्षन्नधि निधाय पुरस्तात्प्रत्यक्षौ तिष्ठन्तौ दक्षिणेऽग्नौ शूर्पेण जुहुतो मो घू ण इन्द्रेति यजमानः पुरोनुवाक्यामन्वाह यद्ग्राम इत्युभौ याज्यामक्रन्कर्म कर्मकृत इति विपर्यन्तौ जपतः ” इति ।

तत्र प्रथममन्त्रपाठस्तु—

मो घू ण इन्द्र पृत्सु देवास्तु स्म ते
शुष्मिन्नवया । मही ह्यस्य मीढुषो यव्या ।
हविष्मतो मरुतो वन्दते गीः ।, इति ।

हे इन्द्र देव नोऽस्मान्पृत्सु सङ्ग्रामेषु मो मैव प्रवर्तयेति शेषः । तदेतदप्रवर्तनं सु समीचीनं वैरिणामेवासंभवात् । हे शुष्मिन्वल्बंस्ते तव प्रसादादवयाऽवयजनमनिष्टनाशनमस्तु स्म सर्वदा भवतु । यस्मात्कारणान्मीढुषो वृष्टिसेचनसमर्थस्य तव प्रसादादस्माकं मही भूमिर्यव्या यवादिकृत्स्नधान्ययोग्या तस्मादनिष्टनाशनमित्यन्वयः । गीरस्मदीया स्तुतिरूपा वाग्धविष्मतः करम्भपात्ररूपहविर्युक्तान्मरुतो वन्दते नमस्करोति स्तौतीत्यर्थः ॥

द्वितीयमन्त्रपाठस्तु—

यद्ग्रामे यदरण्ये यत्सभायां यदिन्द्रिये ।
यच्छूद्रे यदर्य एनश्चक्रमा वयम् । यदेकस्याधि
धर्मणि तस्यावयजनमसि स्वाहा ।, इति ।

अत्र सप्त यच्छब्दाः सप्तधावाक्यभेदार्थाः । स चाऽऽदरार्थः । अर्ये स्वामिनि वैश्ये वा । एकस्य दंपत्योर्मध्ये कस्यचिद्धर्मणि शास्त्रीये धर्मे वयं

यजमानो दारा दासाश्च ग्रामविषये यत्पापमधिकं चकृम तस्य सर्वस्यावयजनं विनाशकं हे करम्भपात्रजात त्वमस्यतः स्वाहा त्वां ददामीत्यर्थः ॥

एतयोरुभयोर्याज्यापुरोनुवाक्ययोर्हौत्रत्वमपवदितुं विधत्ते—

“यत्पत्नी पुरोनुवाक्यामनुब्रूयात् । निर्वीर्यो यजमानः स्यात् । यजमानोऽन्वाह । आत्मन्नेव वीर्यं धत्ते । उभौ याज्याः सवीर्यत्वाय । ” [ब्रा० का० १ प्र० ६ अ० ५] इति ।

याज्यादृष्टान्तेन पुरोनुवाक्यायामपि प्राप्तां पत्नीमर्थवादेन वारयति ॥

पापरूपेण प्रविश्य वरुणो यज्ञघातीति वरुणो याज्यायामेनःशब्देन विवक्षित इति दर्शयति—

“यद्गामे यदरण्य इत्याह । यथोदितमेव वरुणमवयजते । ” [ब्रा० का० १ प्र० ६ अ० ५] इति ॥

दक्षिणवेदिगतेऽग्नौ होमं विधातुं प्रस्तौति—

“यजमानदेवत्यो वा आहवनीयः (३) । भ्रातृव्यदेवत्यो दक्षिणः । यदाहवनीये जुहुयात् । यजमानं वरुणपाशेन ग्राहयेत् । ” [ब्रा० का० १ प्र० ६ अ० ५] इति ।

“उत्तरदिक्स्थायां वेश्यामुत्तरवेद्युपवापेन निष्पन्न आहवनीयः । इतरवेदिगतोऽग्निर्दक्षिणः ॥

विधत्ते—

“दक्षिणेऽग्नौ जुहोति । भ्रातृव्यमेव वरुणपाशेन ग्राहयति । ” [ब्रा० का० १ प्र० ६ अ० ५] इति ॥

जुहूमपवदितुं विधत्ते—

“शूर्पेण जुहोति । अन्नमेव वरुणमवयजते । ” [ब्रा० का० १ प्र० ६ अ० ५] इति ।

अन्नसाधने शूर्पे भवमन्नं भोज्यद्रव्यविनाशिनमित्यर्थः ॥

होमे गुणद्वयं क्रमेण विधत्ते—

“शीर्षिन्नधिनिधाय जुहोति । शीर्षित एव वरुणमवयजते । प्रत्यङ्गिष्ठजुहोति (४) । प्रत्यङ्ङेव वरुणपाशाभिर्मुच्यते । ” [ब्रा० का० १ प्र० ६ अ० ५] इति ।

१ क. भोक्तव्यद्रव्यानिष्टं विनाशयतीत्य° । घ. ड. च. भोक्तव्यद्रव्यानिष्टवि° । २ ख. घ. ड. च. होमगु° ।

(राजसूयविषयस्य चातुर्मास्यसंवन्धिवरुणप्रधासाख्यद्वितीयपर्वणोऽभिधानम्)

करम्भपात्रपूर्णं शूर्पं शिरसि सकृन्निधाय पश्चाज्जुहुयात्तेन शिरोरोगादिकं शाम्यति । पश्चिमाभिमुखेन होमेन प्रत्यङ्ङेव वरुणस्य प्रतिकूलत्वेन प्रबल एव सन्वरुणपाशान्निष्कृष्टो मुच्यते ॥

तृतीयमन्त्रपाठस्तु—

अक्रन्कर्म कर्मकृतः सह वाचा मयोभुवा । देवे-

भ्यः कर्म कृत्वाऽस्तं प्रेत सुदानवः ॥, इति ॥

कर्मकृतोऽध्वर्युप्रमुखा यजमानपत्न्यन्ताः सर्वे, मयोभुवा मयः शिवं सुखम् । “यद्वै शिवम् । तन्मयः” इति श्रुतेः । तत्सुखं भावयित्र्या मन्त्रोच्चारणरूपया वाचा सह करम्भपात्रहोमान्तं कर्माक्रन्कृतवन्तः । हे सुदानवः सुप्तु हविषः प्रदातारोऽध्वर्युप्रभृतयो देवार्थमिदं कर्म कृत्वाऽस्तं प्रेत स्वगृहं गच्छत ॥

अस्मिन्मन्त्रे उत्तरार्धतात्पर्यं दर्शयति—

“अक्रन्कर्म कर्मकृत इत्याह । देवानृणं निरवदाय । अनृणा गृहानुपप्रेतेति वावैतदाह ।” [ब्रा० का० १ प्र० ६ अ० ५] इति ।

देवान्प्रति प्रत्यर्पणीयं यद्वह्णं तन्निरवदाय निःशेषेण प्रत्यर्प्य ॥

अथावभृथद्रव्यं विधातुं प्रस्तौति—

“वरुणगृहीतं वा एतद्यज्ञस्य । यद्यजुषा गृहीतस्यातिरिच्यते । तुषाश्च निष्कासश्च ।” [ब्रा० का० १ प्र० ६ अ० ५] इति ।

वारुणयागे मेपार्थेषु यवेषु ये तुषा यश्च निष्कासः पात्रलघ्न आमिक्षांशले-पस्तदुभयं पूर्वं मन्त्रेण गृहीतस्य द्रव्यस्यातिरिक्तोऽशः । अतो यज्ञसंबद्धमेतद्वरुणगृहीतमेव ॥

विधत्ते—

“तुषैश्च निष्कासेन चावभृथमवैति । वरुणगृहीतेनैव वरुणमवयजते ।” [ब्रा० का० १ प्र० ६ अ० ५] इति ।

अत्रावभृथशब्देन सौमिकावभृथधर्मोपेतं कर्मोच्यते ॥

तदेतन्प्रत्यभिज्ञापयितुं तत्रत्यविधीन्सार्थवादानुवदति—

“अपोऽवभृथमवैति (५) । अप्सु वै वरुणः । साक्षादेव वरुणमवयजते । प्रतियुतो वरुणस्य पाश इत्याह । वरुणपाशादेव निर्मुच्यते । अप्रतीक्षमायन्ति । वरुणस्यान्तर्हित्यै । एधोऽस्येधिषीमहीत्याह । समिधैवाग्निं नमस्यन्त उपायन्ति । तेजोऽसि तेजो मायि धेहीत्याह । तेज एवाऽऽत्मन्धत्ते ।” [ब्रा० का० १ प्र० ६ अ० ५] इति ।

(राजसूयविषयस्य चातुर्मास्यसंबन्धिवरुणप्रघासाख्यद्वितीयपर्वणोऽभिधानम्)

अपः प्रत्यवभृथमनुतिष्ठेदप्सु कुर्यादित्यर्थः । अपामधिपतित्वादप्सु वरुण-
स्तिष्ठति । अतोऽत्र होमेन वरुणं साक्षादेव व्यवधानमन्तरेणैव विनाशयति ।
कर्मानुष्ठानादूर्ध्वमुदकसमीपं प्रतियुत इत्यनेन मन्त्रेण परित्यजेत् । उदकेषु
स्थितो यो वरुणस्य पाशः स एष प्रतियुतः परित्यक्तः । परित्यज्य पृष्ठदेश-
मपश्यन्त एव प्रत्यागच्छेयुः । आगत्य “ एधोऽसि, तेजोऽसि ” इति द्वाभ्या-
माहवनीये समिधावादध्यात् । हेऽग्न एधोऽसि अनया समिधाऽभिवृद्धोऽसि ।
अतस्त्वत्प्रसादाद्वयमप्येधिषीमहि समृद्धा भवेम । समिज्जन्यज्वालाया तेजोऽसि
अतो मयि तेजः स्थापय ॥

अत्र विनियोगसंग्रहः—

“ पत्न्याह्वानं प्रघास्येति प्रतिप्रस्थातृकर्म तत् ।

स्वामी मो ष्वित्यनुब्रूयाद्यद्ग्राम इति दंपती ॥

अक्रन्तिरपि तावेव मन्त्राश्चत्वार ईरिताः ॥ १ ॥ ” इति ॥

अथ मीमांसा ।

सप्तमाध्यायस्य प्रथमपादे चिन्तितम्—

“ वैश्वदेवब्राह्मणस्यातिदेशो वादमात्रकः (गः) ।

सवादाङ्गविधिस्थो वा हविर्विध्यन्वयाद्भवेत् ॥

अर्थवादैकनिष्ठोऽसौ मैवमङ्गविधेरपि ।

समानः सोऽन्वयोऽङ्गानां विधिरप्यतिदिश्यताम् ॥ ”

चातुर्मास्येषु वैश्वदेववरुणप्रघाससाकमेधशुनासीरीयनामकानि चत्वारि
पर्वाणि । तत्र वैश्वदेवेऽष्टौ हवींषि विहितानि—“ आग्नेयमष्टाकपालं निर्व-
पति सौम्यं चरुं सावित्रं द्वादशकपालं सारस्वतं चरुं पौष्णं चरुं मारुतं
सप्तकपालं वैश्वदेवीमामिक्षां द्यावापृथिव्यमेककपालम् ” इति । तेषां हविषां
ब्राह्मणेऽर्थवाद आम्नातः—“ वार्त्रघ्नानि वा एतानि हवींषि ” इति । अङ्ग-
विधयोऽपि तत्राऽऽम्नाताः—“ त्रेधा संनद्धं वर्हिर्भवति, त्रेधा संनद्ध इध्मः,
नव प्रयाजा इज्यन्ते, नवानूयाजाः ” इति । एवं स्थिते वरुणप्रघासेषु पूर्वो-
क्तान्याग्नेयादीनि पञ्च हवींषि विधाय तदीयं पूर्वोदाहृतं ब्राह्मणमेतेषु पञ्च-
स्वतिदिशति—“ एतद्ब्राह्मणान्येव पञ्च हवींषि, यद्ब्राह्मणानीतराणि ” इति ।
तत्रार्थवादमात्रस्यातिदेशो न्याय्यः, तस्य हविर्विधिभिः सह स्तुत्या(त्य)-
स्तावकरूपेणान्वयसंभवादङ्गविधिना च तदसंभवादिति चेन्मैवम् । उपकार्यो-
पकारकभावेन हविषामङ्गानां चान्वयात् । तस्मादर्थवादसहितानामङ्गविधी-
नामतिदेशः ॥

(राजसूयविषयस्य चातुर्मीस्यसंबन्धिवरुणप्रघासाख्यद्वितीयपर्वणोऽभिधानम्)

तत्रैवान्यच्चिन्तितम्—

“ श्रुतमेककपालस्य ब्राह्मणस्यातिदेशनम् ।

तत्पूर्ववत्तथैन्द्राग्र एतद्ब्राह्मण इत्यपि ॥ ”

एककपालब्राह्मणं वैश्वदेववरुणप्रघासेषु पठितम् । ऐन्द्राग्रब्राह्मणं वरुण-
प्रघासेष्वाभ्यातम् । एवं स्थिते साकमेधेषु विहितयोरेककपालैन्द्राग्रयोर्ब्राह्मणा-
तिदेश आभ्यायते—“ एतद्ब्राह्मण ऐन्द्राग्र एतद्ब्राह्मण एककपालो यद्ब्रा-
ह्मण इतरश्चेतरश्च ” इति । तत्रोभयत्र पूर्वन्यायेनार्थवादविधिसंहिताङ्गकाण्डस्य
सर्वत्रा(स्या)तिदेशः । पूर्वन्यायस्य विषयव्याप्तये वक्ष्यमाणोदाहरणस्मारणाय
वा(बीज)कथनम् ।

एकादशाध्यायस्य द्वितीयपादे चिन्तितम्—

“ मारुत्याः सार्धमष्टाभिरङ्गैस्तत्रं भिदाऽथ वा ।

प्रयोगैकत्वतस्तत्रं भेदो देशस्य भेदतः ॥ ”

वरुणप्रघासेष्वाग्नेयादीनि नव हवींषि विहितानि । तेषु मारुतीमामिक्षां
प्रतिप्रस्थाता दक्षिणे विहारेऽनुतिष्ठति । इतराणि त्वष्टावध्वर्युरुत्तरे विहारेऽनु-
तिष्ठति । तेषामष्टानां प्रयोगैक्यात्तत्रेणाङ्गान्युभयवादिसंमतानि । तथा तान्येव
मारुत्या अपीत्यत्रापि तत्रं प्राप्तम् । कुतः । वरुणप्रघासान्तःपातित्वेन प्रयोगै-
क्यात् । नन्वत्र विहारभेद आभ्यातः “ पृथगग्नीं प्रणयतः, पृथग्वेदीं कुरुतः ”
इति । सोऽयं पृथगनुष्ठानाभावे व्यर्थः स्यान्मैवम् । हविरासादनमात्रे तज्जे-
दोपयोगात् । “ अष्टावध्वर्युरुत्तरे विहारे हवींष्यासादयति मारुतीमेव
प्रतिप्रस्थाता दक्षिणस्मिन् ” इति तद्विधानात् । तस्मात्तत्रमिति प्राप्ते ब्रूमः—
देशभेदात्प्रयोगभेदे सत्यङ्गानुष्ठानमपि भिद्यते । न च तस्य हविरासादनमा-
त्रार्थता युक्ता । तदासादनस्य दृष्टहोमार्थत्वे सति तत्परित्यागेनादृष्टार्थत्वक-
ल्पनाप्रसङ्गात् । न च प्रयोगभेदेनैवाऽऽसादनभेदस्यापि सिद्धौ वचनमनर्थकं
स्यादिति वाच्यम् । अव्यवस्थानात्प्रतिप्रयोगप्राप्तौ तद्व्यवस्थार्थत्वात् । तस्मा-
ज्जेदेनाङ्गानुष्ठानम् ।

तत्रैवान्यच्चिन्तितम्—

“ कर्तृभेदो न वा तत्र भेदः स्यादङ्गभेदवत् ।

पञ्चविग्वचनान्मैवं द्वयोरुक्त्या व्यवस्थितिः ॥ ”

तत्र पूर्वोक्तविषये प्रयोगभेदादाधाराद्यङ्गभेद इव होतृव्रह्मादीनां कर्तृणा-
मपि भेद इति चेन्मैवम् । वाचनिकपञ्चसंख्याविरोधात् । अध्वर्युप्रतिप्रस्थातृ-

(राजसूयविषयस्य चातुर्मास्यसंबन्धिवरुणप्रघासाख्यद्वितीयपर्वणोऽभिधानम्)

होतृब्रह्माग्नीध्राः पञ्चर्त्विजश्चातुर्मास्येषु विहिताः—“ चातुर्मास्यानां यज्ञक्र-
तूनां पञ्चर्त्विजः ” इति । यद्याग्नेयाद्यष्टके मारुत्यां च होत्रादिभेदः स्यात्तदा
पञ्चसंख्या बाध्येत । ननु पञ्चसंख्यासिद्ध्यर्थमाग्नेयाद्यष्टके प्रतिप्रस्थाता प्राप्नु-
यात्, मारुत्यां चाध्वर्युः प्राप्त इति चेत् । सत्यम् । प्राप्तावेव तावुभाबुभयत्र ।
व्यवस्था तु वचनाद्भविष्यति । तत्र वचनं पूर्वत्रोदाहृतम् । तस्मान्नास्ति
कर्तृभेदः ।

तत्रैवान्यच्चिन्तितम्—

“ तत्रैव पत्नीसंयाजादौ तन्नं भिन्नताऽथ वा ।

तन्नमग्न्यैक्यतो मैवं कर्तृभेदानिवारणात् ॥ ”

तत्रैवाऽऽग्नेयाद्यष्टके मारुत्यां च गार्हपत्ये होतव्येषु पत्नीसंयाजादिषु तन्नं
युक्तम् । कुतः । गार्हपत्यैकत्वात् । नह्याहवनीयवदक्षिणे विहारे गार्हपत्यः
पृथगस्ति । तस्मात्तन्नमिति प्राप्ते ब्रूमः—न तावत्पूर्वोक्तः कर्तृभेदो निवार-
यितुं शक्यते । तथा सत्यध्वर्युणा हुताः पत्नीसंयाजाः प्रतिप्रस्थातृकर्तृकार्या
मारुत्यां कथमुपकुर्युः । तस्मादध्वर्युः प्रतिप्रस्थाता च गार्हपत्ये पृथक्पत्नीसं-
याजाञ्जुह्याताम् ।

द्वादशाध्यायस्य प्रथमपादे चिन्तितम्—

“ विहारभेदे निर्वापमन्त्रादेस्तन्नता न वा ।

तन्नं द्वयोः स्मृतेः सिद्धेरुक्तमोक्त्या पृथग्भवेत् ॥ ”

वरुणप्रघासेष्वध्वर्युप्रतिप्रस्थात्रोर्विहारभेदेऽपि मन्त्रेष्वेकेनैव पठ्यमानेषु तयो-
रर्थस्मृतिसिद्धौ तन्नमिति चेन्न । निर्वपामीत्युत्तमपुरुषार्थस्य पाठमन्तरेण
स्मृत्यभावात् । तस्मादुभयोः पृथक्पाठः ।

सप्तमाध्यायस्य तृतीयपादे चिन्तितम्—

“ निष्कासेन तुषैश्चावभृथं यन्तीत्यनूद्यते ।

नीरोत्सेकः कर्मणो वा विधिः सौमिकैर्धर्मणः ॥

यो दर्शपूर्णमासाभ्यां वारुण्यां चोदनोद्गतः ।

व्युत्सेकोऽनूद्यतामेष मैवं कर्मणि सौमिके ॥

मुख्योऽवभृथशब्दोऽतस्तत्सादृश्यविवक्षया ।

धर्मानतिदिशन्कर्म विधत्ते धर्मसंयुतम् ॥ ”

वरुणप्रघासेषु श्रूयते—“ वारुण्या निष्कासेन तुषैश्चावभृथमवयन्ति” इति ।

(राजसूयविषयस्य चातुर्मास्यसंबन्धिवरुणप्रघासाख्यद्वितीयपर्वणोऽभिधानम्)

निष्कास आभिक्षाया लेपः । प्राच्यां दिशि देवा ऋत्विजो मार्जयन्तामित्यादिभिर्मन्त्रैर्दर्शपूर्णमासयोर्दिक्षु सर्वास्वापो विविधमुत्सिच्यन्ते । सोऽयं व्युत्सेको वारुण्याभिक्षायामेव चोदकप्राप्तोऽनूद्यते । अस्ति हि व्युत्सेकस्याप्यवभृथत्वम् । “ एष वै दर्शपूर्णमासयोरवभृथः ” इति श्रुतत्वादिति प्राप्ते ब्रूमः—सौमिके कर्मण्यवभृथशब्दो मुख्यः । तस्य शब्दस्योद्भिदादिवद्विधेयक्रियासामानाधिकरण्येन नामधेयत्वात्तत्रैव वैदिकप्रयोगवाहुल्याच्च । व्युत्सेके त्वप्संवन्धादुपचर्यते । नहि सौमिककर्मणीवापां व्युत्सेकेऽवभृथभावनानामंशत्रयवर्ती पश्यामः । येन तत्र मुख्यत्वमाशङ्क्येत । तस्मात्सौमिककर्मवाचिनमवभृथशब्दं वरुणप्रघासप्रकरणे प्रयुज्जान आम्नायो मासाग्निहोत्रन्यायेन सौमिकधर्मानतिदिशन्कर्मान्तरं तद्धर्मसंयुक्तं विधत्ते । न च विपर्ययेणात्रैव मुख्योऽवभृथोऽस्त्विति शङ्कनीयम् । अपेक्षितस्य कर्मकलापस्यात्राभावात् । तस्मात्सौमिकधर्मोपेतकर्मन्तरविधिः ।

तत्रैवान्यच्चिन्तितम्—

“ तत्र द्रव्यं पुरोडाशस्तुषनिष्कासकावुत ।
प्राप्तोऽवभृथशब्देन पुरोडाशोऽतिदेशतः ॥
तुषनिष्कासयोरत्र साक्षात्कृतोपदेशतः ।
अतिदेशप्रापितस्य पुरोडाशस्य बाधनम् ॥ ”

तत्र पूर्वोक्ते कर्मन्तरे धर्मातिदेशकेनावभृथशब्देन पुरोडाशोऽतिदिश्यते । अतिदेशश्चोपदेशाद्बुर्वलः । तस्मात्तुषनिष्कासाभ्यां पुरोडाशो बाध्यते ।

एकादशाध्यायस्य द्वितीयपादे चिन्तितम्—

“ निष्कासावभृथे विप्रकर्षोऽथ प्रतिपादनम् ।
उतार्थकर्म पशुवदाद्योऽवभृथशब्दतः ॥
कर्मन्तरं तदाऽपि स्यात्प्रतिपत्तिः प्रयाजवत् ।
प्राधान्यायार्थकर्म स्यात्तच्चावभृथधर्मकम् ॥ ”

चातुर्मास्यगतेषु [वरुणप्रघासेषु] वारुणीमामिक्षां प्रकृत्येदमाम्नायते—
“ वारुण्या निष्कासेन तुषैश्चावभृथमवयन्ति ” इति । अत्रायं प्रयोगप्रकारः—
वरुणप्रघासेषु नव हवींषि । तेष्वाष्टमं हविर्वारुण्यामिक्षा । नवमं हविः काय एककपालः । वारुण्या(णा)मिक्षायां यवपिष्टनिर्मितं मेषमवर्द्धधाति । तत आमि-
सासंयुक्तं सर्वमवदाय हुत्वा तत एककपालेन प्रचर्य भाण्डलिप्तेन वारुण्या(णा)-

मिक्षाया निष्कासेन तुषैश्चावभृथमनुतिष्ठन्तीति । तत्र संशयः । किं वारुण्या(णा)-
मिक्षाया एकमंशं यवमयमेपसहितं पूर्वं प्रदाय पश्चादेककपालप्रचारादूर्ध्वं
निष्कासरूपेणांशान्तरेण तुषैश्च प्रचरितव्यमित्येवं प्रचारस्य विप्रकर्षः, उत
कर्मान्तरम् । तत्रापि किं प्रतिपत्तिकर्माऽऽहोस्विदर्थकमेति । तत्र विप्रकर्ष इति
तावत्प्राप्तम् । कुतः । पशौ तथा दृष्टत्वात् । प्रातःसवने वपया प्रचर्य तृतीयसवने
हृदयाद्यङ्गैः प्रचार इति सवनीयपशौ यथा प्रचारविप्रकर्षस्तद्वत्प्रापीत्याद्यः
पक्षः । तथा सत्यवभृथशब्दवैयर्थ्यप्रसङ्गात्कर्मान्तरमिति पक्षान्तरम् । तदाऽ-
प्यामिक्षाहविःशेषस्य निष्कासस्यान्यस्मिन्कर्मणि हविष्ठायोगात्प्रयाजशेष-
न्यायेनेदं प्रतिपत्तिः स्यात् । यथा प्रयाजशेषेण हवींष्यभिधारयतीत्यत्र
तच्छेषं संस्कर्तुमभिधारणमेवमत्रापि निष्कासः संस्क्रियत इति प्राप्ते द्रूमः—
तस्मिन्पक्षे निष्कासस्यैव संस्कार्यद्रव्यत्वेन प्राधान्यान्निष्कासमिति विभक्ति-
व्यत्ययः स्यात् । अतोऽवभृथस्य प्राधान्यादर्थकर्मत्वमेव द्रष्टव्यम् । यदि
चातुर्मास्येषु नावभृथस्तदा तद्धर्मातिदेशाय तन्नामनिर्देशोऽस्तु । तस्य तदीय-
द्रव्यशेषस्यापि कर्मान्तरे विनियोगो वाचनिकः । तस्मादर्थकर्म ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-
तैत्तिरीयसंहिताभाष्ये प्रथमकाण्डेऽष्टमप्रपाठके

तृतीयोऽनुवाकः ॥ ३ ॥

(अथ प्रथमाष्टकेऽष्टमप्रपाठके चतुर्थोऽनुवाकः ।)

अग्रयेऽनीकवते पुरोडाशं मष्टाकं पालं निर्वि-
पति साकः सूर्येणोद्यता मरुद्भ्यः सांतपनेभ्यो
मध्यंदिने चरुं मरुद्भ्यो गृहमेधिभ्यः सर्वासां
दुग्धे सायं चरुं पूर्णां दर्वि परां पत सुपूर्णां
पुनरा पत । वस्त्रेव वि क्रीणावहा इषमूर्जः
शतक्रतो । देहि मे ददामि ते नि मे धेहि नि
तै दधे । निहारमिन्नि मे हरा निहारम् (१)

(राजसूयविषयस्य चातुर्मास्यसंबन्धिसाकमेधाख्यद्वतीयपर्वणोऽभिधानम्)

नि ह॒रामि ते । म॒रु॒भ्यः क्री॒डि॒भ्यः पु॒रो॒डा॒शं
स॒प्त॒क॒पा॒लं निर्व॑पति सा॒कं सूर्ये॑णो॒द्यताऽऽग्ने॑-
य॒म॒ष्टा॒क॒पा॒लं निर्व॑पति सौ॒म्यं च॒रुं सा॒वि॒त्रं
द्वा॒द॒श॒क॒पा॒लं सार॑स्वतं च॒रुं पौ॒ष्णं च॒रुमै॑-
न्द्रा॒ग्नमे॒का॒द॒श॒क॒पा॒लमै॒न्द्रं च॒रुं वै॒श्व॒क॒र्म॒णमे॒क॒क॒-
पा॒लम् (२) ॥

(ह॒रा नि॒हारं त्रि॑ श॒ब्दं ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
ष्टमप्रपाठके चतुर्थोऽनुवाकः ॥ ४ ॥

(अथ प्रथमाष्टकेऽष्टमप्रपाठके चतुर्थोऽनुवाकः ।)

अ॒ग्नये॑ । अ॒नी॒क॒व॒त इत्य॑नी॒क—व॒ते । पु॒रो॒डा॒-
शं॒म् । अ॒ष्टा॒क॒पा॒लमि॒त्य॒ष्टा—क॒पा॒लम् । नि॒रि॒तिं ।
व॒प॒ति । सा॒कम् । सूर्ये॑ण । उ॒द्य॒ते॒त्यु॒त्—य॒ता । म॒रु॒भ्य
इति॑ म॒रु॒त्—भ्यः । सा॒त॒त॒प॒नेभ्य॑ इति॑ सां—त॒प॒ने॒-
भ्यः । म॒ध्यंदि॑ने । च॒रुम् । म॒रु॒भ्य इति॑ म॒रु॒त्—भ्यः ।
गृ॒हमे॒धिभ्य॑ इति॑ गृ॒हमे॒धि—भ्यः । स॒र्वा॒साम् ।
दु॒ग्धे । सा॒यम् । च॒रुम् । पू॒र्णा । दु॒र्वि॒ । प॒रेति॑ ।
प॒त । सु॒पू॒र्णेति॑ सु—पू॒र्णा । पु॒नः । ए॒ति॒ । प॒त ।
व॒स्त्रा । इ॒व । वी॒ति॒ । क्री॒णा॒व॒है । इ॒षम् । उ॒र्जे॒म् ।
श॒त॒क्र॒तो इति॑ श॒त—क्र॒तो । दे॒हि । मे॒ । द॒दामि॑ ।

ते । नीति । मे । धेहि । नीति । ते । दधे । निहा-
रमिति नि—हारम् । इव । नीति । मे । हर । निहा-
रमिति नि—हारम् (१) । नीति । हरामि । ते ।
मरुद्भ्य इति मरुद्—भ्यः । क्रीडिभ्य इति क्रीडि—भ्यः ।
पुरोडाशम् । सप्तकपालमिति सप्त—कपालम् ।
निरिति । वपति । साकम् । सूर्येण । उद्यतेत्युव—
यता । आग्नेयम् । अष्टकपालमित्यष्टा—कपालम् ।
निरिति । वपति । सौम्यम् । चरुम् । सावित्रम् । द्वादश-
कपालमिति द्वादश—कपालम् । सारस्वतम् । चरुम् ।
पौष्णम् । चरुम् । ऐन्द्राग्नमित्यैन्द्र—अग्नम् । एका-
दशकपालमित्येकादश—कपालम् । ऐन्द्रम् । चरुम् ।
वैश्वकर्मणमिति वैश्व—कर्मणम् । एककपालमित्येक—
कपालम् (२) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-

ष्टमप्रपाठके चतुर्थोऽनुवाकः ॥ ४ ॥

(अथ प्रथमकाण्डेऽष्टमप्रपाठके चतुर्थोऽनुवाकः ।)

तृतीये वरुणप्रधासाख्यं द्वितीयं चातुर्मास्यपर्वोक्तम् । चतुर्थपञ्चमषष्ठेषु
साकमेधाख्यं तृतीयं पर्वोच्यते । तच्च पर्वं दिनद्वयेऽनुष्ठेयम् । तदाहाऽऽपस्तम्बः—
ततश्चतुर्थं मासेषु पूर्वस्मिन्पर्वण्युपक्रम्य ब्रह्म साकमेधैर्यजत इति ।

(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)

तत्र प्रथमदिने कर्तव्यानि त्रीणि हवींषि विधत्ते—

अग्नयेऽनीकवते पुरोडाशमष्टाकपालं निर्व-
पति साकः सूर्येणोद्यता मरुद्भ्यः सांतप-
नेभ्यो मध्यंदिने चरुं मरुद्भ्यो गृहमेधिभ्यः
सर्वासां दुग्धे सायं चरुम् , इति ।

अनीकवते सैन्यवते । उद्यता सूर्येण साकमित्पुदयकालविधिः । सम्यक्त-
पनं संतपनं तत्संबन्धिनः सांतपना अनिष्टविनाशिन इत्यर्थः । मेधो यज्ञः,
गृहं च मेधश्च तदुभयवन्तो गृहमेधिन उभयपालका इत्यर्थः । सर्वासां यज-
मानस्य यावत्यो गावः सन्ति तावतीनाम् ॥

विहितास्विष्टिषु प्रथमेष्टिदेवतागुणं प्रशंसति—

“ देवासुराः संयत्ता आसन् । सोऽग्निरब्रवीत् । ममेयमनीकवती तनूः ।
तां प्रीणीत । अथासुरानभिभविष्यथेति । ते देवा अग्नयेऽनीकवते पुरोडाश-
मष्टाकपालं निरवपन् । सोऽग्निरनीकवान्त्वेन भागधेयेन प्रीतः । चतुर्धाऽनी-
कान्यजनयत । ततो देवा अभवन् । पराऽसुराः (१) । यदग्नयेऽनीकवते पुरो-
डाशमष्टाकपालं निर्वपति । अग्निमेवानीकवन्तः स्वेन भागधेयेन प्रीणाति ।
सोऽग्निरनीकवान्त्वेन भागधेयेन प्रीतः । चतुर्धाऽनीकानि जनयते । ” [ब्रा०
का० १ प्र० ६ अ० ६] इति ।

चतसृष्वपि दिक्ष्वसुरानवरोद्धुं चतुर्विधानि सैन्यानि ॥

सूर्योदयकालं प्रशंसति—

“ असौ वा आदित्योऽग्निरनीकवान् । तस्य रश्मयोऽनीकानि । साकः
सूर्येणोद्यता निर्वपति । साक्षादेवास्मा अनीकानि जनयति । ” [ब्रा० का० १
प्र० ६ अ० ६] इति ।

उष्णत्वादादित्यस्याशित्वम् । उत्साहोपेतयोद्धृवत्सर्वतस्त्वरया प्रसराद्र-
श्मिनीमनीकत्वम् ॥

द्वितीयाया इष्टेर्देवताया गुणं प्रशंसति—

“ तेऽसुराः पराजिता यन्तः । द्यावापृथिवी उपाश्रयन् (२) । ते देवा मरुद्भ्यः
सांतपनेभ्यश्चरुं निरवपन् । तान्द्यावापृथिवीभ्यामेवोभयतः समतपन् । यन्म-
रुद्भ्यः सांतपनेभ्यश्चरुं निर्वपति । द्यावापृथिवीभ्यामेव तदुभयतो यजमानो
भ्रातृव्यान्तसंतपति । ” [ब्रा० का० १ प्र० ६ अ० ६] इति ।

तानसुरान्धावापृथिवीभ्यामेव कृत्स्नयोरपि द्यावापृथिव्योरुभयतोऽसुरा-
णामधस्ताच्चोपरिष्ठाच्च समतपन्प्रहाराद्युपद्रवेण संतापितवन्तः ॥

कालं प्रशंसति—

“मध्यंदिने निर्वपति । तर्हि हि तेक्षिणष्ठं तपति ।” [ब्रा० का० १ प्र० ६
अ० ६] इति ।

तर्हि मध्याह्नकाले तेक्षिणष्ठमतिशयेन तीक्ष्णं यथा भवति तथा सूर्यस्तपति,
हि प्रसिद्धमेतत् ॥

चरुं प्रशंसति—

“चरुर्भवति । सर्वत एवैनान्तसंतपति ।” [ब्रा० का० १ प्र० ६ अ० ६] इति ।

चरुपाकभाण्डस्य सर्वतस्तप्यमानत्वाच्छत्रूणामपि सर्वतः संतापः ॥

तृतीयेष्टेदेवताविशेषणं प्रशंसति—

“ते देवाः श्वो विजयिनः सन्तः । सर्वासां दुग्धे गृहमेधीयं चरुं निरवपन्
(३) । आशिता एवाद्योपवसाम । कस्य वा हेदम् । कस्य वा श्वो भवितेति ।
स शृतोऽभवत् । तस्याहुतस्य नाऽऽश्रन् । नहि देवा अहुतस्याश्रन्ति । तेऽब्रु-
वन् । कस्मा इमं होष्याम इति । मरुद्भ्यो गृहमेधिभ्य इत्यब्रुवन् । तं मरुद्भ्यो
गृहमेधिभ्योऽजुह्वुः (४) । ततो देवा अभवन् । पराऽसुराः । यस्यैवं विदुषो
मरुद्भ्यो गृहमेधिभ्यो गृहे जुहति । भवत्यात्मना । पराऽस्य भ्रातृव्यो भवति ।”
[ब्रा० का० १ प्र० ६ अ० ६] इति ।

ते देवा अस्मिन्दिने प्रथमेष्ट्या सैन्यानि संपाद्य द्वितीयेष्ट्या विरोधिनोऽसु-
रान्सर्वतः संतप्य पुनः परेद्युरपि जेष्याम इत्यभिप्रेत्य गृहमेधीयं निरुप्येत्यं
विचारितवन्तः—इदं हविरद्य कस्य वा भवति कस्य वा श्वो भविष्यतीति न
ज्ञायते, तस्माद्वयं सह भुक्तवन्त एवाग्निसमीपे वसामेति । एतावति विचारकाले
चरुः पकोऽभूत् । तदानीं देवा अहुतत्वात्तं चरुं नैवाशितवन्तः । यस्माद्देवाः
क्वाप्यहुतं नाश्रन्ति तस्माद्युक्तमेवैतत् । ततस्ते देवाः परस्परं विचारितवन्तः ।
किमिति, कस्मै देवायेमं चरुं होष्याम इति । ततो निश्चित्य गृहमेधिभ्यो हुत्वा
विजयं प्राप्ता असुराश्च पराभूताः ॥

अस्मिन्कर्मण्याज्यभागौ यजतीत्यादिना कानिचिदङ्गानि विधास्यन्ते । तत्र
यावदुक्ताङ्गोपेतमपूर्वमिदं कर्म न तु दर्शपूर्णमासविकृतिरिति जैमिनिर्विचारित-
वान् । ततोऽर्थप्राप्तः सामिधेन्याद्यभावः । तमिमं विस्पष्टयितुमनुवदति—

(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)

“यद्वै यज्ञस्य पाकत्रा क्रियते । पशव्यं तत् । पाकत्रा वा एतत्क्रियते । यन्ने-
ध्मावर्हिर्भवति । न सामिधेनीरन्वाह (५) । न प्रयाजा इज्यन्ते । नानूयाजाः ।
य एवं वेद । पशुमान्भवति । ” [ब्रा० का० १ प्र० ६ अ० ६] इति ।

यज्ञस्य संबन्धि यदनुष्ठानं पाकत्रा पाकेषु पाकयज्ञवदित्यर्थः । तस्य पश-
व्यत्वं युक्तम् । “पाकयज्ञं वा अन्वाहिताग्नेः पशव उपतिष्ठन्ते ” इति
श्रुतत्वात् । यस्मादग्नेर्ध्मावर्हिरादयो न सन्ति तस्मादेतत्कर्म पाकयज्ञवदेव
क्रियते ॥

प्राच्यमङ्गं विधत्ते—

“आज्यभागौ यजति । यज्ञस्यैव चक्षुषी नान्तरेति । ” [ब्रा० का० १ प्र०
६ अ० ६] इति ॥

यागवेलायामुद्देश्यां देवतां प्रशंसति—

“मरुतो गृहमेधिना यजति । भागधेयेनैवैनान्तसमर्धयति । ” [ब्रा० का०
१ प्र० ६ अ० ६] इति ।

उदीच्यमङ्गं विधत्ते—

“अग्निं स्विष्टकृतं यजति प्रतिष्ठित्यै । ” [ब्रा० का० १ प्र० ६
अ० ६] इति ॥

अङ्गान्तरं विधत्ते—

“इडान्तो भवति । पशवो वा इडा । पशुष्वेत्रोपरिष्ठात्प्रतितिष्ठति (६) । ”
[ब्रा० का० १ प्र० ६ अ० ६] इति ।

अर्थसिद्धं चतुर्धाकरणाद्युदीच्याङ्गान्तराभावं द्योतयितुमन्तशब्दः ॥

तदेवमनुब्राह्मणगतेनैकेनानुवाकेन पूर्वदिनेऽनुष्ठेया मुख्यब्राह्मणविहिता-
स्तिष्ठ इष्टयो व्याख्याताः । अनुवाकान्तरेण द्वितीयदिने कर्तव्यत्वेन विहिता
इष्टयो व्याख्यातव्याः । तत्राऽऽदौ तावद्गृहमेधीयशेषभूतं किञ्चिदङ्गं विधातुं
प्रस्तौति—

“यत्पत्नी गृहमेधीयस्याश्रीयत् । गृहमेध्येव स्यात् । वि त्वस्य यज्ञ
ऋध्येत । यन्नाश्रीयत् । अगृहमेधी स्यात् । नास्य यज्ञो व्यृध्येत । ” [ब्रा०
का० १ प्र० ६ अ० ७] इति ।

यदि पत्नी गृहमेधीयस्य चरोभागं भुञ्जीत तदा यजमानो गृहेण यज्ञेन
चोपेतो भवति । किं त्वस्मिन्पक्षे यजमानस्य यज्ञो व्यृद्धो भवेत् । अभोजनपक्षे
तु व्यृद्धत्वदोषो न भवति । किं तु गृहमेधित्वाभावः ॥

विधत्ते—

“ प्रतिवेशं पचेयुः । तस्याश्रीयात् । गृहमेध्येव भवति । नास्य यज्ञो व्यु-
ध्यते (१) । ” [ब्रा० का० १ प्र० ६ अ० ७] इति ।

प्रातिस्विकत्वेन पत्नीं विशतीति प्रतिवेशः पत्न्यर्थ ओदनस्तं दक्षिणाग्नौ
पक्कारः पचेयुः । तथा चाऽऽपस्तम्बः—“ दक्षिणाग्नौ पत्न्याः प्रतिवेशमोदनं
पचति ” इति । पत्नी तमोदनमश्रीयात्ततो नोक्तदोषद्वयम् । अभोजनाभा-
वाद्गृहमेधीयभोजनाभावाच्च ॥

भोजनादीन्विधातुं प्रस्तौति—

“ ते देवा गृहमेधीयेनेष्ट्वा । आशिता अभवन् । आज्ञताभ्यञ्जत । अनु
वत्सानवासयन् । तेभ्योऽसुराः क्षुधं प्राहिण्वन् । सा देवेषु लोकमविच्चा ।
असुरान्पुनरगच्छत् । ” [ब्रा० का० १ प्र० ६ अ० ७] इति ।

आशिता भुक्तवन्तः । आज्ञत नेत्रयोरञ्जनं प्रक्षिप्तवन्तः । अभ्यञ्जताभ्यङ्गं
कृतवन्तः । धेनूरनु वत्सानवासयन्स्तनपानार्थमवासृजन् । तदानीमसुरा देवानां
समीपे क्षुधं प्रेरितवन्तः । सा च क्षुचेषु वृक्षेषु देवेषु स्थानमलब्ध्वा पुनरप्यसु-
रानेव प्राप्नोत् ॥

विधत्ते—

“ गृहमेधीयेनेष्ट्वा । आशिता भवन्ति । आज्ञतेऽभ्यञ्जते (२) । अनु
वत्सान्वासयन्ति । भ्रातृव्यायैव तद्यजमानः क्षुधं प्रहिणोति । ” [ब्रा०
का० १ प्र० ६ अ० ७] इति ॥

तदेतदभिप्रेत्य पूर्वमाशिता एवाद्योपवसामेत्यादिर्देवविचार उपा(दा)हृतः ।
अत्र गृहमेधीयसंनिधौ द्वौ मन्त्रावाप्तातौ । तयोर्विनियोगमापस्तम्ब आह—
“ शरनिष्कासस्य दर्वी पूरयित्वा वृषभमाहूय तस्य रवते पूर्णां दर्विं परा पते-
त्यनुद्गत्योत्तरया गार्हपत्ये जुहुयार्घ्यदृष्टभो न रुयाद्ब्रह्मा ब्रूयाज्जुहुधीति ”
इति । पच्यमाने चरौ क्षीरमण्डवद्वनीभूतो योऽश उपरि तिष्ठति सोऽयं शर-
निष्कासः । तस्य रवते वृषभस्य शब्दे निष्पन्ने सति ।

प्रथममन्त्रपाठस्तु—

पूर्णां दर्विं परा पत सुपूर्णा पुनरा पत ।

वस्नेव वि क्रीणावहा इषमूर्जं शतक्रतो । इति ।

हे दर्वि त्वं शरनिष्कासेन पूर्णां सती परापतेन्द्रं प्रति गच्छ । तत्प्रसादाद्-

प्रपा० (अनु० ४) कृष्णयजुर्वेदीयतैत्तिरीयसंहिता ।

(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)
नेन तज्जन्यवलेन सुपूर्णा सती पुनरस्मान्प्रत्यागच्छ । हे शतक्रतो, आवां वस्त्रेव विक्रीणावहै । यथा लोके कश्चित्स्वकीयं धनं दत्त्वा तण्डुलादिकं क्रीणाति तद्वदहमिन्द्राय तुभ्यं शरनिष्कासं दत्त्वा त्वत्त इषमूर्जं च क्रीणामि । तदिदमुच्यते—वस्त्रेव वसुनेव धनेनेव विक्रीणावहा इति ॥

द्वितीयमन्त्रपाठस्तु—

देहि मे ददामि ते नि मे धेहि नि ते दधे ।

निहारमिन्नि मे हरा निहारं नि हरामि ते ।, शत ।

हे इन्द्र मे यदपेक्षितं तत्त्वं देहि । तव यदपेक्षितं तदहं ददामि । दत्त्वा च त्वं मम समीपे निधेह्यवस्थापय । तव समीपेऽहमवस्थापयामि । तदुभयं सकृदेव न भवति किं तु निहारमित्पुनः पुनर्निर्हृत्यैव समानीयैव मे समीपे निहर नितरां स्थापय । अहमपि पुनः पुनर्निर्हृत्य ते समीपे स्थापयामि ॥

यथोक्तं निष्कासहोमं प्रस्तौति—

“ ते देवा गृहमेधीयेनेष्टा । इन्द्राय निष्कासं न्यदधुः । अस्मानेव श्व इन्द्रो निहितभाग उपावर्तितेति । तानिन्द्रो निहितभाग उपावर्तत । ” [ब्रा० का० १ प्र० ६ अ० ७] इति ।

उपावर्तिता समीपमागमिष्यति । उपावर्तत समीपमागच्छत् ॥

विधत्ते—

“ गृहमेधीयेनेष्टा । इन्द्राय निष्कासं निदध्यात् । इन्द्र एवैनं निहितभाग उपावर्तते । ” [ब्रा० का० १ प्र० ६ अ० ७] इति ॥

होमाय प्राप्तमाहवनीयं वारयितुं विधत्ते—

“ गार्हपत्ये जुहोति (३) । भागधेयेनैवैनं समर्धयति । ” [ब्रा० का० १ प्र० ६ अ० ७] इति ॥

यागकाले ध्वनिं कर्तुमृषभस्याऽऽह्वानं विधत्ते—

“ ऋषभमाह्वयति । वषट्कार एवास्य सः । अथो इन्द्रियमेव तद्वीर्यं यजमानो भ्रातृव्यस्य वृद्धे । ” [ब्रा० का० १ प्र० ६ अ० ७] इति ॥

द्वितीयदिनेऽनुष्ठेयानि नव हवींषि विधत्ते—

मरुद्भ्यः क्रीडिभ्यः पुरोडाशः सप्तकपालं
निर्वपति साकं सूर्येणोद्यताऽऽग्नेयमष्टाकपालं
निर्वपति सौम्यं चरुं सावित्रं द्वादशकपालं

सारस्वतं चरुं पौष्णं चरुमैन्द्राग्नमेकादशक-
पालमैन्द्रं चरुं वैश्वकर्मणमेककपालम्॥, इति ॥

आद्यस्य हविष उत्तरहविरष्टकस्य च कालभेदात्प्रयोगभेदो द्रष्टव्यः ।
क्रीडैषामस्तीति क्रीडिनस्तदेतत्क्रीडित्वं विशेषणम् ॥

तस्य हविषः पाठप्राप्तं प्राथम्यं च(?)प्रशंसति—

“ इन्द्रो वृत्रं हत्वा । परां परावतमगच्छत् । अपाराधमिति मन्यमानः ।
सोऽब्रवीत् । क इदं वेदिष्यतीति । तेऽब्रुवन्मरुतो वरं वृणामहे (४) । अथ
वर्यं वेदाम । अस्मभ्यमेव प्रथमं हविर्निरूप्याता इति । त एनमध्यक्रीडन् ।
तत्क्रीडिनां क्रीडित्वम् । यन्मरुद्भ्यः क्रीडिभ्यः प्रथमं हविर्निरूप्यते विजित्यै । ”
[ब्रा० का० १ प्र० ६ अ० ७] इति ।

परां परावतमत्यन्तदूरम् । अपाराधं द्रोहमकार्षम् । भीत्या पलायमानः स
इन्द्रो मरुतां समीपे किञ्चिदब्रवीत्—वृत्रो मृतो न वेतीदं समीपे गत्वा को
वेदिष्यतीति । ते च मरुतो वरे दत्ते वेदिष्याम इत्यब्रुवन् । इतरेभ्योऽग्न्या-
दिभ्यः प्रथमो निर्वापो वरः । ततस्ते मरुत एनं भूमौ पतितं वृत्रमधिरुह्य बहु-
विधेन नृत्येनाक्रीडन् । क्रीडित्वा च मृतोऽयमिति ज्ञातवन्तः । तस्मादेतेषां
क्रीडित्वं विशेषणं संपन्नम् ॥

निर्वापकालं प्रशंसति—

“ साकं सूर्येणोद्यता निर्वपति । एतस्मिन्वै लोक इन्द्रो वृत्रमहन्त्समृद्ध्यै । ”
[ब्रा० का० १ प्र० ६ अ० ७] इति ।

एतस्मिन्नेव लोके सूर्योदयेनावलोक्यमानभूप्रदेशे ॥

वैश्वदेवपर्वण्युक्तमाग्नेयादिपञ्चकप्रशंसकं वरुणप्रघासपर्वण्युक्तमैन्द्राग्नप्रशंसकं च
ब्राह्मणमत्रातिदिशति—

“ एतद्ब्राह्मणान्येव पञ्च हवींषि । एतद्ब्राह्मण ऐन्द्राग्नः । ” [ब्रा०
का० १ प्र० ६ अ० ७] इति ॥

चरोरैन्द्रत्वं प्रशंसति—

“ अथैष ऐन्द्रश्चरुर्भवति । उद्धारं वा एतमिन्द्र उदहरत । वृत्रं हत्वा ।
अन्यासु देवतास्वधि । यदेष ऐन्द्रश्चरुर्भवति । उद्धारमेव तं यजमान उद्दरते ।
अन्यासु प्रजास्वधि । ” [ब्रा० का० १ प्र० ६ अ० ७] इति ।

अन्यास्वग्न्यादिदेवतास्वधिकोऽयमित्येतमुद्धारमुत्कर्षाभिमानमुदहरतोत्पा-
दितवान् ॥

प्रपा० ८ अनु० ४] कृष्णयजुर्वेदीयतैत्तिरीयसंहिता ।
 (राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)
 विश्वकर्मरूपामन्त्यहविषो देवतां प्रशंसति—

“ वैश्वकर्मण एककपालो भवति । विश्वान्येव तेन कर्माणि यजमानोऽव-
 रुन्धे (५) । ” [ब्रा० का० १ प्र० ६ अ० ७] इति ॥

अत्र विनियोगसंग्रहः—

“ पूर्णेत्यनूच्य देहीति याज्यामध्वर्युररियेत् ॥ १ ॥ ” [इति ।]

अथ मीमांसा ।

पञ्चमाध्यायस्य प्रथमपादे चिन्तितम्—

“ साकमेधेष्टयस्तिस्त्रो ब्रहे स्युः सद्य एव वा ।

प्रातरादेर्द्वयोरह्नोः सत्त्वात्प्रकृतिवद्ब्रह्मे ॥

साङ्गमुख्यानुरोधेन प्रातरादेर्विधानतः ।

श्रौतं सद्यस्त्वमन्यत्तु चोदकात्तेन दुर्वलम् ॥ ”

चातुर्मास्येषु साकमेधनामके तृतीये पर्वणि श्रूयते—“ अग्नयेऽनीकवते पुरो-
 षाशमष्टाकपालं निर्वपति साकं सूर्येणोद्यता मरुद्भ्यः सांतपनेभ्यो मध्यंदिने
 चरुं मरुद्भ्यो गृहमेधिभ्यः सर्वासां दुग्धे सायं चरुम् ” इति । ता एतास्तिस्त्र
 इष्टयो ब्रह्मकालीना यथा प्रकृतौ पर्वण्यन्वाधानादिकं प्रतिपदीष्टिरिति ब्रह्मका-
 लीनत्वं तद्वत् । ननु प्रातर्मध्यंदिनसायंशब्दैरेकस्मिन्नेवाहि त्रयः कालास्तिस्त्र-
 णामिष्टीनां विहिताः । तन्न । द्वयोरप्यह्नोः [प्रातरादिकालसद्भावात् ।
 पूर्वेषुः] प्रातरादिकालेषु स्वकीयेषु तासामुपक्रमः । परेषुः प्रातरादिषु ताः
 समापनीयाः । ततो ब्रह्मकालीनतेति प्राप्ते ब्रूमः—तत्राग्नयेऽनीकवते प्रातरष्टा-
 कपालं निर्वपतीति साङ्गं प्रधानं प्रातःकालीनतया विधीयते । प्रातःशब्दश्च
 स्वत एकमेव प्रातःकालमभिधाय पर्यवस्यति । प्रातरग्निहोत्रमित्यादौ तद्दर्श-
 नात् । तस्मात्साङ्गस्य प्रधानस्यैकस्मिन्नेव प्रातःकाले विधानात्सद्यस्कालीनत्वं
 श्रौतं, चोदकेन त्वन्वाधानाद्यङ्गं पूर्वेषुः प्रातरिति कल्प्यते । उपदेशश्चोद-
 काद्वलीयान् । तस्मादेकाहकालीना इष्टयो द्रष्टव्याः ।

सप्तमाध्यायस्य प्रथमपादे चिन्तितम्—

“ किं वैश्वदेविकादेककपालादतिदेशनम् ।

साकमेधेषु वरुणप्रघासस्थादुताग्रिमः ॥

प्रकृतावर्थबाहुल्यादन्तिमः संनिधानतः ।

ऐन्द्राग्रसाहचर्याच्च सार्थत्वमधिकत्वतः ॥ ”

वैश्वदेवे द्यावापृथिव्य एककपालो वरुणप्रघासेषु काय एककपालस्तयोः

पृथग्ब्राह्मणमाम्नातम् । साकमेधेषु वैश्वकर्मण एकपालस्तस्मिन्वैश्वदेविकैक-
कपालब्राह्मणमतिदेष्टव्यम् । कुतः । प्रकृतित्वेन तस्मिन्नुपदिश्यमानधर्मबाहु-
ल्यात् । वारुणप्रधासिकस्य तद्विकृतित्वादल्पा एव धर्मविशेषा उपदिष्टाः शमी-
मय्यो हिरण्मय्यो वा स्तुचो भवन्तीत्यादयः । तत्र बह्वनुग्रहो न्याय्य इति प्राप्ते
ब्रूमः—वारुणप्रधासिकब्राह्मणस्य प्रत्यासन्नत्वात्तस्यैवातिदेशो युक्तः । ऐन्द्रा-
ग्रब्राह्मणं तत्रत्यमेवातिदिश्यते । वैश्वदेवे तदभावात् । तत्साहचर्यादिदमपि
तत्रत्यमेव । ननु प्रकृतिभावा(भूता)द्वैश्वदेविकैककपालादेर्वारुणप्रधा-
सिकवत्साकमेधीयेऽपि चोदकेन धर्मातिदेशसिद्धौ ब्राह्मणातिदेशकं वाक्य-
मिदं व्यर्थमिति चेत् । न । हिरण्मयत्वाद्यधिकधर्मातिदेशायापेक्षितत्वात् ।
तस्माद्धारुणप्रधासिकैककपालब्राह्मणस्यैवातिदेशः ।

दशमाध्यायस्य सप्तमपादेऽचिन्तितम्—

“ गृहमेधीयके त्वाज्यभागावित्यनुवादङ्गीः ।
स चोदकविधिर्वाऽर्थवादो वाऽधिककर्म वा ॥
परिसंख्योत संकोच्यश्चोदकोऽन्यत्र वाऽत्र वा ।
अपूर्वं गृहमेधीयं स्याद्वाऽतो लुप्तचोदकम् ॥
अनुवादः पुनः श्रुत्या द्वितीयः सार्थतावशात् ।
निर्वापवच्चोदकस्य लिङ्गत्वेन सहायता ॥
चोदनेनैव तत्सिद्धेरैष्टिकस्य प्रशंसनम् ।
विध्यैकवाक्यता नास्ति तेनात्राङ्गान्तरे विधिः ॥
प्रत्यभिज्ञानतोऽङ्गस्य परिसंख्येतरस्य हि ।
दोषत्रयाच्चोदकस्य संकोचोऽङ्गान्तरेष्वतः ॥
व्यापारैक्याच्चोदकस्य स्वार्थे संहरणं भवेत् ।
वैरूप्याच्च निरर्थत्वादपूर्वं कर्म युज्यते ॥
आज्यभागेतिनाम्नोपकारकलृप्तिस्मृतेरिदम् ।
नामत्वादि समं तस्माच्छुष्यते तेन चोदकः ॥ ”

“ मरुद्भ्यो गृहमेधिभ्यः सर्वासां दुग्धे सायमोदन्नम् ” इति विहिते गृह-
मेधीये श्रूयते—“ आज्यभागौ यजति ” इति । अष्टधाऽत्र संशयः—चोद-
कप्राप्तयोर्राज्यभागयोरिह पुनः श्रवणादनुवादोऽयमित्याद्यः पक्षः । तथा
सति वैयर्थ्यप्रसङ्गात्सार्थकत्वाय चोदकैतद्वाक्ययोर्भिलितयोरत्राऽऽज्यभाग-

प्रपा० ८ अनु० ४] कृष्णयजुर्वेदीयतैत्तिरीयसंहिता ।
(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)

विधायकत्वमभ्युपेतव्यम् । ओषधिद्रव्यनिर्वापादयो यथा प्रकृतिगताः सन्तो विकृतावपि श्रूयमाणाश्चोदकस्य लिङ्गं तथाऽऽज्यभागावपि लिङ्गत्वेन सहायभूतौ । ततो मिलितयोर्विधायकत्वमिति द्वितीयः पक्षः । गृहमेधीयविधिवाक्ये श्रुतस्यौदनस्यैवौषधिद्रव्यतया लिङ्गत्वसिद्धेर्नास्ति लिङ्गान्तरापेक्षा । तस्मात्प्रकृताविष्टौ श्रुतस्याऽऽज्यभागकर्मण इह पुनः श्रवणमर्थवादत्वेन तत्प्रशंसार्थमिति तृतीयः पक्षः । भिन्नप्रकरणे श्रुतस्य विध्येकवाक्यत्वायो-गादर्थवादत्वमयुक्तम् । ततश्चोदकप्राप्तादाज्यभागादिकर्मणोऽधिकमाज्यभाग-रूपमङ्गान्तरमिह विधीयत इति चतुर्थः पक्षः । ऐष्टिकयोराज्यभागयोरिह प्रत्यभिज्ञानान्नाङ्गान्तरत्वं युक्तम् । तस्मादाज्यभागव्यतिरिक्तस्य प्रयाजाद्यङ्गस्य परिसंख्यानार्थमिदमाज्यभागश्रवणमिति पञ्चमः पक्षः । आज्यभाग-वाक्येन तद्विधिरूपः स्वार्थस्त्यज्येत प्रयाजादिनिषेधरूपोऽन्योऽर्थः परिगृह्येत चोदकप्राप्तं प्रयाजाद्यनुष्ठानं वाध्येतेतिदोषत्रयप्रसङ्गान्न परिसंख्या युक्ता । तेन प्रत्यक्षविधिरूपादस्मादाज्यभागवाक्यादानुमानिकचोदकवाक्यमाज्यभागव्य-तिरिक्तप्रयाजाद्यङ्गेषु संकोचनीयमिति षष्ठः पक्षः । यदि चोदकस्य प्रत्यङ्गं पृथ-ग्व्यापाराः स्युस्तदा प्रयाजाद्यङ्गोचरैर्व्यापारैस्तेषामतिदेशः सिध्यति । आ-ज्यभागगोचरस्यानेन प्रत्यक्षविधिना बाधितत्वान्न चोदकेनाऽऽज्यभागातिदेश इत्येवं संकोचो वर्णयितुं शक्यते । इह तु शब्दबुद्धिकर्मणां विरम्य व्यापा-राभावेनैक एव चोदकस्य व्यापारः । तथा सति युगपदतिदेशोऽ-नतिदेशश्चेति विरुद्धधर्मत्वं प्रसज्येत । तस्मात्प्रयाजाद्यङ्गेषु संकोचो न युक्तः । तेन चोदकोऽत्राऽऽज्यभागकर्मणि संकोचनीयः । न चोक्तदोषापत्तिः । अस्य संकोचस्योपसंहाररूपत्वात् । आज्यभागयोरेव शक्तस्य चोदकस्य त्वज्ञातश-क्तिज्ञापनप्रुपसंहारः । तथा सत्याज्यभागातिदेशव्यापृतस्य चोदकस्य को नामा-तिदेशतन्निवृत्तिरूपविरुद्धधर्मप्रसङ्गः । तत्राऽऽज्यभागकर्मणि चोदकावस्थापन-मिति सप्तमः पक्षः । “पुरोडाशं चतुर्धा करोति” “आग्नेयं चतुर्धा करोति” इत्यनयोरुभयोरपि प्रत्यक्षवचनत्वेन सरूपत्वादस्तु तत्रोपसंहारः । इह तु प्रत्यक्षपरोक्षयोर्वचनचोदकयोर्विरूपत्वात्नासौ युक्तः । किं तु प्रत्यक्षवचनेनै-वाऽऽज्यभागविधिसिद्धेश्चोदककल्पना निरर्थिका । ततस्तस्या उपसंहारो न युक्तः । तस्मादपूर्वो गृहमेधीयो न चोदकेनान्याङ्गानि गृह्णाति । इतिकर्तव्य-ताकाङ्क्षा तु प्रत्यक्षवचनेनैव पूर्यते । एवं सत्युक्तदोषाभावादयमष्टमः पक्षोऽभ्यु-पगन्तव्यः । ननु सांग्रहण्याभिष्टौ प्रत्यक्षवचनविहितैरामनहोमैः सह चोदका-

(राजसूयविषयस्य चातुर्मास्यसंवन्धिसाकमेधाख्यतृतीयपर्वणोऽभिधानम्)

तिदिष्टानामनूयाजानां समुच्चयोऽङ्गीकृतस्तद्वदत्रापि विधीयमानयोराज्यभाग-
योश्चोदकप्राप्तैः प्रयाजाद्यङ्गैः सर्वैः सह समुच्चयोऽस्तु । न । वैषम्यात् । प्रकृ-
तावाज्यभागयोस्तूपकारः क्लृप्तः । सोऽत्र नामसाम्येन स्मर्यते । तस्मात्क्लृप्तो-
पकाराभ्यां विधीयमानाभ्यामाज्यभागाभ्यां निराकाङ्क्षो गृहमेधीयः । आम-
नहोमास्तु न क्लृप्तोपकारा इति तैः सांग्रहण्या अङ्गाकाङ्क्षा न पूर्यते । तत्र
क्लृप्तोपकारैरनूयाजाद्यङ्गैश्चोदकेन सहातिदिष्टैः पूर्यते । ततो विधिवैयर्थ्यपरि-
हारायाऽऽमनहोमेषूपकारे क्लृप्ते सति तस्मिन्प्रवर्तमानः प्रयोगवचनः समुच्चि-
त्यानुष्ठापयति । ततो वैषम्यात्क्लृप्तोपकाराज्यभागविधायकेनानेन प्रत्यक्षवच-
नेन गृहमेधीयचोदको लुप्यते । तस्मादविकृतिरूपं साङ्गमपूर्वं कर्मात्र विधीयत
इति सिद्धान्तः ।

तत्रैवान्यच्चिन्तितम्—

“ तत्रान्यदङ्गं नो कार्यं कार्यं वाऽन्यानपेक्षणात् ।

न कार्यं विहितत्वेन कार्यं स्विष्टकृदादिकम् ॥ ”

तत्र गृहमेधीय आज्यभागाभ्यामेव निराकाङ्क्षत्वादन्यत्स्विष्टकृदादिकं न
कार्यमिति चेत् । मैवम् । आज्यभागवद्विहितत्वात् । “ यदग्नये स्विष्टकृते
समवद्यति ” “ इडामुपह्वयते ” इति विहितम् । तस्माद्यावदुक्तं कर्तव्यम् ।

तत्रैवान्यच्चिन्तितम्—

“ तत्रैव परिसंख्यात्वे प्राशिन्नाद्यस्ति वा न तत् ।

अस्तीडादर्शनान्मैवं तदुक्त्याऽस्त्वत्र नेतरत् ॥ ”

गृहमेधीये स्विष्टकृत्याज्यभागवदष्टधा संशयं हृदि निधाय परिसंख्यार्थं
पञ्चमं पक्षमभ्युपेत्येयं कृत्वाचिन्ताऽवतारिता । तत्र प्राशिन्नादिभक्षणं न परि-
संख्यातं किं तु तदस्ति । कुतः । भक्षणाद्यर्थस्येडोपाह्वानस्य तत्र दर्शनादिति
प्राप्ते ब्रूमः—अत्र गृहमेधीये तदिडाभक्षणं वचनवलेनास्तु । स्विष्टकृदाक्यप्रा-
पितस्य परिसंख्यातस्य वचनेन निवारितत्वात् । इतरत्प्राशिन्नादिभक्षणं परि-
संख्यातत्वान्नास्ति ।

सप्तमाध्यायस्य तृतीयपादे चिन्तितम्—

“ सौमिकं प्राकृतं वा स्यात्तयोः प्रणयनं श्रुतम् ।

आद्योऽप्राप्तत्वतो मैवमनामत्वेन वाऽग्निमः ॥ ”

प्रपा० ८ अनु० ४] कृष्णयजुर्वेदीयतैत्तिरीयसंहिता ।

(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)

चातुर्मास्येषु श्रूयते—“ द्वयोः प्रणयति, तस्माद्वाभ्यां यन्ति ” इति ।
अत्र सौमिकधर्मकमग्निप्रणयनं यत्तदेव ग्रहीतव्यम् । कुतः । सोमस्य चातुर्मा-
स्यप्रकृतित्वाभावेन तदीयप्रणयनस्यात्र चोदकाप्राप्तस्य विध्यर्हत्वात् । दर्श-
पूर्णमासगतं त्वग्निप्रणयनं चोदकप्रापितत्वादविधेयम् । तस्मात्सौमिकस्य धर्मा-
अत्र प्रणयनशब्देनातिदिश्यन्त इति प्राप्ते ब्रूमः—नायं प्रणयनशब्दः सौमि-
कस्य प्रणयनकर्मणो नामधेयं, किं तु निर्मन्थ्यवर्हिरादिशब्दवज्छौकिक एव ।
ततो न धर्मातिदेशः । यदि प्राकृतप्रणयनस्य प्राप्तत्वाद्विधिवैयर्थ्यं तर्ह्यर्थवाद-
संबन्धाय तद्वाक्यमस्तु ।

तत्रैवान्यच्चिन्तितम्—

“आद्यन्तयोर्मध्ययोर्वा पर्वणोस्तत्प्रसज्जकात् ।

आद्यन्तयोरुरुगत्या मध्ययोः पर्वणोर्भवेत् ॥ ”

“ तस्माद्वाभ्यां यन्ति ” इत्यर्थवादेन संबन्धाय पुनर्विधिना यत्प्रकृत-
मग्निप्रणयनं चोदकप्राप्तमपि श्रूयत इत्युक्तं तद्वैश्वदेवशुनासीर्ययोः पर्वणोर्भवि-
तुमर्हति । कुतः । प्रसज्जकात् । तथा हि—“ न वैश्वदेव उत्तरवेदिमुपवपति,
न शुनासीर्ये ” इत्युत्तरवेदिप्रतिषेधस्तयोः पर्वणोर्वेदिं प्रसज्जयति । अप्रसक्त-
प्रतिषेधायोगात् । उत्तरवेदिश्चाग्निप्रणयनार्था । तस्मादुत्तरवेदिप्रसक्तिद्वारेणाऽऽ-
द्यन्तयोरिदमग्निप्रणयनमिति प्राप्ते ब्रूमः—“ ऊरु वा एतौ यज्ञस्य, यद्वरुणप्र-
घासाः साकमेधश्च ” इति गमनसाधनत्वमूरुत्वं मध्यमयोः पर्वणोरुपन्यस्तम् ।
तत्संनिधौ द्वयोः प्रणयन्तीतिचोदकप्राप्तमग्निप्रणयनमर्थवादात् पुनर्विधाय
द्वाभ्यां यन्तीत्यर्थवादेनोरुत्वकल्पना युक्ता । द्वाभ्यां पर्वभ्यां गमनमुपन्यस्यते ।
तस्मान्मध्यमयोस्तत्प्रणयनम् । न चात्रोत्तरवेदेरभावात्प्रणयनाभाव इति
शङ्कनीयम् । उपवपतीत्यनारभ्य श्रुतेन वाक्येनोत्तरवेद्युपवापस्य विहितत्वात् ।
सा चोत्तरवेदिराद्यन्तयोः पर्वणोर्निषेधान्मध्यमयोरवतिष्ठते । तस्माच्चोत्तरवेद्यां
प्रणीतोऽग्निर्विधीयते । एतदर्थमेव हि सार्थवादं पुनर्विधानम् ।

उक्तमधिकरणद्वयमेकीकृत्य वार्तिककारेण यो निर्णयोऽभिहितस्तं दर्श-
यति—

“ अनामत्वाच्च वैयर्थ्यात्सौमिकं प्राकृतं च न ।

अपूर्वं तत्प्रणयनं शाखान्तरसमोक्तिकम् ॥ ”

१ क. 'भ्यां प्रणयति' इ' । २ क. 'भ्यां प्रणयति' इ' । ३ क. 'भ्यां प्रणयतीत्य' ।
१४४

आहवनीयादग्निं प्रणयत इति शाखान्तरे मध्यमयोर्नूतनं प्रणयनं विहितम् ।
तेन समानवचनत्वादत्राप्यपूर्वं प्रणयनं विधत्ते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-
तैत्तिरीयसंहिताभाष्ये प्रथमकाण्डेऽष्टमप्रपाठके
चतुर्थोऽनुवाकः ॥ ४ ॥

(अथ प्रथमाष्टकेऽष्टमप्रपाठके पञ्चमोऽनुवाकः ।)

सोमाय पितृमते पुरोडाशः षट्कपालं
निर्वपति पितृभ्यो बर्हिषभ्यो धानाः पितृ-
भ्योऽग्निष्वात्तेभ्योऽभिवान्यायै दुग्धे मन्थमे-
तत्ते तत ये च त्वामन्वेतत्ते पितामह प्रपिता-
मह ये च त्वामन्वत्रं पितरो यथाभागं मन्द-
ध्वः सुसंहशं त्वा वयं मघवन्मन्दिषीमहि ।
प्र नूनं पूर्णवन्धुरः स्तुतो यांसि वशाः अनु ।
योजा न्विन्द्र ते हरी (१) । अक्षन्नमीमदन्त
ह्यव प्रिया अंधूषत । अस्तोषत स्वभानवो
विप्रा नविष्टया मती । योजा न्विन्द्र ते हरी ।
अक्षन्पितरोऽमीमदन्त पितरोऽतीतृपन्त पित-
रोऽमीमृजन्त पितरः । परेत पितरः सोम्या
गम्भीरैः पथिभिः पूर्यैः । अथा पितृन्सुवि-
दत्राः अपीत यमेन ये सधमादं मदन्ति ।

प्रपा० (अनु० ९] कृष्णयजुर्वेदीयतैत्तिरीयसंहिता ।
 (राजसूयविषयस्य चातुर्मास्यसंबन्धिसाकमेधाव्यतृतीयपर्वणोऽभिधानम्)

मनो न्वा हुवामहे नाराशंसेन स्तोमेन
 पितॄणां च मन्मभिः । आ (२) न एतु मनः
 पुनः क्रत्वे दक्षाय जीवसे । ज्योक्त्र सूर्यं दृशे ।
 पुनर्नः पितरो मनो ददातु दैव्यो जनः । जीवं
 ब्रातः सचेमहि । यदन्तरिक्षं पृथिवीमुत द्यां
 यन्मातरं पितरं वा जिहिषसिम । अग्निर्मा
 तस्मादेनसो गार्हपत्यः प्र मुञ्चतु दुरिता यानि
 चकृम करोतु मामनेनसम् (३) ॥

(हरी मन्मभिरा चतुश्चत्वारिंशच्च ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
 ष्टमप्रपाठके पञ्चमोऽनुवाकः ॥ ५ ॥

(अथ प्रथमाष्टकेऽष्टमप्रपाठके पञ्चमोऽनुवाकः ।)

सोमाय । पितृमत इति पितृ—मते । पुरोडा-
 शम् । षट्कपालमिति षट्—कपालम् । निरिति ।
 वपति । पितृभ्य इति पितृ—भ्यः । बर्हिषभ्य इति
 बर्हिषत्—भ्यः । धानाः । पितृभ्य इति पितृ—भ्यः ।
 अग्निष्वात्तेभ्य इत्यग्नि—स्वात्तेभ्यः । अभिवान्याया
 इत्यग्नि—वान्यायै । दुग्धे । मन्थम् । एतत् । ते ।
 तत् । ये । च । त्वाम् । अन्विति । एतत् । ते ।

पि॒ता॒म॒ह । प्र॒पि॒ता॒म॒हेति॑ प्र—पि॒ता॒म॒ह । ये । च ।
 त्वा॒म् । अ॒न्वि॒ति । अ॒त्र । पि॒तरः॑ । य॒था॒भा॒गमि॑ति
 य॒था—भा॒गम् । म॒न्द॒ध्वम् । सु॒सं॒दृ॒शमि॑ति सु—सं॒-
 दृ॒शम् । त्वा । व॒यम् । म॒घं॒व॒न्निति॑ म॒घं—व॒न् । म॒न्दि॒-
 षी॒महि॑ । प्रेति॑ । नू॒नम् । पूर्ण॑व॒न्धुर॒ इति॑ पूर्ण—व॒-
 न्धुरः॑ । स्तु॒तः । या॒सि । व॒शा॒न् । अ॒नु । यो॒जा ।
 नु । इ॒न्द्र । ते । ह॒री इति॑ (१) । अक्ष॑न् । अमी॑-
 म॒द॒न्त । हि । अ॒वेति॑ । प्रि॒याः । अ॒धू॒ष॒त । अ॒स्तो॑-
 ष॒त । स्व॒भा॒न॒व॒ इति॑ स्व—भा॒न॒वः । वि॒प्राः । न॒वि॒-
 ष॒या । म॒ती । यो॒जा । नु । इ॒न्द्र । ते । ह॒री इति॑ ।
 अक्ष॑न् । पि॒तरः॑ । अमी॑म॒द॒न्त । पि॒तरः॑ । अती॑तृ-
 प॒न्त । पि॒तरः॑ । अमी॑मृ॒ज॒न्त । पि॒तरः॑ । प॒रेति॑ ।
 इ॒त । पि॒तरः॑ । सो॒म्याः । ग॒म्भी॒रैः । प॒थिभि॑रिति
 प॒थि—भिः । पू॒र्वैः । अथ॑ । पि॒तृन् । सु॒वि॒द॒त्रा॒-
 नि॒ति सु—वि॒द॒त्रा॒न् । अ॒पीति॑ । इ॒त । य॒मेन॑ । ये ।
 स॒ध॒मा॒द॒मि॒ति स॒ध—मा॒द॒म् । म॒द॒न्ति । म॒नः । नु ।
 ए॒ति । हु॒वा॒म॒हे । ना॒रा॒श॒स्सेन॑ । स्तो॒मेन॑ । पि॒तृ॒-
 णा॒म् । च । म॒न्म॑भि॒रिति॑ म॒न्म—भिः । ए॒ति (२) ।
 नः । ए॒तु । म॒नः । पु॒नः । क॒त्वे । द॒क्षा॒य । जी॒व॒से ।
 ज्योक् । च । सूर्य॑म् । दृ॒शे । पु॒नः । नः । पि॒तरः॑ ।

मनः । ददातु । दैव्यः । जनः । जीवम् । व्रातम् ।
सचेमहि । यत् । अन्तरिक्षम् । पृथिवीम् । उत ।
द्याम् । यत् । मातरम् । पितरम् । वा । जिहि-
सिम । अग्निः । मा । तस्मात् । एनसः । गार्हपत्य
इति गार्ह—पत्यः । प्रेति । मुञ्चतु । दुरितेति दुः—
इता । यानि । चक्रम । करोतु । माम् । अनेन-
सम् (३) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-
ष्टमप्रपाठके पञ्चमोऽनुवाकः ॥ ५ ॥

(अथ प्रथमकाण्डेऽष्टमप्रपाठके पञ्चमोऽनुवाकः ।)

चतुर्थे साकमेधाख्ये तृतीये पर्वणि प्रधानहवींष्युक्तानि । पञ्चमे तदीयशेषो
महापितृयज्ञ उच्यते ।

आदौ तावज्जीणि हवींषि विधत्ते—

सोमाय पितृमते पुरोडाशः षट्कपालं निर्व-
पति पितृभ्यो बर्हिषभ्यो धानाः पितृभ्योऽग्नि-
ष्वात्तेभ्योऽभिवान्यायै दुग्धे मन्थम्, इति ।

पितरोऽस्य सन्तीति पितृमान्पितृस्वामीत्यर्थः । बर्हिषि यज्ञे सीदन्तीति
बर्हिषदः । धाना भृष्टयवाः । अग्निष्वात्ता अयज्ञनिष्ठाः । अभिवान्या मृत-
वत्सा धेनुः । क्षीरे यवपिष्टं प्रक्षिप्य मिश्रीकृतं द्रव्यं मन्थः ॥

तदिदं हविस्त्रयं पितृयज्ञः । तस्य च पितृयज्ञस्य विधिमर्थवादेनोन्नयति—

“वैश्वदेवेन वै प्रजापतिः प्रजा असृजत । ता वरुणप्रधासैर्वरुणपाशाद-
मुञ्चत् । साकमेधैः प्रत्यस्थापयत् । त्र्यम्बकै रुद्रं निरवादयत् । पितृयज्ञेन सुवर्गं
लोकमगमयत् । यद्वैश्वदेवेन यजते । प्रजा एव तद्यजमानः सृजते । ता वरुण-

(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)

प्रधासैर्वरुणपाशान्मुञ्चति । साकमेधैः प्रतिष्ठापयति । त्र्यम्बकै रुद्रं निरवदयते (१) । पितृयज्ञेन सुवर्गं लोकं गमयति । ” [ब्रा० का० १ प्र० ६ अ० ८] इति ।

प्रतिपूरुषमेककपालान्निर्वपतीति विधास्यमाना यागांरुयम्बकास्तैः क्रूरं रुद्रं परितोष्य निःसारितवान् । तत्र स्वर्गादिलोकहेतुत्वेनात्यन्तप्रशस्तत्वात्पितृयज्ञः कर्तव्य इत्यभिप्रायः ॥

अत्र हेयं पक्षं पूर्वपक्षतया विधत्ते—

“ दक्षिणतः प्राचीनावीती निर्वपति । दक्षिणावृद्धिं पितृणाम् । ” [ब्रा० का० १ प्र० ६ अ० ८] इति ।

गार्हपत्यस्य दक्षिणदेशे स्थित्वा प्राचीनावीती सञ्चुक्तानां हविषां निर्वापं कुर्यात् । यस्मात्पितृणां संबन्धि कर्म दक्षिणावृत्तप्रायेण दक्षिणस्यां दिशि वर्तते ॥

तं पक्षं दूषयित्वा सिद्धान्तं विधत्ते—

“ अनाहत्य तत् । उत्तरत एवोपवीय निर्वपेत् । उभये हि देवाश्च पितरश्चेज्यन्ते । ” [ब्रा० का० १ प्र० ६ अ० ८] इति ।

यत्रैकोद्दिष्टश्राद्धादौ पितर एव पूज्यन्ते तत्र दक्षिणावृत्तमस्तु । इह त्वाज्य-भागादिदेवा अग्निष्वात्तादिपितरश्चेज्यन्ते । अतो देवानां प्रियायोत्तरतोऽवस्थानमुपवीतं च ॥

तर्हि पितृणां प्रीतिर्न स्यादित्याशङ्क्य विध्यन्तरेण दक्षिणावृत्तं संपादयति—

“ अथो यदेव दक्षिणार्धेऽधिश्रयति । तेन दक्षिणावृत् । ” [ब्रा० का० १ प्र० ६ अ० ८] इति ।

हविः पाकाय गार्हपत्यस्य दक्षिणभागेऽधिश्रयेत् । तेनैतत्कर्म पितृप्रीत्यै दक्षिणावृत्तपि भविष्यति ॥

एतदेव कालरूपेण प्रशंसति—

“ सोमाय पितृमते पुरोडाशः षट्कपालं निर्वपति । संवत्सरो वै सोमः पितृमान् (२) । संवत्सरमेव प्रीणाति । पितृभ्यो वहिषद्भ्यो धानाः । मासा वै पितरो वहिषदः । मासानेव प्रीणाति । यस्मिन्वा ऋतौ पुरुषः प्रमीयते । सोऽस्यामुष्मिँल्लोके भवति । ” [ब्रा० का० १ प्र० ६ अ० ८] इति ।

वसन्ते ज्योतिषा यजेतेति विधानात्सोमस्य संवत्सरत्वं, स एव पितृणां पतिरित्यस्य पितृमत्त्वं, मासि पितृभ्यः क्रियत इति अमावास्याश्राद्धाभिधा-

प्रपा० ८ अनु० ९] कृष्णयजुर्वेदीयतैत्तिरीयसंहिता ।

(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)
नात्पितृणां मासत्वं चोपचर्यते । “ यदि वसन्ता प्रमीयते, वसन्तो भवति,
यदि ग्रीष्मे ग्रीष्मः ” इत्यभिधानात्तत्तद्वतुदेवतामीतिरेवास्यामुष्मिन्तृनुसंबन्धः॥
भर्जनेन कचिदीपत्कृष्णत्वं कचित्कृष्णत्वं कचिदकृष्णत्वमित्येवंविधं
त्रैविध्यं विधत्ते—

“ बहुरूपा धाना भवन्ति । अहोरात्राणामभिजित्यै । ” [ब्रा० का० १
प्र० ६ अ० ८] इति ।

अहान्यकृष्णान्यमावास्यारात्रिः कृष्णा, अन्यास्तु रात्रय ईषत्कृष्णाः ॥
तृतीययागदेवतां प्रशंसति—

“ पितृभ्योऽग्निष्वात्तेभ्यो मन्थम् । अर्धमासा वै पितरोऽग्निष्वात्ताः (३) ।
अर्धमासानेव प्रीणाति । ” [ब्रा० का० १ प्र० ६ अ० ८] इति ।

वर्हिषदामनुष्ठितयागत्वेनामासत्वम् । अग्निष्वात्तानां यागाभावादर्थमासत्वम् ।
एवञ्च “ ये वै यज्वानः, ते पितरो वर्हिषदः ” इत्यादिना वक्ष्यते ॥

मृतवत्सां प्रशंसति—

“ अभिवान्यायै दुग्धे भवति । सा हि पितृदेवत्यं दुहे । ” [ब्रा० का० १
प्र० ६ अ० ८] इति ।

पितृदेवत्यं पितृदेवताभ्यो हितम् । मृताः पुरुषाः पितरो भवन्ति । अभि-
वान्या च मृतवत्सेति सजातीयत्वात्तत्र तेषां प्रीतिः ॥

यदुक्तमापस्तम्बेन—“ उद्गासनकाले धाना उद्गास्य विभागमन्त्रेण विभ-
ज्यार्धा आज्येन संयौति, अर्धाः पिष्टानामावृता सक्नून्कृत्वाऽभिवान्यायै
दुग्धस्यार्धशरावे सक्नूनोप्यैकयेक्षुशलाकयेक्षुकाण्डेन वा दक्षिणामुखस्त्रिः प्रस-
व्यमनारभ्योपमन्थति ” इति, तत्रार्धशरावे मन्थनं विधत्ते—

“ यत्पूर्णम् । तन्मनुष्याणाम् । उपर्यर्धो देवानाम् । अर्धः पितॄणाम् ।
अर्ध उपमन्थति । अर्धो हि पितॄणाम् । ” [ब्रा० का० १ प्र० ६
अ० ८] इति ।

भुञ्जाना मनुष्याः पात्रपूर्णमेव घृतमिच्छन्ति । प्रयाजदेवता जुहूगतेनोप-
रितनाज्यभागेन तृप्यन्ति । अधोभागेन हविरभिधारणात् । अग्निहोत्रे चोप-
रिभागं देवेभ्यो हुत्वाऽर्धभागं स्वधा पितृभ्यः पितृञ्जिन्वेति भूमौ निमृज-
न्तीति तद्विधानात् । तदेतत्सर्वमभिप्रेत्य यत्पूर्णमित्याद्युक्तम् ॥

इक्षुशलाकां विधत्ते—

“ एकयोपमन्थति (४) । एका हि पितॄणाम् । ” [ब्रा० का० १
प्र० ६ अ० ८] इति ।

यदेकमेक* संभरेत्पितृदेवत्यानि स्युरित्यादौ पितृणामेकत्वसंख्याप्रीतिः
 प्रासिद्धा ॥

दक्षिणामुखत्वं विधत्ते—

“ दक्षिणोपमन्थति । दक्षिणावृद्धिं पितृणाम् । ” [ब्रा० का० १ प्र० ६
 अ० ८] इति ।

प्राचीं देवा दक्षिणा पितर इत्यादौ दक्षिणदिक्प्रीतिः प्रासिद्धा ॥

हस्ताभ्यां मन्थनं विधत्ते—

“ अनारभ्योपमन्थति । तद्धि पितृन्गच्छति । ” [ब्रा० का० १ प्र० ६
 अ० ८] इति ।

तृतीयसवनगताशिरादौ मन्थानं स्तम्भे निवध्य मन्थति, तच्च देवानां प्रियम् ।
 अत्र त्वनारभ्य बन्धनमकृत्वा हस्ताभ्यामेवोपमन्थति । तच्च देववैलक्षण्या-
 त्पितृणां प्रियम् ॥

यदुक्तमापस्तम्बेन—“ न प्राचीं वेदिमुदन्ति पितृयज्ञो हि न दक्षिणा
 देवयज्ञो ह्युभे दिशावन्तरोदत्य ” इति, तामाग्नेयीं दिशमङ्गुल्या निर्दिश-
 न्विधत्ते—

“ इमां दिशं वेदिमुदन्ति । उभये हि देवाश्च पितरश्चेज्यन्ते । ” [ब्रा०
 का० १ प्र० ६ अ० ८] इति ।

तस्या वेदेश्चतुर्विधं दैविकवैलक्षण्यं क्रमेण विधत्ते—

“ चतुःस्रक्तिर्भवति । सर्वा ह्यनु दिशः पितरः । अस्वाता भवति (५) ।
 स्वाता हि देवानाम् । मध्यतोऽग्निराधीयते । अन्ततो हि देवानामाधीयते ।
 वर्षीयानिधम इध्माद्भवति व्यावृत्त्यै । ” [ब्रा० का० १ प्र० ६
 अ० ८] इति ।

दैविकी वेदिर्दीर्घा न तु समचतुरस्रा । इयं तु समचतुरस्रेति व्यावृत्तिः ।
 अश्रिषु प्रकारविशेषं सूत्रकारो दर्शयति—“ प्रतिदिशं स्रक्तयोऽवान्तरदे-
 शान्प्रति मध्यानि ” इति ।

परितः कटादिभिराच्छादनं विधत्ते—

“ परिश्रयति । अन्तर्हितो हि पितृलोको मनुष्यलोकात् । ” [ब्रा०
 का० १ प्र० ६ अ० ८] इति ॥

उन्मूलनं विधत्ते—

“ यत्परुषि दिनम् । तद्देवानाम् । यदन्तरा । तन्मनुष्याणाम् (६) ।

(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)
यत्समूलम् । तत्पितृणाम् । समूलं वह्निर्भवति व्यावृत्त्यै । ” [ब्रा० का० १
प्र० ६ अ० ८] इति ।

परुषि पर्वसंधौ दिनं छिन्नं तादृशं वह्निर्हिसितत्वाद्देवानां प्रियम् । अत
एव वह्निर्लवनब्राह्मणे श्रूयते—“ प्रजापतिर्वा ओषधीः पर्वशो वेद । स एना
न हिनस्ति ” इति । “ ओषधीनामहिंसायै ” इति च । यदन्तरा पर्वमध्ये
छिन्नं तन्मनुष्याणां प्रियं संधिविशेषस्य तैरज्ञातत्वात् । परिशेषेण समूलत्वं
पितृणां प्रियम् ॥

वह्निषां दक्षिणाग्रत्वं विधत्ते—

“ दक्षिणा स्तृणाति । दक्षिणावृद्धिं पितृणाम् । ” [ब्रा० का० १ प्र० ६
अ० ८] इति ॥

यदुक्तमापस्तम्बेन—“ आस्तरणकाले वह्निषा त्रिः प्रसव्यं वेदिं स्तृणन्प-
र्येत्यौद्धवान्धारयमाणस्त्रिरस्तृणन्प्रतिपर्येत्यौद्धवः प्रस्तरः ” इति, प्रसव्यमप्रद-
क्षिणत्वं यथा भवति तथा, तदिदमप्रदक्षिणत्वप्रदक्षिणत्वाभ्यां षट्कृत्व आव-
र्तनं विधत्ते—

“ त्रिः पर्येति । तृतीये वा इतो लोके पितरः । तानेव प्रीणाति । त्रिः
पुनः पर्येति । षट्संपद्यन्ते (७) । षड्वा ऋतवः । ऋतूनेव प्रीणाति । ”
[ब्रा० का० १ प्र० ६ अ० ८] इति ।

इतो भूलोकादारभ्य तृतीयः पितृलोको भोगभूमेः स्वर्गस्यान्तरिक्षादूर्ध्व-
भावित्वात् ॥

प्रस्तरस्थामन्नक्रमासादनं विधत्ते—

“ यत्प्रस्तरं यजुषा गृहीयात् । प्रमायुको यजमानः स्यात् । यन्न गृही-
यात् । अनायतनः स्यात् । तूष्णीमेव न्यस्येत् । न प्रमायुको भवति । नाना-
यतनः । ” [ब्रा० का० १ प्र० ६ अ० ८] इति ।

गृहीयात्सादयेदिति ॥

दक्षिणपरिधिवर्जनमभिप्रेत्य विधत्ते—

“ यन्नीन्परिधीन्परिदध्यात् (८) । मृत्युना यजमानं परिगृहीयात् ।
यन्न परिदध्यात् । रक्षांसि यज्ञं हन्युः । द्वौ परिधी परिदधाति । रक्षसा-
मपहत्यै । अथो मृत्योरेव यजमानमुत्सृजति । ” [ब्रा० का० १ प्र० ६
अ० ८] इति ।

मध्यमोत्तराविति सूत्रेऽभिहितम् ॥

हविषामनुक्रमेण सादनं विधत्ते—

“ यत्रीणि त्रीणि हवींष्युदाहरेयुः । त्रयस्त्रय एषां साकं प्रमीयेरन् ।
एकैकमनूचीनान्युदाहरन्ति । एकैक एवैषामन्वञ्चः प्रमीयते । ” [ब्रा० का० १
प्र० ६ अ० ८] इति ।

उदाहरेयुरासादयेयुः । एषां यजमानवन्धूनां मध्ये । अन्वञ्चो वृद्धवालानुक्रम-
मगताः । एतेषां मध्य एकैक एव प्रमीयते न तु युगपत् ॥

दक्षिणतः कशिपूपवर्हणमाञ्जनमभ्यञ्जनमुदकुम्भमित्येकैकश आसाद्येति सूत्रे
यदुक्तं तद्विधत्ते—

“ कशिपु कशिपव्याय । उपर्वहणमुपवर्हण्याय । आञ्जनमाञ्जन्याय ।
अभ्यञ्जनमभ्यञ्जिन्याय । यथाभागमेवैनान्प्रीणाति (९) । ” [ब्रा० का० १
प्र० ६ अ० ८] इति ।

कशिपु तूलपूरितशय्यादि । उपवर्हणं शिरस आधारः । कशिपुप्रभृतीन्युदाह-
रन्तीत्यनुवर्तते । कशिपुप्रियः कशिपव्यः पिता, तत्परितोषार्थं कशिपु साद-
येत् । एवमन्यत् । तथा सत्येनान्पितृन्स्वस्वभागमनतिक्रम्य तोषयति ॥

तदेवमनुब्राह्मणगतेनानुवाकेन पितृयज्ञे हविरासादनपर्यन्तः पूर्वप्रयोगोऽ-
भिहितः । अनुवाकान्तरेण सामिधेन्यादिक उत्तरप्रयोगोऽभिधीयते । तत्रा-
ध्वर्योः प्रैषमन्त्रमुत्पाद्य मन्त्रं व्याचष्टे—

“ अग्नये देवेभ्यः पितृभ्यः समिध्यमानायानुब्रूहीत्याह । उभये हि देवाश्च
पितरश्चेज्यन्ते । ” [ब्रा० का० १ प्र० ६ अ० ९] इति ।

देवानां पितृणां चोपकारी योऽग्निस्तस्मै ॥

उशन्तस्त्वेत्येतामृचं सामिधेनीत्वेन विधत्ते—

“ एकामन्वाह । एका हि पितृणाम् । ” [ब्रा० का० १ प्र० ६ अ० ९] इति ॥

तस्यामावृत्तिं विधत्ते—

“ त्रिरन्वाह । त्रिंहि देवानाम् । ” [ब्रा० का० १ प्र० ६ अ० ९] इति ॥

चोदकप्राप्तावाधारौ प्रशंसति—

“ आधारावाधारयति । यज्ञपरुषोरनन्तरित्यै । ” [ब्रा० का० १ प्र० ६
अ० ९] इति ।

यज्ञपरुषोर्यज्ञांशयोरलोपाय ॥

वरणं पर्युदस्यति—

“ नाऽऽर्षेयं वृणीते । न होतारम् (१) । यदार्षेयं वृणीते । यद्धोतारम् ।

प्रपा० ८ अनु० ९] कृष्णयजुर्वेदीयतैत्तिरीयसंहिता ।
(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)

प्रमायुको यजमानः स्यात् । प्रमायुको होता । तस्मान्न वृणीते । यजमानस्य होतुर्गोपीथाय । ” [ब्रा० का० १ प्र० ६ अ० ९] इति ।

अग्निर्देवो होता देवान्यक्षदित्यादिनिगदपाठ आर्पेयवरणम् । निगदावसाने विष्णुश्चर्मा मानुष इत्यादिनामोच्चारणं होतृवरणम् ॥

वर्हिर्नामकं चतुर्थं प्रयाजं निषेधति—

“ अपवर्हिषः प्रयाजान्यजति । प्रजा वै वर्हिः । प्रजा एव मृत्योरुत्सृजति । ” [ब्रा० का० १ प्र० ६ अ० ९] इति ॥

चोदकप्राप्तावाज्यभागौ प्रशंसति—

“ आज्यभागौ यजति (२) । यज्ञस्यैव चक्षुषी नान्तरेति । ” [ब्रा० का० १ प्र० ६ अ० ९] इति ॥

हविष्प्रचारकाले प्राचीनावीतं विधत्ते—

“ प्राचीनावीती सोमं यजति । पितृदेवत्या हि । एषाऽऽहुतिः । ” [ब्रा० का० १ प्र० ६ अ० ९] इति ॥

चतुरवदानमपवदितुं विधत्ते—

“ पञ्चकृत्वोऽवद्यति । पञ्च हेता देवताः । द्वे पुरोनुवाक्ये । याज्या देवता वषट्कारः । ता एव प्रीणाति । ” [ब्रा० का० १ प्र० ६ अ० ९] इति ।

त्व५ सोम प्रचिकितस्त्वया हि नः पितर इत्युभे पुरोनुवाक्ये । त्व५ सोम पितृभिः संविदान इत्येका याज्या । पितृमान्सोमो देवता, वषट्कारः । ता एताः पञ्च देवता उच्यन्ते ॥

एकैकदेवतार्थं त्रिषु हविःष्वविच्छिन्नावदानं विधत्ते—

“ संततमवद्यति (३) । ऋतूना५ संतत्यै । ” [ब्रा० का० १ प्र० ६ अ० ९] इति ।

तदाहाऽऽपस्तम्बः—“ जुहामुपस्तीर्य सोमाय पितृमतेऽनु स्वधेति संप्रेष्यति सकृत्पुरोडाशस्यावद्यति सकृद्दानानां सकृन्मन्थस्य ” इति ॥

द्वयोः पुरोनुवाक्ययोरेकस्या याज्यायाश्च विधिं मनसि निधाय प्रशंसति—

“ प्रैवैभ्यः पूर्वया पुरोनुवाक्ययाऽऽह । प्रणयति द्वितीयया । गमयति याज्यया । तृतीये वा इतो लोके पितरः । अह्न एवैनां पूर्वया पुरोनुवाक्ययाऽत्यानयति । रात्रिथै द्वितीयया । ऐवैनान्याज्यया गमयति । ” [ब्रा० का० १ प्र० ६ अ० ९] इति ।

त्व५ सोम प्रचिकित इत्यनया पूर्वया पितृभ्यो हविः प्रकर्षेण कथितवा-

न्भवति । त्वया हि नः पितर इत्यनया द्वितीयया पितृन्प्रति हविर्नयति । त्वं सोम पितृभिरित्यनया तद्धविः पितृन्गमयति याज्यया । पितृणां तृतीयलोकवर्तित्वादत्र मन्त्रत्रित्वं युक्तम् । किं च त्रिभिर्मन्त्रैः क्रमेणाहो रात्र्याश्च पितृनानीय हविः प्रति तानागमयत्येव ॥

वेदेरुत्तरत उपविश्यावदाय दक्षिणामुखो वेदिमतिक्रम्योदङ्मुखस्तिष्ठञ्जुहोति । अत्र तु तद्वैपरीत्यं सूत्रकार आह—“ दक्षिणतोऽवदायाभिधायोदङ्कृतिक्रम्य दक्षिणामुखस्तिष्ठन् ” इति । तदेतद्विधत्ते—

“ दक्षिणतोऽवदाय । उदङ्कृतिक्रामति व्यावृत्तै (४) । ” [ब्रा० का० १ प्र० ६ अ० ९] इति ॥

आश्रावयास्तु श्रौषद्वौषडिति मन्त्रत्रयमपवदितुं क्रमेण विधत्ते—

“ आ स्वधेत्याश्रावयति । अस्तु स्वधेति प्रत्याश्रावयति । स्वधा नम इति वषट्करोति । स्वधाकारो हि पितृणाम् । ” [ब्रा० का० १ प्र० ६ अ० ९] इति ।

पितृन्प्रति यद्वक्तव्यं तस्य सर्वस्य स्वधाकारो वाचकः । अत आश्रावयेत्यादिशब्दान्न ब्रूते । यस्मात्स्वधाकारः पितृणां प्रियः ॥

विधिवाक्ये पाठादेव प्राप्तं प्रचारक्रमं प्रशंसति—

“ सोममग्रे यजति । सोमप्रयाजा हि पितरः । सोमं पितृमन्तं यजति । संवत्सरो वै सोमः पितृमान् । संवत्सरमेव तद्यजति । पितृन्वर्हिषदो यजति (५) । ये वै यज्वानः । ते पितरो वर्हिषदः । तानेव तद्यजति । पितृनग्निष्वात्तान्यजति । ये वा अयज्वानो गृहमेधिनः । ते पितरोऽग्निष्वात्ताः । तानेव तद्यजति । ” [ब्रा० का० १ प्र० ६ अ० ९] इति ।

सोमः प्रथमं यष्टव्यो येषां पितृणां ते सोमप्रयाजाः । पितृस्वामित्वेन तस्य प्राथम्यं युक्तम् । संवत्सरत्वं तु सोमस्य पूर्वमेवोक्तम् । इह लोके यज्ञं कृत्वा पितृलोकं प्राप्ता वर्हिषदः । इह यज्ञराहिता गृहमेधिनो ये गृहस्थास्ते पितृलोकं प्राप्याग्निष्वात्ता उच्यन्ते ॥

स्विष्टकृत्संज्ञकां देवतामपवदितुं विधत्ते—

“ अग्निं कव्यवाहनं यजति । य एव पितृणामग्निः । तमेव तद्यजति (६) । अथो यथाऽग्निं स्विष्टकृतं यजति । तादृगेव तत् । ” [ब्रा० का० १ प्र० ६ अ० ९] इति ।

पित्र्यं हविः कव्यं तद्वहतीति कव्यवाहनः । अत एवान्यत्र श्रूयते—

“ त्रयो वा अग्नयो हव्यवाहनो देवानां कव्यवाहनः पितृणां सहरक्षा असुराणाम् ” इति ॥

प्रपा० ८ अनु० ९] कृष्णयजुर्वेदीयतैत्तिरीयसंहिता । ११५७
 (राजसूयविषयस्य चातुर्मास्यसंबन्धिसाक्रमेणाख्यतृतीयपर्वणोऽभिधानम्)

मुख्यब्राह्मणे पैतृकानि (णि) त्रीणि हवींषि विधायैतत्ते ततेत्याद्येकादश
 मन्त्रा आम्नाताः । तत्र विनियोगमाहाऽऽपस्तम्बः—“ हविःशेषान्संश्लोम्नाय
 पिण्डान्कृत्वा तिसृषु स्रक्तीषु निदधाति पूर्वस्यां दक्षिणस्यामपरस्यामित्येतत्ते
 ततासौ ये च त्वामन्वित्येतैः प्रतिमन्त्रम् ” इति । संश्लोम्नाय सम्यङ्मर्दने-
 नैकीकृत्य ।

पाठस्तु—

एतत्ते तत ये च त्वामन्वेतत्ते पितामह
 प्रपितामह ये च त्वामनु, इति ।

तत हे पितस्ते तुभ्यमेतत्पिण्डीकृतमन्नं दत्तं, ये चान्ये त्वामनु वर्तन्ते
 तेभ्योऽप्येतद्वत्तम् । मध्यममन्त्रे ये च त्वामन्वित्यनुषङ्गः । प्रपितामहमन्त्र एतत्त
 इत्यनुषङ्गः ॥

विधत्ते—

“ एतत्ते तत ये च त्वामन्विति तिसृषु स्रक्तीषु निदधाति । तस्मादा
 तृतीयात्पुरुषान्नाम निगृह्णन्ति । एतावन्तो हीज्यन्ते । ” [ब्रा० का० १ प्र०
 ६ अ० ९] इति ।

यस्मान्मन्त्रेषु तत पितामह प्रपितामहेत्येवं साधारणशब्दनिर्देशः कृतस्त-
 स्माल्लोकेऽप्या तृतीयात्पुरुषात्प्रपितामहपर्यन्तं संबन्धविशेषेणैव व्यवहरन्ति, न
 तु तदीयं देवदत्तविष्णुशर्मादिनामोच्चारयन्ति । यस्मात्पार्वणश्राद्धेषु पित्रा-
 दयस्त्रय एव पूज्यन्ते न तूपरितनास्तस्मादत्रापि त्रयाणां निर्देशो युक्तः ॥

अत्र पितरो यथाभागं मन्दध्वम्—

कल्पः—“ अत्र पितरो यथाभागं मन्दध्वमित्युक्तबोदञ्चो निष्क्रम्य सुसं-
 दृशं त्वा वयमित्यैन्द्रियर्चाऽऽहवनीयमुपतिष्ठन्ते ” इति ।

हे पितरोऽत्र स्रक्तिगतपिण्डेषु स्वस्वभागमनतिक्रम्य तदृष्टा भवत ॥

मन्दध्वमिति पदस्याभिप्रायं व्याचष्टे—

“ अत्र पितरो यथाभागं मन्दध्वमित्याह । ङीका हि पितरः । ” [ब्रा०
 का० १ प्र० ६ अ० ९] इति ।

यस्मात्पितरो लज्जाशीलास्तस्मात्स्वस्वभागादूर्ध्वं लज्जां वारयितुं विस्र-
 म्भेण मन्दध्वमित्युच्यते ॥

विधत्ते—

“उदञ्चो निष्कामन्ति । एषा वै मनुष्याणां दिक् । स्वामेव तदिशमनु
निष्कामन्ति (७) । ” [ब्रा० का० १ प्र० ६ अ० ९] इति ।

पितृत्वदशायां दक्षिणा दिक्प्राप्ता । ततः पूर्वं मनुष्यतादशायामुत्तरा दिगेव
परिशिष्यते ।

आहवनीयोपस्थानमन्नपाठस्तु—

सुसंहशं त्वा वयं मधवन्मन्दिषीमहि । प्र
नूनं पूर्णवन्धुरः स्तुतो यासि वशाः
अनु । योजा न्विन्द्र ते हरीः, इति ।

हे मधवन्सुसंहशं सुष्ठु कटाक्षवीक्षणेनास्मान्पश्यन्तं त्वां मन्दिषीमहि वयं
तर्पयामः । त्वमप्यस्मद्वचैर्हविर्भिः पूर्णवन्धुरः परिपूरितरथपृष्ठोऽस्माभिः स्तुतः
सन्वशानभीष्टान्देशाननुलक्ष्य नूनं प्रयासि प्रायेणाऽऽगमिष्यसि । हे इन्द्र ते
हरी तवाश्वौ योजा नु रथे नियुक्तौ हि ॥

विधत्ते—

“आहवनीयमुपतिष्ठन्ते । न्येवास्मै तद्धनुवते । यत्सत्याहवनीये । अथान्यत्र
चरन्ति । ” [ब्रा० का० १ प्र० ६ अ० ९] इति ।

आहवनीये पुरोऽवस्थिते सति तमुपेक्ष्याथ तदाऽन्यत्र पैतृकवेदिमध्यस्थेऽश्वौ
चरन्तीति यत्तेनास्मै निहनुवत एनमाहवनीयमपलपन्त्येव तत्क्षमापणायोपस्था-
नमित्यर्थः ॥

उपस्थानस्यावधिं विधत्ते—

“आ तमितोरुपतिष्ठन्ते । अग्निमेवोपद्रष्टारं कृत्वा । पितृभिरवदयन्ते । ”
[ब्रा० का० १ प्र० ६ अ० ९] इति ।

आ तमितोरा ग्लानेरनुच्छासेन मन्त्रमुच्चारयता यावता कालेन निरोधरूपा
ग्लानिर्भवति तावदुपस्थातव्यम् । तेनोपस्थानेनाग्निमेव साक्षिणं कृत्वा पितृ-
न्स्वभागप्रदानेन विसृष्टवन्तो भवन्ति ॥

मन्त्रगतस्य सुसंहशमित्येतस्याभिप्रायं व्याचष्टे—

“अन्तं वा एते प्राणानां गच्छन्ति । य आ तमितोरुपतिष्ठन्ते । सुसंहशं
त्वा वयमित्याह (८) । प्राणो वै सुसंहक् । प्राणमेवाऽऽत्मन्दधते । ” ब्रा०
का० १ प्र० ६ अ० ९ इति ।

श्वासनिरोधेन ग्लानिं प्राप्तेषु कटाक्षनिरीक्षणं नाम प्राणनिरोधपरिहारः ।

प्रपा० ८ अनु० ९] कृष्णयजुर्वेदीयतैत्तिरीयसंहिता ।

(राजसूयविषयस्य चातुर्मास्यसंबन्धिसाकमेधाख्यनृतीयपर्वणोऽभिधानम्)
तदेतदभिप्रेत्य प्राणो वै सुसंदृगित्युच्यते । योऽयं परिहृतनिरोधः प्राणः स
एवेन्द्रस्य कटाक्षः । तं कुर्वन्तं त्वामिति मन्त्रे योजनीयम् ॥

योजेति पदस्याभिप्रायमाह—

“ योजा न्विन्द्र ते हरी इत्याह । प्राणमेव पुनरयुक्त । ” [ब्रा० का० १
प्र० ६ अ० ९] इति ।

यथा त्वदीयावश्वौ रथे युक्तावेवं प्राणमस्मासु योजयेत्यभिप्रायः ॥

अक्षन्नमीमदन्त ह्यव प्रिया अधूषत ।

अस्तोषत स्वभानवो विप्रा नविष्ठया

मती । योजा न्विन्द्र ते हरी ।

कल्पः—“ अथ गार्हपत्यमुपतिष्ठन्ते—अक्षन्नमीमदन्त ह्यव प्रिया अधूषत ।
अस्तोषत स्वभानवो विप्रा नविष्ठया मती । योजा न्विन्द्र ते हरी इति ” इति ।

अक्षन्पितरो हविरशितवन्तः । अमीमदन्त भृशं हृष्टा हि यतः प्रियास्तनू-
रवाधूषत हविर्भोजनसौकर्येण शिरःप्रभृत्यङ्गान्यकम्पयन्त । स्वभानवो वपुषि
जनितेन स्वकीयेन तेजसा भासमाना विप्रा भोजनतृप्त्या ब्राह्मणसदृशाः
सन्तो नविष्ठया मती, अतिशयेन नूतनया बुद्ध्याऽस्तोषत भृशमिष्टमेतदित्या-
दिवचनैः स्तुतिं कृतवन्तः । योजेत्यादि व्याख्यातम् ॥

विधत्ते—

“ अक्षन्नमीमदन्त हीति गार्हपत्यमुपतिष्ठन्ते । ” [ब्रा० का० १ प्र० ६
अ० ९] इति ॥

नन्वक्षन्नित्यादिमन्त्रः पितृप्रतिपादक उपस्थेयस्तु गार्हपत्य इति वैयधिक-
रण्यमाशङ्क्य मन्त्रस्यापेक्षितशेषपूरणेन वैयधिकरण्यपरिहारं श्रुतिरेव दर्शयति—

“ अक्षन्नमीमदन्ताथ त्वोपतिष्ठामह इति वावैतदाह । ” [ब्रा० का० १
प्र० ६ अ० ९] इति ।

पितरो भुक्तवन्तो हृष्टाश्च, अथ तदा साक्षिणं त्वामुपतिष्ठामह इत्येवं
मन्त्रवाक्यमाह । मन्त्रस्थौ मधवन्निन्देत्येतावपि शब्दावग्निरपत्वेन व्याख्येयौ ।
अन्नवान्परमैश्वर्ययुक्त इति तयोरर्थः ॥

अक्षन्पितरोऽमीमदन्त पितरोऽती-
तृपन्त पितरोऽमीमृजन्त पितरः ।

कल्पः—“ अथ प्राचीनावीतं कृत्वाऽन्वाहार्यपचनमभिप्रपद्यन्तेऽक्षन्पितरोऽमीमदन्त पितरोऽतीतृपन्त पितरोऽमीमृजन्त पितर इति ” इति ।

अतीतृपन्तास्मांश्च तर्पयन्तः(?) । अमीमृजन्तास्माञ्शोधितवन्तः ॥

अत्र सूत्रकारः शास्त्रान्तरमन्त्रमपि विनियुङ्क्ते—“ अमीमदन्त पितरः सोम्या इत्या तमितोरुपतिष्ठन्ते ” इति ।

तदेतदुपस्थानं विदधानः पूर्ववद्वैयधिकरण्यं परिहरति—

“ अमीमदन्त पितरः सोम्या इत्यभिप्रपद्यन्ते । अमीमदन्त पितरोऽथ त्वाऽभिप्रपद्यामह इति वावैतदाह । ” ब्रा० का० १ प्र० ६ अ० ९] इति ॥

कल्पः—“ परेत पितरः सोम्या इति प्रवाहण्या पितृन्प्रवाहयति ” इति ।

पाठस्तु—

परेत पितरः सोम्या गम्भीरैः पथिभिः
पूर्वैः । अथा पितृन्त्सुविदत्राः अपीत
यमेन ये सधमादं मदन्ति ।, इति ।

हे सोम्याः पितरः पथिभिः परेत परावृत्य गृहान्गच्छतेति । कीदृशैः पथिभिः । गम्भीरैः सुलभान्नतोयैः पूर्वैः पूर्वं कृतैः प्रहृतैः । अथ तदा गृहान्गत्वा तस्मिन्पितृलोके यमेन साकं ये पितरः सधमादं सहस्थानस्थमादं यथा भवति तथा मदन्ति हृष्यन्ति तान्सुविदत्रान्सुष्ठु वेदितृन्धिरवासेन तत्रत्यवृत्तान्तज्ञान्पितृनपि श्रूयमित प्राप्तुत ॥

कल्पः—“ मनो न्वा हुवामह इति मनस्वतीभिरुपतिष्ठते ” इति ।

तिसृषु ऋक्षु प्रथमायाः पाठस्तु—

मनो न्वा हुवामहे नाराशंसेन
स्तोमेन पितृणां च मन्मभिः ।, इति ।

नाराशंसेन मनुष्यप्रशंसायोग्येन स्तोमेन वाक्यसमूहेन पितृणामपि मन्मभिर्मननीयैर्वाक्यैर्मनः पितृयज्ञानुष्ठानपरं चित्तं नु क्षिप्रमाहुवामह आह्वयामः ॥

अथ द्वितीया—

आ न एतु मनः पुनः क्रत्वे दक्षाय
जीवसे । ज्योक्च सूर्यं दृशे ।, इति ।

प्रपा० ८ अनु० ९] कृष्णयजुर्वेदीयतैत्तिरीयसंहिता ।

११६१

(राजसूयविषयस्य चातुर्मास्यसंवन्धिसाकमेधाव्यतृतीयपर्वणोऽभिधानम्)

ऋत्वे कर्मानुष्ठानाय दक्षाय तत्तत्सामर्थ्याय जीवसे जीवितुं ज्योत्स्विरं
सूर्यं दृशे द्रष्टुं च योग्यं मन आगत्य नोऽस्मान्पुनरेत्वसकृत्प्राप्नोतु ॥

अथ तृतीया—

पुनर्नः पितरो मनो ददातु दैव्यो

जनः । जीवं व्रातं सचेमहि । इति ।

हे पितरो दैव्यो जनो देवसंवन्धिपुरुषसमूहो नोऽस्माकं मनः कर्मानुष्ठा-
नपरं चित्तं ददातु असकृत्प्रयच्छतु । वयमपि व्रातं संवत्सरसंघातरूपं जीवं
जीवनं सचेमहि सेवेमहि ॥

कल्पः—“ यदन्तरिक्षमिति पङ्क्त्या गार्हपत्यमुपतिष्ठते ” इति ।

पाठस्तु—

यदन्तरिक्षं पृथिवीमुत द्यां यन्मातरं पितरं

वा जिहिंसिम । अग्निर्मा तस्मादेनसो

गार्हपत्यः प्र मुञ्चतु दुरिता यानि

चक्रम करोतु मामनेनसम् ॥ , इति ॥

पृथिव्यादील्लोकान्मनसा जिहिंसिम हिंसितुमिच्छेम यन्मातरं पितरं वा
हिंसितुमिच्छेमेति यत्तस्मात्सर्वस्मादेनसः पापाद्गार्हपत्यो मां प्रमुञ्चतु । अन्या-
न्यपि दुरितानि यानि चक्रम तेभ्योऽपि मुञ्चतु । मामनेनसं सर्वपापरहितं
करोतु ॥

यदुक्तमापस्तम्बेन—“ उदकुम्भमादाय यजमानः शुन्धन्तां पितर इति
त्रिः प्रसव्यं वेदिं परिषिञ्चन्पर्येति ” इति, तदेतद्विधत्ते—

“ अपः परिषिञ्चति । मार्जयत्येवैनान् (९) । अथो तर्पयत्येव । ”
[ब्रा० का० १ प्र० ६ अ० ९] इति ।

एनान्पितृन् ॥

तद्वेदनं प्रशंसति—

“ तृप्यति प्रजया पशुभिः । य एवं वेद । ” [ब्रा० का० १ प्र० ६
अ० ९] इति ।

चतुर्थप्रयाजवद्बर्हिर्नामकं प्रथमानूयाजं निषेधति—

“ अपवर्हिपावनूयाजौ यजति । प्रजा वै वर्हिः । प्रजा एव मृत्योरुत्सृ-
जति । ” [ब्रा० का० १ प्र० ६ अ० ९ इति ।]

वर्हिर्यागवर्जनात् ॥

प्रयाजानूयाजान्प्रशंसति—

“ चतुरः प्रयाजान्यजति । द्वावनूयाजौ । षट्संपद्यन्ते । षड्वा ऋतवः । ऋतूनेव प्रीणाति । ” [ब्रा० का० १ प्र० ६ अ० ९] इति ।

सूत्रकारो युक्ता मे यज्ञमन्वासाता इति यजमानः संप्रेष्यतीतिप्रैषानुसारेण गार्हपत्यसमीप उपविष्टायाः पत्न्याः पूर्णपानानयनपर्यन्तं यदन्वासनमवोचत्तच्च पत्नीसंयाजांश्च चोदकप्राप्तान्प्रतिषेधति—

“ न पत्न्यन्वास्ते । न संयाजयन्ति । यत्पत्न्यन्वासीत् । यत्संयाजयेयुः । प्रमायुका स्यात् । तस्मान्नान्वास्ते । न संयाजयन्ति । पत्नियै गोपीथाय (१०) । ” [ब्रा० का० १ प्र० ६ अ० ९] इति ॥

अत्र विनियोगसंग्रहः—

“ एतत्त इति दत्ते त्रीन्वेद्याः कोणेषु पिण्डकान् ।

ब्रूयुरत्रेत्युपस्थानं पूर्वस्याग्नेः सुसंदृशम् ॥ १ ॥

अक्षन्निति प्रतीचोऽग्नेस्तथाऽक्षन्दक्षिणानलम् ।

परेतेति प्रवाह्याथ मनआद्यैरुपस्थितिः ॥

यत्पश्चिमाग्न्युपस्थानं मन्त्रा द्वादश वर्णिताः ॥ २ ॥ ” इति ॥

अथ मीमांसा ।

दशमाध्यायस्य द्वितीयपादे चिन्तितम्—

“ नावघातोऽवघातो वा धानानां नाविनष्टये ।

न नाशः क्रमवाधेऽतो नावघातोऽत्र बाध्यते ॥ ”

महापितृयज्ञे हविः किञ्चिच्छ्रूयते—“ पितृभ्यो वर्हिपद्भ्यो धानाः ”

इति । धानाशब्देन भृष्टं धान्यमभिधीयते । तासां धानानामवघाते सति सक्तु-
भावापत्तेर्धानात्वमेव विनश्येत् । अतस्तासामविनाशाय नास्त्यवघात इति
पूर्वः पक्षः । धाना अवहन्तव्या इति ह्यत्र चोदकवाक्यं, तस्मिंश्च वाक्ये भर्ज-
नसंपादितं धानात्वं पूर्वभावि, पश्चाद्भावी त्ववघात इति क्रमः प्रतीयते । तं
वाधित्वा प्रथमतोऽवघाते सति नास्ति धानात्वनाशः । अवघातस्य पदार्थस्य
वाधाद्वरं तद्धर्मस्य क्रममात्रस्य बाधनम् । तस्मादवहन्तव्याः ।

तदेवाधिकरणं वार्तिककारमतेनाऽऽरचयति—

“ पेषणं नूतनं मन्थे प्राकृतं वा क्रमान्तरात् ।

नूतनं प्राकृतं धर्ममात्रादाद्य(त्रवाध)स्य लाघवात् ॥ ”

(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)

महापितृयज्ञ एवं श्रूयते—“ पितृभ्योऽभिष्वात्तेभ्योऽभिवान्यायै दुग्धे मन्थम् ” इति । मृतवत्सा धेनुरभिवान्या । दुग्धे द्रव्ये प्रक्षिप्य मथिताः सक्तवो मन्थः । तत्र यत्पेपणं तन्न प्राकृतम् । कुतः । क्रमव्यत्यासात् । प्रकृतौ हि प्रथमतः पेपणं पश्चात्पुरोडाशश्रपणम् । अत्र तु प्रथमतः श्रपणेन धानाः संपाद्य पश्चात्सक्तुभावाय पेपणम् । तस्मान्नूतनमिति प्राप्ते ब्रूमः—चोदकप्राप्त-प्राकृतपेपणतत्क्रमयोरुभयोर्वाधे(धे) गौरवात्क्रममात्रं बाध्यम् । पेपणपदार्थस्तु स एवेति तद्धर्मा दृषन्मन्त्रा इत्यादयोऽत्र कर्तव्याः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-
दीयतैत्तिरीयसंहिताभाष्ये प्रथमकाण्डेऽष्टमप्रपाठके

पञ्चमोऽनुवाकः ॥ ९ ॥

(अथ प्रथमाष्टकेऽष्टमप्रपाठके षष्ठोऽनुवाकः ।)

प्रति॒पूरुष॑मेकं॒कपाला॑न्निर्व॒पत्येक॑मति॒रिक्तं॑ या-
वन्तो गृ॒ह्याः स्मस्ते॑भ्यः कर्म॒करं प॒शूनां॑
शर्मा॑सि शर्म॒ यज॑मानस्य शर्म॒ मे य॒च्छैकं॑ ए॒व
रुद्रो न द्वितीया॑य तस्य आ॒खुस्ते॑ रुद्र प॒शुस्तं
जुष॑स्वैष ते रुद्र भा॒गः सह॑ स्व॒स्त्राऽम्बि॑कया
तं जुष॑स्व भेष॒जं गवे॑ऽश्वाय॒ पुरुषा॑य भेष॒ज-
मथो॑ अ॒स्मभ्यं॑ भेष॒जं सुभे॑षजम् (१)
यथाऽसं॑ति । सु॒गं मे॒षाय॑ मे॒ष्यां अवा॑म्ब रुद्र-
मदिम॒ह्यवं दे॒वं त्र्य॑म्बकम् । यथा॑ नः श्रेय॑सः
कर॒द्यथा॑ नो वस्य॑सः कर॒द्यथा॑ नः प॒शुमतः
कर॒द्यथा॑ नो व्यवसा॑ययात्र । त्र्य॑म्बकं यजा-

महे सुगन्धि पुंष्टिवर्धनम् । उर्वारुकमिव बन्ध-
नान्मृत्योर्मुक्षीय माऽमृतां । एष ते रुद्र
भागस्तं जुषस्व तेनावसेन परो मूर्जवतोऽतीह्य-
वततधन्वा पिनाकहस्तः कृत्तिवासाः (२) ॥

(सुभेषजमिहि त्रीणि च ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
ष्टमप्रपाठके षष्ठोऽनुवाकः ॥ ६ ॥

(अथ प्रथमाष्टकेऽष्टमप्रपाठके षष्ठोऽनुवाकः ।)

प्रतिपूरुषमिति प्रति—पूरुषम् । एकंकपालानि-
त्येकं—कपालान् । निरिति । वपति । एकम् । अति-
रिक्तमित्यति—रिक्तम् । यावन्तः । गृह्याः । स्मः ।
तेभ्यः । कम् । अकरम् । पशूनाम् । शर्म । असि ।
शर्म । यजमानस्य । शर्म । मे । यच्छ । एकः ।
एव । रुद्रः । न । द्वितीयाय । तस्थे । आसुः । ते ।
रुद्र । पशुः । तम् । जुषस्व । एषः । ते । रुद्र ।
भागः । सह । स्वस्ना । अम्बिकया । तम् । जुषस्व ।
भेषजम् । गवे । अश्वाय । पुरुषाय । भेषजम् । अथो
इति । अस्मभ्यमित्यस्म—भ्यम् । भेषजम् । सुभे-
षजमिति सु—भेषजम् (१) । यथा । असति ।

(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)

सुगमिति सु—गम् । मेषाय । मेष्यै । अवेति ।
 अम्ब । रुद्रम् । अदिमहि । अवेति । देवम् । त्र्यम्ब-
 कमिति त्रि—अम्बकम् । यथा । नः । श्रेयसः ।
 करत्र । यथा । नः । वस्यसः । करत्र । यथा । नः ।
 पशुमत इति पशु—मतः । करत्र । यथा । नः ।
 व्यवसाययादिति वि—अवसाययात्र । त्र्यम्बकमिति
 त्रि—अम्बकम् । यजामहे । सुगन्धिमिति सु—ग-
 न्धिम् । पुष्टिवर्धनमिति पुष्टि—वर्धनम् । उर्वारुकम् ।
 इव । बन्धनात्र । मृत्योः । मुक्षीय । मा । अमृतात्र ।
 एषः । ते । रुद्र । भागः । तम् । जुषस्व । तेन ।
 अवसेन । परः । मूर्जवत इति मूर्ज—वतः । अतीति ।
 इहि । अवततधन्वेत्यवतत—धन्वा । पिनाकहस्त इति
 पिनाक—हस्तः । कृत्तिवासा इति कृत्ति—वासाः (२)॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-

ष्टमप्रपाठके षष्ठोऽनुवाकः ॥ ६ ॥

(अथ प्रथमकाण्डेऽष्टमप्रपाठके षष्ठोऽनुवाकः ।)

पञ्चमे पितृयज्ञोऽभिहितः । षष्ठे त्र्यम्बकपुरोडाशाः साकमेधशेषा उच्यन्ते ।
 तान्विधत्ते—

प्रतिपूरुषमेककपालान्निर्वपत्येकमतिरिक्तम्, इति ॥
 तद्विधिं प्रशंसति—

“ प्रतिपूरुषमेककपालान्निर्वपति । जाता एव प्रजा रुद्राक्षिरवदयते । एक-
मतिरिक्तम् । जनिष्यमाणा एव प्रजा रुद्राक्षिरवदयते । एककपाला भवन्ति ।
एकधैव रुद्रं निरवदयते । ” [ब्रा० का० १ प्र० ६ अ० १०] इति ।

करम्भवाक्यवन्नैर्ऋतवाक्यवच्च व्याख्येयम् । मुख्यविधिसंनिधौ यावन्त
इत्यादय एकादश मन्त्रा आम्राताः ॥

यावन्तो गृह्याः स्मस्तेभ्यः कमकरं—

कल्पः—“ यावन्तो गृह्याः स्मस्तेभ्यः कमकरमिति निरूप्यमाणेषु यज-
मानो जपति ” इति ।

गृहे भवा मनुष्या गृह्यास्ते वयं यावन्त इह स्थितास्तेभ्यः सर्वेभ्यः कं सुख-
मकरमकार्षम् ॥

श्रपितेषु पुरोडाशेषु चोदकप्राप्तमभिधारणं निषेधति—

“ नाभिधारयति । यदभिधारयेत् । अन्तरवचारिणः रुद्रं कुर्यात् । ”
[ब्रा० का० १ प्र० ६ अ० १०] इति ।

रुद्रमनिष्टकारिणं क्रूरदेवम् । अन्तरवचारिणं गृहस्यान्तः प्रविश्यास्मानव-
रोद्धुं चरन्तम् ॥

कल्पः—“ तानभिधार्यानभिधार्य वोद्वास्यान्तर्वेद्यामासाद्य पशूनाः शर्मा-
सीति मूते समावपति ” इति ।

कर्षकैर्ब्रह्मादिवीजानि संग्रहीतुं तृणकटादिना पुटवन्धनं क्रियते तदिदं
मूतशब्देनोच्यते ।

पाठस्तु—

पशूनाः शर्मासि शर्म यजमा-

नस्य शर्म मे यच्छ, इति ।

हे मूत भक्षयैस्तृणादिभिर्बीजैश्चोपेतत्वात्पशूनां शर्मासि । अतो यजमानस्य
मेऽध्वर्योश्च सुखं यच्छ ॥

एक एव रुद्रो न द्वितीयाय तस्थे—

कल्पः—“ एक एव रुद्रो न द्वितीयाय तस्थ इति दक्षिणाग्रेकोल्मुकं
धूर्पायद्धरति उत्तरपूर्वमवान्तरदेशं गत्वा ” इति ।

रुद्रो जगत्येक एवास्ति, द्वितीयाय न तस्थे, द्वितीयो रुद्रो न कोऽप्यव-
स्थितः ॥

प्रपा० ८ अनु० ६] कृष्णयजुर्वेदीयतैत्तिरीयसंहिता ।
(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)

विधत्ते—

“ एकोल्मुकेन यन्ति (१) । तद्धि रुद्रस्य भागधेयम् । इमां दिशं यन्ति । एषा वै रुद्रस्य दिक् । स्वायामेव दिशि रुद्रं निरवदयते । ” [ब्रा० का० १ प्र० ६ अ० १०] इति ॥

कल्पः—“ आखुस्ते रुद्र पशुरित्याखूत्कर एकं पुरोडाशमुपवपत्यसौ ते पशुरिति वा द्वेष्ट्यं मनसा ध्यायन्यदि न द्विष्यादाखुस्ते पशुरिति ब्रूयात् ” इति ।
आखूत्करो मूषकैर्विलादुद्धृतः पांसुराशिः ।

पाठस्तु—

आखुस्ते रुद्र पशुस्तं जुषस्व, इति ।

हे रुद्र मूषकस्ते प्रियः पशुरतस्तं सेवस्व ॥

विधत्ते—

“ रुद्रो वा अपशुकाया आहुत्यै नातिष्ठत । असौ ते पशुरिति निर्दिशेष्टं द्विष्यात् । यमेव द्वेष्टि । तमस्मै पशुं निर्दिशति । यदि न द्विष्यात् । आखुस्ते पशुरिति ब्रूयात् (२) । न ग्राम्यान्पशून्दिनस्ति । नाऽऽरण्यान् । ” [ब्रा० का० १ प्र० ६ अ० १०] इति ।

आहुत्यै नातिष्ठत पशुरहितामाहुतिं नाङ्गी करोतीत्यर्थः । यं द्विष्यात्तमसा-
विति नामग्रहणेन निर्दिशेत् । तथा सति द्वेष्ट्यमस्मै समर्पयत्येव ॥

एष ते रुद्र भागः सह

स्वस्त्राऽम्बिकया तं जुषस्व—

कल्पः—“ चतुष्पथ एकोल्मुकमुपसमाधाय संपरिस्तीर्य सर्वेषां पुरोडाशा-
नामुत्तरार्धात्सकृत्सकृदवदायावदाय मध्यमेनान्तिमेन वा पलाशपर्णेन जुहोत्येष
ते रुद्र भागः सह स्वस्त्राऽम्बिकया तं जुषस्व स्वाहेति ” इति ।

अत्र स्वाहाकारोऽध्याहृतः । हे रुद्र, एषोऽवत्तः पुरोडाशानामंशस्तवाव-
दीयमानो भागः, तं भागं, स्वस्त्रा भगिनीवद्धितकारिण्याऽम्बिकया पार्वत्या
सहांशं जुषस्व सेवस्व ॥

विधत्ते—

“ चतुष्पथे जुहोति । एष वा अग्नीनां पङ्क्तिशो नाम । अग्निवत्येव जुहोति ।
मध्यमेन पर्णेन जुहोति । खुग्ध्येषा । अथो खलु । अन्तमेनैव होतव्यम् ।
अन्तत एव रुद्रं निरवदयते (३) । ” [ब्रा० का० १ प्र० ६ अ० १०] इति ।

अग्नीनां पङ्क्तिशः पादप्रदे(वि)शस्थानम् । यत्राग्नयः पुनः पुनः संचारेण प्रवि-

(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)

शन्ति तादृश एवैष चतुष्पथः । अतस्तत्र होमेनाग्नित्येव देशे हुतं भवति । पलाशशाखायां यानि त्रीणि पर्णानि तत्र मध्यमं पर्णं प्रशस्ततया स्नुग्रूपम् । वामदक्षिणपार्श्वस्थयोरन्यतरेण होमेन रुद्रो यागभूमेरन्तान्निष्काशितो भवति॥

सह स्वस्त्राऽम्बिकयेत्यस्य मन्त्रभागस्य तात्पर्यं व्याचष्टे—

“ एष ते रुद्र भागः सह स्वस्त्राऽम्बिकयेत्याह । शरद्वा अस्याम्बिका स्वसा । तथा वा एष हिनस्ति । यः हिनस्ति । तयैवैनः सह शमयति । ” [ब्रा० का० १ प्र० ६ अ० १०] इति ।

शरत्कालो हि पीनसज्ज्वराद्युत्पादनेन हिंसकस्तद्वदियमम्बिका हिंसिका । ततः शरदित्युच्यते । एष रुद्रस्तयैव सहायभूतया प्राणिनं हिनस्ति । अतस्तथा सह पुरोडाशभागसेवया तुष्टया तयैव सहैवैनं रुद्रं शमयति हिंसारहितं करोति ॥

कल्पः—“भेषजं गवे सुभेषजमित्येताभ्यां चतुष्पथमग्निं परिषिञ्चति” इति । पाठस्तु—

भेषजं गवेऽश्वाय पुरुषाय भेषजमथो
अस्मभ्यं भेषजं सुभेषजं यथाऽ-
सति । सुगं मेषाय मेष्यै, इति ।

भेषजं सुभेषजमित्येतौ मन्त्रयोरादी । हे रुद्र गवेऽस्मदीयायै गोजाल्यै भेषजमारोग्यं कुरु । एवमन्यत्र । तात्कालिकं रोगोपशमनमात्यन्तिकं वा सुभेषजं तद्यथाऽसति यथा भवति तथा कुरु । मेषो वाहकः । मेषी दोग्ध्री । तयोः सुगं सुष्ठु गमनं रोगराहित्येन संचरणं यथा भवति तथा कुरु ॥

गवाश्वादिशब्दैः पश्वादयः सर्वेऽप्युपलक्ष्यन्त इत्याह—

“ भेषजं गव इत्याह । यावन्त एव ग्राम्याः पशवः । तेभ्यो भेषजं करोति । ” [ब्रा० का० १ प्र० ६ अ० १०] इति ॥

कल्पः—“अवाम्ब रुद्रमदिमहीति यजमानो जपति ” इति ।

पाठस्तु—

अवाम्ब रुद्रमदिमह्यव देवं त्र्यम्बकम् । यथा
नः श्रेयसः करद्यथा नो वस्यसः करद्यथा नः
पशुमतः करद्यथा नो व्यवसाययात् । , इति ।

हेऽम्ब पार्वति रुद्रमुद्दिश्यावादिमहि पुरोडाशावदानमकार्षम् । त्रीण्यम्ब-

प्रपा० ८ अनु० ६] कुष्णयजुर्वेदीयतैत्तिरीयसंहिता ।

(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)

कानि नेत्राणि यस्यासौ त्र्यम्बकस्तमुद्दिश्यावादिमहि । आदरार्थं पुनर्वचनम् । किमर्थमवदानं कृतमित्युच्यते । असौ रुद्रो नोऽस्माञ्श्रेयसोऽध्ययनादिभिः श्रेष्ठान्यथा करत्करोति, वस्यसो वसुमत्तमान्यथा करोति, पशुमतो गवान्वादियुक्तान्यथा करोति, व्यवसाययाज्यवसाययति शास्त्रार्थनिश्चययुक्तान्यथा करोति तदर्थमवदानं कृतम् ॥

यथा नः श्रेयस इत्याद्यभिधानान्मन्त्रस्याऽऽशीःपरत्वं दर्शयति—

“ अवांस्व रुद्रमदिमहीत्याह । आशिषमेवैतामाशास्ते (४) । ” [ब्रा० का० १ प्र० ६ अ० १०] इति ॥

कल्पः—“ त्र्यम्बकं यजामह इति त्रिः प्रदक्षिणमग्निं पर्येति ” इति ।

पाठस्तु—

त्र्यम्बकं यजामहे सुगन्धिं पुष्टिवर्धनम् । उर्वारुकमिव बन्धनान्मृत्योर्मुक्षीय माऽमृतात् । इति ।

शोभनः शरीरगन्धः पुण्यगन्धो वा यस्यासौ सुगन्धिः । “ यथा वृक्षस्य संपुष्पितस्य दूराद्गन्धो वात्येवं पुण्यस्य कर्मणो दूराद्गन्धो वाति ” इति श्रुतेः । पुष्टिं शरीरधनादिविषयां वर्धयतीति पुष्टिवर्धनस्तादृशं त्र्यम्बकं यजामहे पूजयामः । लोके यथोर्वारुकफलानि बन्धनाद्धृन्तात्स्वयमेव मुच्यन्ते तद्वदहं त्र्यम्बकप्रसादेन मृत्योर्मुक्षीय मोचनयुक्तो भूयासम् । अमृताच्चिरजीवितात्स्वर्गोर्देवा मा मुक्षीय ॥

चतुर्थपादार्थं (४) मन्त्रस्य तात्पर्यातिशयं दर्शयति—

“ त्र्यम्बकं यजामह इत्याह । मृत्योर्मुक्षीय माऽमृतादिति वाचैतदाह । ” [ब्रा० का० १ प्र० ६ अ० १०] इति ।

यजमानो यजामह इति यदाह, एतद्वचनं मृत्योर्मुक्षीयेत्येवाऽऽह मोचन एव तात्पर्यं तच्छेषत्वेनान्यदित्यर्थः ॥

यदुक्तमापस्तम्बेन—“ ऊर्ध्वान्पुरोडाशानुदस्य प्रतिलभ्य त्र्यम्बकं यजामह इति यजमानस्याञ्जलौ समोप्य भगः स्थ भगस्य वो लिप्सीयेत्यपादायैते नैव कल्पेन त्रिः समार्चयेयुः ” इति, तदेतत्सर्वमभिप्रेत्य सर्वेषां पुरुषाणां हस्ते स्थितस्य पुरोडाशस्योत्क्षेपणं विधत्ते—

“ उत्किरन्ति । भगस्य लीप्सन्ते । ” [ब्रा० का० १ प्र० ६ अ० १०] इति ।

१ क. 'पादम' । २ ख. 'त्वेन यजनमित्य' । ३ घ. ङ. च. भगो वो लिप्सी' । ४ ख. वो लिप्सी' । ५ ख. 'वपेयुः' ।

(राजसूयविषयस्य चातुर्मास्यसंबन्धिसाकमेधाख्यतृतीयपर्वणोऽभिधानम्)

यदेतत्पिण्डानामुपरि क्षेपणं तेन सौभाग्याभिमानिनो भगनामकस्य देवस्य सकाशादेतान्पुरोडाशाह्वं धुमिच्छन्ति । अत एवोत्क्षिप्तः पुनरञ्जलौ पतति ॥

कल्पः—“ तान्मूते समावपन्ति मूतयोर्मूतेषु वैष ते रुद्र भाग इति वृक्ष आसर्जन्ति वृक्षयोर्वृक्षेषु वाऽपि वा मूतयोः समोप्याविबधं कृत्वा शुष्के स्थाणौ वल्मीकवपायां वाऽवधाय ” इति ।

पाठस्तु—

एष ते रुद्र भागस्तं जुषस्व तेनाव-
सेन परो मूजवतोऽतीहि, इति ।

हे रुद्र, एष वृक्षादौ सज्यमानः पुरोडाशसंघस्तव भागस्तं सेवस्व । अवसेन पाथेयरूपतया त्वं रक्षकेणानेन भागेन युक्तो मूजवत एतन्नामकत्वेन प्रसिद्धात्पर्वतात्परः परभागे वर्तमानोऽतीह्यतिक्रम्य गच्छ ॥

विधत्ते—

“ मूते कृत्वा सजन्ति । यथा जनं यतेऽवसं करोति । तादृगेव तत् । ”
[ब्रा० का० १ प्र० ६ अ० १०] इति ।

यथा लोके दूरदेशवर्तिनं बन्धुजनं प्रति गच्छते पुरुषायावसं रक्षकं पाथेयं करोति तद्वृक्षाग्रे पुरोडाशसञ्जनं तादृगेव भवति ॥
मन्त्रे भागनिर्देशो रुद्रस्य निःशेषेण विसर्जनार्थ इति दर्शयति—

“ एष ते रुद्र भाग इत्याह निरवच्यै । ” [ब्रा० का० १ प्र० ६ अ० १०] इति ॥

अवततधन्वा पिनाकहस्तः कृत्तिवासाः ॥

कल्पः—“ अवततधन्वा पिनाकहस्तः कृत्तिवासोमिति त्रिरवताम्यन्ति ” इति ।

प्राणायामत्रयं कुर्वन्तीत्यर्थः । ओमित्यनेन वाक्यशेषः पूरितः । अस्मद्विरोधिनं पाप्मानं हन्तुमयं रुद्रः पिनाकनामकं धनुर्हस्ते गृहीत्वाऽवततधन्वा ज्याकर्षणेन विस्तारितधनुष्कः कृत्तिवासाश्चर्मवसन ॐ भवतु । अथ वाऽस्मद्विषयेऽवततधन्वाऽऽरोपितमौर्वीकधनुर्युक्तो भवतु ॥

चतुष्पथप्रत्यागमनादीन्क्रमेण विधत्ते—

“ अप्रतीक्षमायन्ति । अपः परिषिञ्चति । रुद्रस्यान्तर्हित्यै । प्र वा एतेऽस्माल्लोकाश्च्यवन्ते । ये त्र्यम्बकैश्चरन्ति । आदित्यं चरुं पुनरेत्य निर्वपति ।

(राजसूयविषयाणां शुनासीर्येन्द्रतुरीयेतिकर्मद्वयपञ्चेष्ठीयमन्त्रापामार्गहोममन्त्राणामभिधानम्)
इयं वा अदितिः । अस्यामेव प्रतितिष्ठन्ति (५) । ” [ब्रा० का० १ प्र० ६
अ० १०] इति ॥

अत्र विनियोगसंग्रहः—

“ स्वामी यावन्त इत्याह पशू मूते समावपेत् ।
एक इत्युल्लुपुं नीत्वाऽऽखुस्त आखुत्करे हविः ॥ १ ॥
क्षिपेदेषोऽर्धहोमः स्याद्धे सुभे परिषिञ्चति ।
अवाम्बेति जपेत्स्वामी त्र्यम्बकं परियन्ति ते ॥ २ ॥
एषोऽवस्थाप्य तच्छेषान्मूते बध्नाति शाखिनि ।
अवत श्वासनियमो मन्त्रा एकादश स्मृताः ॥ ३ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-
तैत्तिरीयसंहिताभाष्ये प्रथमकाण्डेऽष्टमप्रपाठके
षष्ठोऽनुवाकः ॥ ६ ॥

(अथ प्रथमाष्टके सप्तमप्रपाठके सप्तमोऽनुवाकः ।)

ऐन्द्राग्रं द्वादशकपालं वैश्वदेवं चरुमिन्द्राय
शुनासीराय पुरोडाशं द्वादशकपालं वायव्यं पर्यः
सौर्यमेककपालं द्वादशगवः सीरं दक्षिणाऽऽ-
ग्नेयमष्टकपालं निर्वपति रौद्रं गावीधुकं चरु-
मैन्द्रं दधिं वारुणं यवमयं चरुं वहिनीं धेनुर्द-
क्षिणा ये देवाः पुरःसदोऽग्निनेत्रा दक्षिणसदो
यमनेत्राः पश्चात्सदः सवितृनेत्रा उत्तरसदो
वारुणनेत्रा उपरिषदो बृहस्पतिनेत्रा रक्षोहण-
स्ते नः पान्तु ते नोऽवन्तु तेभ्यः (१) नम-

(राजसूयविषयाणां शुनासीर्येन्द्रतुरीयेतिकर्मद्वयपक्षेध्मीयमन्त्रापामार्गहोममन्त्राणामभिधानम्)

स्तेभ्यः स्वाहा समूढं रक्षः संदग्धं रक्ष इद-
 महं रक्षोऽभि सं दहाम्यग्नये रक्षोघ्ने स्वाहा
 यमायं सवित्रे वरुणाय बृहस्पतये दुवंस्वते
 रक्षोघ्ने स्वाहा प्रष्टिवाही रथो दक्षिणा देवस्य
 त्वा सवितुः प्रसवेऽश्विनोर्बाहुभ्यां पूष्णो
 हस्ताभ्यां रक्षसो वधं जुहोमि हतं रक्षोऽ-
 वधिष्म रक्षो यद्वस्ते तदक्षिणा (२) ॥

(तेभ्यः पञ्चचत्वारिंशच्च ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
 ष्टमप्रपाठके सप्तमोऽनुवाकः ॥ ७ ॥

(अथ प्रथमाष्टकेऽष्टमप्रपाठके सप्तमोऽनुवाकः ।)

ऐन्द्राग्रमित्येन्द्र—अग्रम् । द्वादशकपालमिति
 द्वादश—कपालम् । वैश्वदेवमिति वैश्व—देवम् ।
 चरुम् । इन्द्राय । शुनासीराय । पुरोडाशम् । द्वाद-
 शकपालमिति द्वादश—कपालम् । वायव्यम् ।
 पर्यः । सौर्यम् । एककपालमित्येक—कपालम् । द्वाद-
 शगवमिति द्वादश—गवम् । सीरम् । दक्षिणा । आ-
 ग्नेयम् । अष्टकपालमित्यष्टा—कपालम् । निरिति ।
 वपति । रौद्रम् । गावीधुकम् । चरुम् । ऐन्द्रम् ।
 दधि । वारुणम् । यवमयमिति यव—मयम् । चरु-

प्रपा० ८ अनु० ७] कृष्णयजुर्वेदीयतैत्तिरीयसंहिता ।
 (राजसूयविषयाणां शुनासीर्येन्द्रतुरीयेतिकर्मद्वयपञ्चेध्मीयमन्त्रापामार्गहोममन्त्राणामभिधानम्)

म् । वहिनी । धेनुः । दक्षिणा । ये । देवाः । पुरः-
 सद इति पुरः—सदः । अग्निनेत्रा इत्यग्नि—नेत्राः ।
 दक्षिणसद इति दक्षिण—सदः । यमनेत्रा इति यम—
 नेत्राः । पश्चात्सद इति पश्चात्—सदः । सवितृनेत्रा
 इति सवितृ—नेत्राः । उत्तरसद इत्युत्तर—सदः । वरु-
 णनेत्रा इति वरुण—नेत्राः । उपरिषद इत्युपरि—
 सदः । बृहस्पतिनेत्रा इति बृहस्पति—नेत्राः । रक्षो-
 हण इति रक्षः—हनः । ते । नः । पान्तु । ते । नः ।
 अवन्तु । तेभ्यः (१) । नमः । तेभ्यः । स्वाहा ।
 समूढमिति समू—ऊढम् । रक्षः । संदग्धमिति सं—द-
 ग्धम् । रक्षः । इदम् । अहम् । रक्षः । अभि ।
 समिति । दहामि । अग्नये । रक्षोघ्न इति रक्षः—घ्ने ।
 स्वाहा । यमाय । सवित्रे । वरुणाय । बृहस्पतये ।
 दुवंस्वते । रक्षोघ्न इति रक्षः—घ्ने । स्वाहा । प्रष्टिवा-
 हीति प्रष्टि—वाही । रथः । दक्षिणा । देवस्य ।
 त्वा । सवितुः । प्रसव इति प्रसवे । अश्विनोः । बाहु-
 भ्यामिति बाहु—भ्याम् । पूष्णः । हस्ताभ्याम् ।
 रक्षसः । वधम् । जुहोमि । हतम् । रक्षः । अवधि-
 ष्म । रक्षः । यत् । वस्ते । तत् । दक्षिणा (२) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-

ष्टमप्रपाठके सप्तमोऽनुवाकः ॥ ७ ॥

षष्ठे साकमेधाः समापिताः । सप्तमे शुनासीर्यमिन्द्रतूर्यं (तुरीयं) चेति
 कर्मद्वयं पञ्चध्मीयमन्त्रा अपामार्गहोममन्त्राश्चोच्यन्ते ।

तत्र शुनासीर्यहवींषि विधत्ते—

ऐन्द्राग्रं द्वादशकपालं वैश्वदेवं चरु-
 मिन्द्राय शुनासीराय पुरोडाशं द्वादश-
 कपालं वायव्यं पयः सौर्यमेककपालं
 द्वादशगवः सीरं दक्षिणा , इति ।

शुनासीराय शुनो वायुः सीर आदित्यस्ताभ्यां युक्तः शुनासीरः । द्वाद-
 शभिर्वलीवर्देरुह्यमानं सीरं लाङ्गलम् ॥

अत्र वैश्वदेवगतानामग्नेयादीनां पञ्चानां हविषां ब्राह्मणमनुब्राह्मणं
 चातिदिशति—

“ एतद्ब्राह्मणान्येव पञ्च हवींषि । ” [ब्रा० का० १ प्र० ७
 अ० १] इति ।

अथोपदिश्यमानेषु पञ्चस्यैन्द्राग्रवैश्वदेवयोः पूर्वमेव प्रशस्तत्वादवशिष्टानि
 त्रीणि प्रशंसति । अथ वा तयोर्विकल्पमभिप्रेत्य तदभावपक्षानुसारेण तावुपे-
 क्ष्यावशिष्टान्येव प्रशंसति—

“ अथेन्द्राय शुनासीराय पुरोडाशं द्वादशकपालं निर्वपति । संवत्सरो
 वा इन्द्राशुनासीरः । संवत्सरेणैवास्मा अन्नमवरुन्धे । वायव्यं पयो भवति ।
 वायुर्वै वृष्ट्यै प्रदापयिता । स एवास्मै वृष्टिं प्रदापयति । सौर्य एककपालो
 भवति । सूर्येण वा अमुष्मिँल्लोके वृष्टिर्भूता । स एवास्मै वृष्टिं नियच्छति
 (१) । द्वादशगवः सीरं दक्षिणा समृद्ध्यै । ” [ब्रा० का० १ प्र० ७
 अ० १] इति ।

अस्य च शुनासीर्यस्य कालं बौधायन आह—“ अथातश्चतुर्षु
 मासेषु शुनासीरीयहविर्भिर्यक्ष्यमाणो भवति ” इति । तत्र पूर्वभ्यस्त्रिभ्यः
 पर्वभ्य ऊर्ध्वं प्रत्येकं मासचतुष्टयमतिवाह्य क्रियमाणमिदं संवत्सरादूर्ध्वं प्रव-

प्रपा० ८ अनु० ७] कृष्णयजुर्वेदीयतैत्तिरीयसंहिता ।
 (राजसूयविषयाणां शुनासौर्येन्द्रतुरीयेतिकर्मद्वयपञ्चैध्मीयमन्त्रापामार्गहोममन्त्राणामभिधानम्)
 तैत्ते । तदेतदभिप्रेत्य संवत्सरो वा इन्द्राशुनासीर इत्युक्तम् । वायुसूर्याभ्यां
 युक्त इन्द्रः संवत्सरे समाप्ते प्राप्तत्वात्संवत्सर इत्युच्यते । वायोः पुरोवातरू-
 पेण वृष्टिप्रदापयितृत्वम् । “ अग्नौ प्रास्ताऽऽहुतिः सम्यगादित्यमुपतिष्ठते ।
 आदित्याज्जायते वृष्टिः ” इति स्मरणात्सूर्यस्य स्वर्गे वृष्टिधारकत्वम् ॥

अथेन्द्रतुरीयस्य हवींषि विधत्ते—

आग्नेयमष्टाकपालं निर्वपति रौद्रं
 गावीधुकं चरुमैन्द्रं दधि वारुणं यव-
 मयं चरुं वहिनी धेनुर्दक्षिणा, इति ।

गावीधुकमरण्यधान्यविशेषनिष्पन्नम् । पृष्ठे भारं वहतीति वहिनी ॥

इन्द्रतूर्यं (तुरीयं) विधातुं प्रस्तौति—

“ देवासुराः संयत्ता आसन् । ते देवा अग्निमब्रुवन् । त्वया वीरेणासुरा-
 नभिभवामेति । सोऽब्रवीत् । त्रेधाऽहमात्मानं विकारिष्य इति । स त्रेधाऽऽ-
 त्मानं व्यकुरुत । अग्निं तृतीयम् । रुद्रं तृतीयम् । वरुणं तृतीयम् (२) ।
 सोऽब्रवीत् । क इदं तुरीयमिति । अहमितीन्द्रोऽब्रवीत् । सं तु सृजावहा
 इति । तौ समसृजेताम् । स इन्द्रस्तुरीयमभवत् । यदिन्द्रस्तुरीयमभवत् । तदि-
 न्द्रतुरीयस्येन्द्रतुरीयत्वम् । ततो वै देवा व्यजयन्त । ” [ब्रा० का० १ प्र०
 ७ अ० १] इति ।

वीरत्वसिद्धये शरीरत्रयरूपेण विकारः । स त्रेधा विकृतोऽग्निरिन्द्रं प्रति
 पप्रच्छ—मयेदं रूपत्रयं युद्धसमर्थं संपादितम् । अथ कोऽन्य इदं चतुर्थं रूपं
 विजयसमर्थं करिष्यतीति । अहमेव करिष्यामीतीन्द्रोऽब्रवीत्तत्त्वया तथा क्रियतां
 किं त्वावां युद्धविजयक्षमौ संसृष्टौ भवावेति । इन्द्र एव तुरीयो यस्मिन्कर्मणि
 तत्कर्मैन्द्रतुरीयम् । अत्रान्यदीयरूपापेक्षया तुरीयत्वमनुष्ठाने तु पाठक्रमेण
 वरुणस्तुरीयः ॥

विधत्ते—

“ यदिन्द्रतुरीयं निरूप्यते विजित्यै (३) । [ब्रा० का० १ प्र० ७
 अ० १] इति ॥

चतुर्देवप्रियांशसंपादनेन दक्षिणां प्रशंसति—

“ वहिनी धेनुर्दक्षिणा । यद्वहिनी । तेनाऽऽग्नेयी । यद्रौः । तेन रौद्री ।
 यद्वेनुः । तेनैन्द्री । यत्स्त्री सती दान्ता । तेन वारुणी समृद्ध्यै । ” [ब्रा०
 का० १ प्र० ७ अ० १] इति ।

(राजसूयविषयाणां शुनासीर्येन्द्रतुरीयेतिकर्मद्वयपञ्चेध्मीयमन्त्रापामार्गहोममन्त्राभिधानम्)

गोत्वं जातिः, धेनुत्वं नवप्रसवत्वम् । अस्य चेन्द्रतुरीयस्य कर्मणः शुनासीर्यदिन एवानुष्ठानमापस्तम्बो दर्शयति—“ ततश्चतुर्हविषेन्द्रतुरीयेण यजते ” इति ॥

इन्द्रतुरीयविधानादूर्ध्वं ये देवाः पुरःसद इत्यादयो मन्त्रा आम्रातास्तेषां विनियोगमापस्तम्बो दर्शयति—“ एतस्या एव रात्रेर्निशायां पञ्चेध्मीयेन यजते चतुर्धाऽऽहवनीयं प्रतिदिशं व्युद्ध्यत्य मध्ये पञ्चमं कृत्वा पृथगिध्मानुप-समाधाय जुह्वां पञ्चगृहीतं गृहीत्वा ये देवाः पुरःसद इत्येतैर्यथालिङ्गं जुहोति मध्ये पञ्चमेन समूढं रक्ष इति मध्य इध्मानुपसमू(मु)ह्वैकधोपसमाधायपरं पञ्चगृहीतं गृहीत्वाऽग्नये रक्षोघ्ने स्वाहेत्युत्तराः पञ्चाऽऽहुतीर्जुहोति प्रष्टिवाही रथो दक्षिणा ” इति ।

ये देवा इत्यादिमन्त्रपाठस्तु—

ये देवाः पुरःसदोऽग्निनेत्रा दक्षिणसदो यमनेत्राः
पश्चात्सदः सवितृनेत्रा उत्तरसदो वरुणनेत्रा
उपरिषदो बृहस्पतिनेत्रा रक्षोहणस्ते नः पान्तु
ते नोऽवन्तु तेभ्यो नमस्तेभ्यः स्वाहा, इति ।

पुरःसदः पूर्वदिग्वर्तिनोऽग्निनेत्रा अग्निप्रमुखा ये देवा रक्षोहणो राक्षसघ्नाः सन्ति ते देवा नोऽस्मान् रक्षोनिवारणेन पान्तु । पुनरपि ते देवा नोऽस्मान् कर्मानुष्ठानेनावन्तु । तेभ्यो देवेभ्यो नमस्कारोऽस्तु । तेभ्य इदं हव्यं स्वाहुतमस्तु । दक्षिणसदो यमनेत्रा इत्यस्य मन्त्रस्याऽऽदौ ये देवा इत्यनुषज्यते । अन्ते च रक्षोहण इत्यादिकमनुषज्यते । एवं तृतीयचतुर्थयोर्द्रष्टव्यम् । पञ्चमे तु ये देवा इत्येतावदेवानुषज्यते । प्रथमे तु रक्षोहण इत्यादिकमेवानुषज्यते ॥

तदेतत्पञ्चेध्मीयं विधातुं प्रस्तौति—

“ प्रजापतिर्यज्ञमसृजत (४) । तं सृष्टं रक्षां स्यजिधांसन् । स एताः प्रजापतिरात्मनो देवता निरमिमीत । ताभिर्वै स दिग्भ्यो रक्षांसि प्राणुदत । ” [ब्रा० का० १ प्र० ७ अ० १] इति ॥

विधत्ते—

“ यत्पञ्चावत्तीयं जुहोति । दिग्भ्य एव तद्यजमानो रक्षांसि प्राणुदते । ” [ब्रा० का० १ प्र० ७ अ० १] इति ।
पञ्चकृत्वोऽवदाय संपादितमाज्यं पञ्चावत्तीयम् ॥

(राजसूयविषयाणां शुनासीर्येन्द्रतुरीयेतिकर्मद्वयपञ्चमीयमन्त्रापामार्गहोममन्त्राणामभिधानम्)

समूहमित्यादिमन्त्रपाठस्तु —

समूहः रक्षः संदग्धः रक्ष इद-
महः रक्षोऽभि सं दहामि, इति ।

रक्षोऽस्मत्प्रतिकूलं राक्षसजातं समूहं नाशयितुं सम्यगेकीकृतं संदग्धं च ।
पुनरपीदमिदानीमहं रक्षोऽभि दग्धस्य रक्षसोऽभितः सर्वतोऽवस्थितांस्तत्तद-
नुचरान्सम्यग्दहामि ॥

एतन्मन्त्रपाठेन तस्य सिद्धिं दर्शयति—

“ समूहः रक्षः संदग्धः रक्ष इत्याह । रक्षाः स्येव संदहति । ” [ब्रा०
का० १ प्र० ७ अ० १] इति ॥

अग्नये रक्षोघ्ने इतिमन्त्रपाठस्तु—

अग्नये रक्षोघ्ने स्वाहा यमाय सवित्रे वरुणाय
बृहस्पतये दुवस्वते रक्षोघ्ने स्वाहा , इति ।

यमायेल्यादिषु रक्षोघ्ने स्वाहेत्यनुषज्यते । बृहस्पतेर्दुवस्वत इति विशेषणं,
परिचर्यावदित (त इ)त्यर्थः ॥

अग्नियमादयो जितवन्त इति युक्तस्तद्धोम इति दर्शयति—

“ अग्नये रक्षोघ्ने स्वाहेत्याह । देवताभ्य एव विजिग्यानाभ्यो भागधेयं
करोति ” [ब्रा० का० १ प्र० ७ अ० १] इति ।

विजिग्यानाभ्यो विशेषेण जितवतीभ्यः ॥

देयं रथं विधत्ते—

प्रष्टिवाही रथो दक्षिणा, इति ।

त्रिपादाधारवदश्वत्रयेणोह्यमानः प्रष्टिवाही ॥

समृद्धिहेतुत्वेन तं प्रशंसति—

“ प्रष्टिवाही रथो दक्षिणा समृद्धयै (५) । ” [ब्रा० का० १ प्र० ७
अ० १] इति ॥

अपामार्गहोममन्त्राणां विनियोगमापस्तम्ब आह—“ व्युष्टायां पुराऽग्निहो-
त्रादपामार्गहोमेन चरन्ति, अपां न्ययनादपामार्गानाहत्य तान्सकून्कृत्वा दक्षि-
णाग्रेरेकोल्मुकं धूपायद्धरति, उत्तरपूर्वमवान्तरदेशं गत्वा स्वकृत इरिणे प्रदरे
वोपसमाधाय देवस्य त्वेत्यनुहुत्य रक्षसो वधं जुहोमीति पर्णमयेन स्तुवेण
जुहोति, हतः रक्ष इति क्षुवमनुग्रहत्यावधिष्म रक्ष इत्युपतिष्ठते ” इति ।

(राजसूयविषयाणां शुनासीर्वेन्द्रतुरीयेतिकर्मद्वयपक्षेध्नीयमन्त्रापामार्गहोममन्त्राणामभिधानम्)

मन्त्रपाठस्तु—

देवस्य त्वा सवितुः प्रसवेऽश्विनोर्बा-
हुभ्यां पूष्णो हस्ताभ्यां रक्षसो वधं
जुहोमि हतं रक्षोऽवधिष्म रक्षः, इति ।

एते त्रयो मन्त्राः स्पष्टार्थाः । तत्र रक्षसो वधमुद्दिश्येति विशेषः ॥
होमकाले यद्वस्त्रमाच्छादयति तस्य दानं विधत्ते—

यद्वस्ते तदक्षिणा ॥, इति ॥

अपामार्गहोमं विधातुं प्रस्तौति—

“ इन्द्रो वृत्रं हत्वा । असुरान्पराभाव्य । नमुचिमासुरं नालभत । तं
शच्याऽगृह्णात् । तौ समलभेताम् । सोऽस्मादभिगुनतरोऽभवत् । सोऽब्र-
वीत् । संधां संदधावहै । अथ त्वाऽवस्त्रक्ष्यामि । न मा शुष्केण नाऽऽर्द्रेण
हनः (६) । न दिवा न नक्तमिति । स एतमपां फेनमसिञ्चत् । न वा एष
शुष्को नाऽऽर्द्रो व्युष्टाऽऽसीत् । अनुदितः सूर्यः । न वा एतद्दिवा न नक्तम् ।
तस्यैतस्मिँल्लोके । अपां फेनेन शिर उदवर्तयत् । तदेनमन्ववर्तत । मित्रधुगिति
(७) । स एतानपामार्गानजनयत् । तानजुहोत् । तैर्वै स रक्षां स्पृहाहत् । ”
[ब्रा० का० १ प्र० ७ अ० १] इति ।

इन्द्रो वृत्रवधादूर्ध्वमन्यानसुरान्परिभूतान्कृत्वा नमुचिनामानमसुरं नालभत
न पराभवितवान् । अपराभूतं तं नमुचिं शच्या स्वशक्त्याऽगृह्णात् । यथा युध्य-
न्नेको मल्लः सकृदशक्तोऽपि धैर्येण शक्तिमापाद्य हस्ताभ्यां प्रतिमल्लमालिङ्ग्य
गृह्णाति तद्वत् । ततस्ताविन्द्रनमुची समलभेतां परस्परपदमर्दनपरौ संरब्धौ
हस्ताभ्यां पादाभ्यामन्योन्यं दृढमवष्टभ्य मल्लद्वयवद्धमौ पतितौ । तदानीं स
नमुचिरस्मादिन्द्रादभिगुनतरोऽभितो हस्तयोः पादयोश्च बलवत्तरोऽभूत् । ततो
मुमूर्षुमिन्द्रमवलोक्य कृपालुरिदमब्रवीत्—भो इन्द्र विगृह्यमाणराजद्वयवदावां
परस्परराङ्गीकारेण संधिं करवाव । अथ त्वां मुमूर्षुमवस्त्रक्ष्यामि मोक्षयिष्यामीति ।
ततः प्रहारसाधने काले च समयमेवं कृतवान्—भो इन्द्र शुष्केणाऽऽर्द्रेण वा
काष्ठादिना साधनेन मां न हनो मां मा वधीर्दिवा रात्रौ च मा वधीरिति ।
इन्द्रश्च तं समयमङ्गीकृत्य तेन मोचितो धैर्येण स्वस्थो भूत्वा समयानुसारेण तं
नमुचिं हन्तुमपां फेनमायुधं भावयित्वा तस्मिन्मुचावसिञ्चत् । न चैवं सति

१ ख. 'ति शे' । २ ख. 'स्परमङ्गी' । ३ ख. घ. ङ. च. त्वा । ४ क. घ. ङ. फेने-
नाऽऽयु' ।

प्रपा० ८ अनु० ७] कृष्णयजुर्वेदीयतैत्तिरीयसंहिता । ११७९

(राजसूयविषयाणां शुनासीर्येन्द्रतुरीयेतिकर्मद्वयपञ्चेध्मीयमन्त्रापामार्गहोममन्त्राणामभिधानम्)
समयलोपः शङ्कनीयः । यत एष फेनो नैव शुष्कः, स्पर्शे सति काठिन्याप्र-
तीतिः । नाप्याद्रस्तेन वस्त्रादेरह्नेदनात् । कालं च समयानुसारेण संपादया-
मास । यदा रात्रिर्व्युष्टा प्रभाताऽऽसीत्सूर्यश्चानुदितस्तदानीमन्धकाराभावाच्च
रात्रित्वं सूर्योदयाभावाच्च नैतदहः । एतस्मिँल्लोके रात्रेरद्वयं संधिकाले तस्य
नमुचेः शिरोऽपां फेनेनोदवर्तयदुदच्छिनत् । तच्चोच्छिन्नं शिरो हे मित्रद्रोहि-
न्निन्द्रेत्युच्चारयदेनमिन्द्रमन्ववर्तत सर्वदाऽनुगतमभूत् । ततस्तच्छिरो वारयितुं
स इन्द्र एताँल्लोकप्रसिद्धानपामार्गानजनयत् । तानुत्पन्नानजुहोत् । तैरेव हुतैः
स इन्द्रो नमुचेः शिरःसहितानि सर्वाण्यवशिष्टानि रक्षांसि हतवान् ॥

विधत्ते—

“ यदपामार्गहोमो भवति । रक्षसामपहत्यै । ” [ब्रा० का० १ प्र० ७
अ० १] इति ॥

अङ्गविधीन्मन्त्रव्याख्यानं च क्रमेण दर्शयति—

“ एकोल्मुकेन यन्ति । तद्धि रक्षसां भागधेयम् । इमां दिशं यन्ति । एषा
वै रक्षसां दिक् । स्वायामेव दिशि रक्षांसि हन्ति (८) । स्वकृत इरिणे
जुहोति प्रदरे वा । एतद्वै रक्षसामायतनम् । स्व एवाऽऽयतने रक्षांसि हन्ति ।
पर्णमयेन स्त्रुवेण जुहोति । ब्रह्म वै पर्णः । ब्रह्मणैव रक्षांसि हन्ति । देवस्य
त्वा सवितुः प्रसव इत्याह । सवितृप्रसूत एव रक्षांसि हन्ति । हतं रक्षोऽ-
वधिष्म रक्ष इत्याह । रक्षसां स्तृत्यै । यद्वस्ते तदक्षिणा निरवच्यै । अप्रती-
क्षमायन्ति । रक्षसामन्तर्हृत्यै (९) । ” [ब्रा० का० १ प्र० ७
अ० १] इति ।

इमां दिशं वायवीम् । स्तृत्यै हननाय । निरवच्यै भागप्रदानेन निःसा-
रणाय । स्पष्टमन्यत् । अत्र शुनासीर्येन्द्रतुरीयपञ्चेध्मीयापामार्गहोमानां चतुर्णां
कर्मभेदेऽप्येकस्मिन्नेव दिने कर्तव्यत्वादेकेनानुवाकेनोपसंग्रहः ॥

अत्र विनियोगसंग्रहः—

“ पञ्चेध्मवह्नौ जुहुयाद्ये देवा इति पञ्चभिः ।

समूहन्तीध्मान्समिति पञ्चहोमस्तथाऽग्नये ॥ १ ॥

निशि हुत्वा सक्तुहोमः प्रातर्देवेति मन्त्रतः ।

हतं स्त्रुवप्रहरणमवधिष्मेति चोत्थितिः ॥

अनुवाके सप्तमेऽस्मिन्नुक्ता मन्त्राश्चतुर्दश ॥ २ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतै-
त्तिरीयसंहिताभाष्ये प्रथमकाण्डेऽष्टमप्रपाठके सप्तमोऽनुवाकः ॥ ७ ॥

धा॒त्रे पु॒रोडा॒शं द्वा॒दश॒कपा॒लं निर्व॑पत्यनु॒-
 म॒त्यै च॒रुः रा॒कायै॑ च॒रुः सि॒नीवा॒ल्यै च॒रुं
 कु॒ह्वै च॒रुं मि॒थुनौ॑ गा॒वौ दक्षि॑णाऽऽग्नावैष्ण॒वमे॒-
 का॒दश॒कपा॒लं निर्व॑पत्यैन्द्रा॒वैष्ण॒वमेका॑दश॒क-
 पा॒लं वैष्ण॒वं त्रि॒कपा॒लं वा॒मनो॑ व॒ही दक्षि॑-
 णाऽग्नी॒षोमी॒यमेका॑दश॒कपा॒लं निर्व॑पतीन्द्रा॒सो-
 मी॒यमेका॑दश॒कपा॒लः सौ॒म्यं च॒रुं ब॒भ्रुर्द-
 क्षि॒णा सोमा॑पौष्णं च॒रुं निर्व॑पत्यैन्द्रा॒पौष्णं च॒रुं
 पौ॒ष्णं च॒रुः श्या॒मो दक्षि॑णा वै॒श्वान॒रं द्वा॒दश॒-
 कपा॒लं निर्व॑पति हि॒रण्यं॑ दक्षि॒णा वा॒रुणं॑ य॒व-
 मयं॑ च॒रुम॒श्वो दक्षि॑णा (१) ॥

(वै॒श्वान॒रं द्वा॒दश॒कपा॒लं नि॒रष्टौ च॑ ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
 ष्टमप्रपाठकेऽष्टमोऽनुवाकः ॥ ८ ॥

(अथ प्रथमाष्टकेऽष्टमप्रपाठकेऽष्टमोऽनुवाकः ।)

धा॒त्रे । पु॒रोडा॒शम् । द्वा॒दश॒कपा॒लमि॒ति द्वा॒द-
 श—क॒पा॒लम् । नि॒रि॒ति । व॒पति॑ । अ॒नु॒म॒त्या इत्य॑-
 नु—म॒त्यै । च॒रुम् । रा॒कायै॑ । च॒रुम् । सि॒नीवा॒ल्यै ।
 च॒रुम् । कु॒ह्वै । च॒रुम् । मि॒थुनौ॑ । गा॒वौ । दक्षि॑णा ।

प्रपा० ८ अनु० ८] कृष्णयजुर्वेदीयतैत्तिरीयसंहिता ।

(राजसूयविषयदेविकादिकर्मषट्कामिधानम्)

आग्नावैष्णवमित्याग्ना—वैष्णवम् । एकादशकपाल-
मित्येकादश—कपालम् । निरिति । वपति । ऐन्द्रा-
वैष्णवमित्यैन्द्रा—वैष्णवम् । एकादशकपालमित्ये-
कादश—कपालम् । वैष्णवम् । त्रिकपालमिति त्रि-
कपालम् । वामनः । वही । दक्षिणा । अग्नीषोमीय-
मित्यग्नी—सोमीयम् । एकादशकपालमित्येकादश—
कपालम् । निरिति । वपति । इन्द्रासोमीयमिती-
न्द्रा—सोमीयम् । एकादशकपालमित्येकादश—क-
पालम् । सौम्यम् । चरुम् । बभ्रुः । दक्षिणा ।
सोमापौष्णमिति सोमा—पौष्णम् । चरुम् । निरिति ।
वपति । ऐन्द्रापौष्णमित्यैन्द्रा—पौष्णम् । चरुम् ।
पौष्णम् । चरुम् । श्यामः । दक्षिणा । वैश्वानरम् । द्वादश-
कपालमिति द्वादश—कपालम् । निरिति । वपति ।
हिरण्यम् । दक्षिणा । वारुणम् । यवमयमिति यव-
मयम् । चरुम् । अश्वः । दक्षिणा (१) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-

ष्टमप्रपाठकेऽष्टमोऽनुवाकः ॥ ८ ॥

(अथ प्रथमकाण्डेऽष्टमप्रपाठकेऽष्टमोऽनुवाकः ।)

सप्तमेऽनुवाके शुनासीर्यादिकर्मचतुष्टयमेकदिनकर्तव्यमुक्तम् । अष्टमे देवि-
कादिकर्मषट्कमेकदिनकर्तव्यमुच्यते ।

तत्राऽऽदौ देविकानामकानि पञ्च हवींषि विधत्ते—

धात्रे पुरोडाशं द्वादशकपालं निर्वपत्यनुमत्यै
चरुं राकायै चरुं सिनीवालयै चरुं
कुह्वै चरुं मिथुनौ गावौ दक्षिणा, इति ॥

अत्र धात्रादीन्पञ्च देवान्दक्षिणां च प्रजोत्पत्त्युपयोगेन प्रशंसति—

“ धात्रे पुरोडाशं द्वादशकपालं निर्वपति । संवत्सरो वै धाता । संवत्सरे-
णैवास्मै प्रजाः प्रजनयति । अन्वेवास्मा अनुमतिर्मन्यते । राते राका । प्र सिनी-
वाली जनयति । प्रजास्वेव प्रजातासु कुह्वा वाचं दधाति । मिथुनौ गावौ
दक्षिणा समृद्ध्यै । ” [ब्रा० का० १ प्र० ७ अ० २] इति ।

संवत्सरकालस्वामी धाता गर्भधारणमारभ्य संवत्सरादर्वागेव प्रजोत्पत्तिं
कारयति । अनुमतिदेवता यजमानार्थं प्रजोत्पत्तिमङ्गी करोति । राका तु
पुत्रपुष्ट्यादिरूपं राते ददाति । सिनीवाली तद्रूपं गर्भं निःसारयति । कुह्वदे-
वतयाऽध्वर्युः प्रजासु वाचमुच्चारयितुं सामर्थ्यं च दधाति ॥

अथ त्रिहविष्काणि त्रीणि कर्माण्येकैकहविष्के द्वे कर्मणी च क्रमेण विधत्ते—

आग्नावैष्णवमेकादशकपालं निर्वपत्यैन्द्रावैष्ण-
वमेकादशकपालं वैष्णवं त्रिकपालं वामनो
वही दक्षिणाऽग्नीषोमीयमेकादशकपालं निर्व-
पतीन्द्रासोमीयमेकादशकपालं सौम्यं चरुं
वभ्रुर्दक्षिणा सोमापौष्णं चरुं निर्वपत्यैन्द्रा-
पौष्णं चरुं पौष्णं चरुं श्यामो दक्षिणा
वैश्वानरं द्वादशकपालं निर्वपति हिरण्यं दक्षिणा
वारुणं यवमयं चरुमश्वो दक्षिणा ॥, इति ॥

वभ्रुः कपिलः ॥

प्रथमस्य त्रिहविष्कस्य देवता दक्षिणां च प्रशंसति—

“ आग्नावैष्णवमेकादशकपालं निर्वपति । ऐन्द्रावैष्णवमेकादशकपालम् (१)।
वैष्णवं त्रिकपालम् । वीर्यं वा अग्निः । वीर्यमिन्द्रः । वीर्यं विष्णुः । प्रजा
एव प्रजाता वीर्ये प्रतिष्ठापयति । तस्मात्प्रजा वीर्यावतीः । वामन ऋषभो

प्रपा० ८ अनु० ८] कृष्णयजुर्वेदीयतैत्तिरीयसंहिता ।

(राजसूयविषयदेविकादिकर्मपद्धकामिधानम्)

बही दक्षिणा । यद्वही । तेनाऽऽग्नेयः । यद्वषभः (२) । तेनैन्द्रः । यद्वामनः । तेन वैष्णवः समृद्ध्यै । ” [ब्रा० का० १ प्र० ७ अ० २] इति ।

आग्नेयादीनां वीर्यप्रदत्वात्तद्रूपत्वम् । प्रजानां स्वस्वव्यापारसामर्थ्यं वीर्यम् । बहीत्यादीनामभ्यादिभियत्वादाग्नेयादित्वम् ॥

मध्यमस्य त्रिहविष्कस्य देवता दक्षिणां च प्रशंसति—

“ अग्नीषोमीयमेकादशकपालं निर्वपति । इन्द्रासोमीयमेकादशकपालम् । सौम्यं चरुम् । सोमो वै रेतोधाः । अग्निः प्रजानां प्रजनयिता । वृद्धानामिन्द्रः प्रदापयिता । सोम एवास्मै रेतो दधाति (३) । अग्निः प्रजां प्रजनयति । वृद्धानिन्द्रः प्रयच्छति । बभ्रुर्दक्षिणा समृद्ध्यै । ” [ब्रा० का० १ प्र० ७ अ० २] इति ।

गर्भाशये निषिक्तं रेतो यथा बहिर्न निःसरति, यथा च न पूयति, तथा सोमो धारणसामर्थ्यं प्रयच्छति । धृतस्य च गर्भस्य पतनादिविघ्नं परिहृत्याग्निः प्रजा उत्पादयति । इन्द्रस्तूत्पन्नाः प्रजाः स्वस्वोचितगुणैरभिवृद्धा यथा भवन्ति तथा सामर्थ्यं प्रयच्छति ॥

अन्त्यस्य त्रिहविष्कस्य देवता दक्षिणां च प्रशंसति—

“ सोमापौष्णं चरुं निर्वपति । ऐन्द्रापौष्णं चरुम् । सोमो वै रेतोधाः । पूषा पशूनां प्रजनयिता । वृद्धानामिन्द्रः प्रदापयिता । सोम एवास्मै रेतो दधाति । पूषा पशून्प्रजनयति (४) । वृद्धानिन्द्रः प्रयच्छति । पौष्णश्चरुर्भवति । इयं वै पूषा । अस्यामेव प्रतितिष्ठति । श्यामो दक्षिणा समृद्ध्यै । ” [ब्रा० का० १ प्र० ७ अ० २] इति ।

आद्ये त्रिहविष्के व्यासक्तदेवतान्तःपाती यो विष्णुः स एवैकाकी वैष्णवं त्रिकपालमित्यत्रोच्यते, न त्वन्यः कश्चिदतः सहैव व्याख्यानं कृतम् । इह तु व्यासक्तदेवतान्तःपाती पूषा कश्चित्पोषकः पुरुषविशेषः । पौष्णचरौ तु भूमिः पूषा । अतो देवताभेदात्पृथग्व्याख्यानम् ॥

एकहविष्के पञ्चमे कर्मणि देवतां दक्षिणां च प्रशंसति—

“ बहु वै पुरुषोऽमेध्यमुपगच्छति । वैश्वानरं द्वादशकपालं निर्वपति । संवत्सरो वा अग्निर्वैश्वानरः । संवत्सरेणैवैनं स्वदयति । हिरण्यं दक्षिणा (५) । पवित्रं वै हिरण्यम् । पुनात्येवैनम् । ” [ब्रा० का० १ प्र० ७ अ० २] इति ।

अमेध्यत्वमशुचित्वं, तच्च बहुविधं भोजनादिकालेषु पुनः पुनः प्रवृत्तत्वात् । तत्र संवत्सरस्वामी वैश्वानरोऽग्निः संवत्सरकालेनैव यजमानं स्वदयति मेध्यं

करोति । तच्चात्रेष्टिमात्रेण लभ्यते । हिरण्यस्योच्छिष्टादिसंस्पर्शेऽपि मृद्भाण्डव-
त्परित्यागाभावात्पवित्रत्वम् ॥

एकहविष्के षष्ठे कर्मणि देवतां [दक्षिणां च] प्रशंसति—

“ बहु वै राजन्योऽनृतं करोति । उप जाम्यै हरते । जिनाति ब्राह्मणम् ।
वदत्यनृतम् । अनृते खलु वै क्रियमाणे वरुणो गृह्णाति । वारुणं यवमयं चरुं
निर्वपति । वरुणपाशादेवैनं मुञ्चति । अश्वो दक्षिणा । वारुणो हि देवतयाऽश्वः
समृद्धौ (६) । ” [ब्रा० का० १ प्र० ७ अ० २] इति ।

राजन्यः क्षत्रियो बहुविधमनृतमशास्त्रीयं करोति । तद्यथा—जाम्यै जायायै
जायात्वं संपादयितुमुपहरते यस्यकस्यचिद्गृहमुपेत्य स्त्रियं हरति । ब्राह्मणं
विद्याप्रसङ्गादिना जिनाति जयति न्यक्करोति । स्पष्टमन्यत् । प्रतिग्रहमन्त्रे वरु-
णायाश्वमित्याम्नातत्वादश्वस्य वारुणत्वम् ॥

अथ मीमांसा ।

एकादशाध्यायस्य तृतीय(चतुर्थ)पादे चिन्तितम्—

“ सोमापौष्णादिके तन्त्रमङ्गानामुत भिन्नता ।

तन्त्रं फलैक्यतो मैवं दक्षिणाकर्तृभेदतः ॥ ”

राजसूये श्रूयते—“ सोमापौष्ण एकादशकपाल ऐन्द्रापौष्णश्चरुः पौष्ण-
श्चरुः श्यामो दक्षिणा ” इति । “ आग्नावैष्णव एकादशकपाल ऐन्द्रापौष्ण-
(वैष्णव)श्चरुवैष्णवस्त्रिकपालो वामनो दक्षिणा ” इति । तत्र द्वयोस्त्रिकयो-
स्तन्त्रेणानुष्ठानम् । कुतः । कृत्स्नस्य राजसूयस्य फलैक्यत्वेनैतदेकदेशयोरनयो-
रपि फलैक्यात् । न च दर्शपूर्णमासयोरिवात्र कालभेदोऽस्ति, येनात्रापि
तथा शङ्क्येतेति प्राप्ते ब्रूमः—श्यामवामनयोर्दक्षिणयोर्भेदेन ताभ्यामार्नतानां
कर्तृणां भेदादङ्गानि भिद्यन्ते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डेऽष्टमप्रपाठकेऽ-

ष्टमोऽनुवाकः ॥ ८ ॥

(अथ प्रथमाष्टकेऽष्टमप्रपाठके नवमोऽनुवाकः ।)

बार्हस्पत्यं चरुं निर्वपति ब्रह्मणो गृहे

(राजसूयविषयाणां रत्निहविषामभिधानम्)

श्रित्तिपृष्ठो दक्षिणैन्द्रमेकादशकपालः राज-
न्यस्य गृह ऋषभो दक्षिणाऽऽदित्यं चरुं
महिष्यै गृहे धेनुर्दक्षिणा नैऋतं चरुं परि-
वृक्त्यै गृहे कृष्णानां ब्रीहीणां नखनिभिन्नं
कृष्णा कूटा दक्षिणाऽऽग्नेयमष्टाकपालः
सेनान्यो गृहे हिरण्यं दक्षिणा वारुणं दशक-
पालः सूतस्य गृहे महानिरष्टो दक्षिणा मारु-
तः सप्तकपालं ग्रामण्यो गृहे पृश्निर्दक्षिणा
सावित्रं द्वादशकपालम् (१) क्षत्तुर्गृह उप-
ध्वस्तो दक्षिणाऽऽश्विनं द्विकपालः संग्रही-
तुर्गृहे संवात्यौ दक्षिणा पौष्णं चरुं भागदु-
घस्य गृहे श्यामो दक्षिणा रौद्रं गावीधुकं चरु-
मक्षावापस्य गृहे शबल उद्गारो दक्षिणेन्द्राय
सुत्राम्णे पुरोडाशमेकादशकपालं प्रति निर्वे-
पतीन्द्रायाः होमुचेऽयं नो राजा वृत्रहा राजा
भूत्वा वृत्रं बंध्यान्मैत्राबार्हस्पत्यं भवति श्वेतायै
श्वेतवत्सायै दुग्धे स्वयंमूर्ते स्वयंमथित आज्य
आश्वत्ये (२) पात्रे चतुःस्रक्तौ स्वयमवप-
न्नायै शाखायै कर्णाश्चाकर्णाश्च तण्डुलान्वि-
चिनुयाद्ये कर्णाः स पयंसि बार्हस्पत्यो येऽ-

कर्णाः स आज्ये मैत्रः स्वयंकृता वेदिर्भवति
स्वयंदिनं बर्हिः स्वयंकृत इध्मः सैव श्वेता
श्वेतवत्सा दक्षिणा (३) ॥

(सावित्रं द्वादशकपालमाश्वत्थे त्रयस्त्रिंशच्च ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
ष्टमप्रपाठके नवमोऽनुवाकः ॥ ९ ॥

(अथ प्रथमाष्टकेऽष्टमप्रपाठके नवमोऽनुवाकः ।)

बार्हस्पत्यम् । चरुम् । निरिति । वपति । ब्रह्म-
णः । गृहे । शितिपृष्ठ इति शिति—पृष्ठः । दक्षिणा ।
ऐन्द्रम् । एकादशकपालमित्येकादश—कपालम् ।
राजन्यस्य । गृहे । ऋषभः । दक्षिणा । आदित्यम् ।
चरुम् । महिष्यै । गृहे । धेनुः । दक्षिणा । नैऋत-
मिति नैः—ऋतम् । चरुम् । परिवृक्त्या इति परि-
वृक्त्यै । गृहे । कृष्णानाम् । ब्रीहीणाम् । नखनि-
भिन्नमिति नख—निभिन्नम् । कृष्णा । कूटा ।
दक्षिणा । आग्नेयम् । अष्टाकपालमित्यष्टा—कपालम् ।
सेनान्य इति सेना—न्यः । गृहे । हिरण्यम् ।
दक्षिणा । वारुणम् । दशकपालमिति दश—कपा-
लम् । सूतस्य । गृहे । महानिरष्ट इति महा—नि-

(राजसूयविषयाणां रत्निहविषामभिधानम्)

रष्टः । दक्षिणा । मारुतम् । सप्तकपालमिति सप्त—
 कपालम् । ग्रामण्य इति ग्राम—न्यः । गृहे । पृश्निः ।
 दक्षिणा । सावित्रम् । द्वादशकपालमिति द्वादश—
 कपालम् (१) । क्षत्तुः । गृहे । उपध्वस्त इत्युप—
 ध्वस्तः । दक्षिणा । आश्विनम् । द्विकपालमिति
 द्वि—कपालम् । संग्रहीतुरिति सं—ग्रहीतुः । गृहे ।
 सवात्याविति स—वात्यौ । दक्षिणा । पौष्णम् ।
 चरुम् । भागदुघस्येति भाग—दुघस्यं । गृहे । श्या—
 मः । दक्षिणा । रौद्रम् । गावीधुकम् । चरुम् । अक्षा—
 वापस्येत्यक्ष—आवापस्यं । गृहे । शबलः । उद्गार
 इत्युत्—वारः । दक्षिणा । इन्द्राय । सुत्राम्ण इति
 सु—त्राम्णे । पुरोडाशम् । एकादशकपालमित्येका—
 दश—कपालम् । प्रति । निरिति । वपति । इन्द्राय ।
 अश्वोमुच इत्यश्वः—मुचे । अयम् । नः । राजा ।
 वृत्रहेति वृत्र—हा । राजा । भूत्वा । वृत्रम् । वध्यात् ।
 मैत्राबार्हस्पत्यमिति मैत्रा—बार्हस्पत्यम् । भवति ।
 श्वेतार्यै । श्वेतवत्साया इति श्वेत—वत्सार्यै । दुग्धे ।
 स्वयंमूर्त इति स्वयं—मूर्ते । स्वयंमथित इति स्वयं—म—
 थिते । आज्ये । आश्वत्थे (२) । पात्रे । चतुःसक्ता—
 विति चतुः—सक्तौ । स्वयमवपन्नाया इति स्वयम्—

अवपन्नार्थै । शास्त्रार्थै । कर्णान् । च । अकर्णान् ।
 च । तण्डुलान् । वीति । चिनुयात् । ये । कर्णाः ।
 सः । पयसि । बार्हस्पत्यः । ये । अकर्णाः । सः ।
 आज्ये । मैत्रः । स्वयंकृतेति स्वयं—कृता । वेदिः ।
 भवति । स्वयंदिनमिति स्वयं—दिनम् । बर्हिः ।
 स्वयंकृत इति स्वयं—कृतः । इध्मः । सा । एव ।
 श्वेता । श्वेतवत्सेति श्वेत—वत्सा । दक्षिणा (३) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-
 ष्टमप्रपाठके नवमोऽनुवाकः ॥ ९ ॥

(अथ प्रथमकाण्डेऽष्टमप्रपाठके नवमोऽनुवाकः ।)

अष्टमे देविकादिकं कर्मषट्कमेकदिनकर्तव्यमुक्तम् । नवमे रत्निनां हवीष्य-
 नुदिनं क्रमेण कर्तव्यान्युच्यन्ते । तत्रैकादश हवीषि विधत्ते—

बार्हस्पत्यं चरुं निर्वपति ब्रह्मणो गृहे शिति-
 पृष्ठो दक्षिणैन्द्रमेकादशकपालः राजन्यस्य गृह
 ऋषभो दक्षिणाऽऽदित्यं चरुं महिष्यै गृहे
 धेनुर्दक्षिणा नैर्ऋतं चरुं परिवृक्त्यै गृहे
 कृष्णानां व्रीहीणां नखनिभिन्नं कृष्णा कूटा
 दक्षिणाऽऽग्नेयमष्टाकपालः सेनान्यो गृहे
 हिरण्यं दक्षिणा वारुणं दशकपालः सूतस्य
 गृहे महानिरष्टो दक्षिणा मारुतः सप्तकपालं
 ग्रामण्यो गृहे पृश्निर्दक्षिणा सावित्रं द्वादशक-

प्रपा० ८ अनु० ९] कृष्णयजुर्वेदीयतैत्तिरीयसंहिता ।
(राजसूयविषयाणां रत्निहविषामभिधानम्)

पालं क्षत्तुर्गृह उपध्वस्तो दक्षिणाऽऽश्विनं
द्विकपालं संग्रहीतुर्गृहे सवात्यौ दक्षिणा
पौष्णं चरुं भागदुघस्य गृहे श्यामो
दक्षिणा रौद्रं गावीधुकं चरुमक्षावापस्य
गृहे शबल उद्धारो दक्षिणा , इति ।

ऋत्विग्विशेषो ब्रह्मा, तस्य गृहे राजा गत्वैतामिष्टिं कुर्यात् । एवं सर्वत्र ।
शितिपृष्ठः श्वेतपृष्ठः । कृताभिषेका राज्ञः स्त्री महिषी । परिवृक्तिः प्रीतिरहिता
राज्ञः स्त्री । तद्गृहे गत्वा कृष्णानां व्रीहीणां कृष्णान्व्रीहीन्स्वैर्निर्भिद्यावघात-
मन्तरेणैव तण्डुलाक्षिण्याश्च चरुः कर्तव्यः । कूटा भग्नश्चा गौः । सूतः
सारथिः । महानिरष्टः पीडितवृषणः । पृश्निः शुक्रः । अल्पतनुरित्यन्ये ।
क्षत्ता यष्टिहस्तोऽन्तःपुराध्यक्षः । संकीर्णवर्ण उपध्वस्तः । संग्रहीता धन-
संग्रहकर्ता कोशाध्यक्षः । सवात्यौ समानपातरौ वत्सावेकोदरावित्यर्थः ।
यो राज्ञः प्राप्तं षष्ठं भागं प्रजाभ्यो गृह्णाति स भागदुघः । गावीधुकोऽ-
रण्यगोधूमनिष्पन्नः । अक्षावापो द्यूतकारः । शबलश्चित्रवर्णः । उद्धारो
दीर्घपुच्छः ॥

यथोक्तानि सर्वाणि हवींषि समस्य प्रशंसति—

“ रत्निनामेतानि हवींषि भवन्ति । एते वै राष्ट्रस्य प्रदातारः । एतेऽ-
पादातारः । य एव राष्ट्रस्य प्रदातारः । येऽपादातारः । त एवास्यै राष्ट्रं प्रय-
च्छन्ति । राष्ट्रमेव भवति । ” [ब्रा० का० १ प्र० ७ अ० ३] इति ।

रत्नान्येषां सन्तीति रत्निनः । ब्राह्मणराजन्यमहिष्यादयो रत्निनः । तद-
भिमानिदेवानां प्रियाण्येतानि हवींषि । अतस्तद्गृहेष्वेव गत्वा निर्वपेत् । एते
रत्निनामभिमानिनो देवा एव राष्ट्रं प्रदातुमपादातुं च समर्थाः । अतः स्वकी-
यब्रह्मादिगृहेषु निर्वापेण तुष्टा अस्यै राष्ट्रं प्रयच्छन्ति ॥

रत्नीत्येकनाम्ना प्रसक्तं प्रयोगैक्यमपोच देशभेदप्राप्तं प्रयोगभेदं प्रशंसति—

“ यत्समाहृत्य निर्वपेत् । अरत्निनः स्युः । यथायथं निर्वपति रत्नित्वाय
(१) । ” [ब्रा० का० १ प्र० ७ अ० ३] इति ।

अरत्निनो रत्नरहिता दरिद्राः ॥

पूर्वोक्तदेविकादिवदेकानुवाकविहितत्वेन प्रसक्तं दिनैक्यमपवादितुं दिनभेदं विधत्ते—

“ यत्सद्यो निर्वपेत् । यावतीमेकेन हविषाऽऽशिषमवरुन्धे । तावतीमवरुन्धीत । अन्वहं निर्वपति । भूयसीमेवाऽऽशिषमवरुन्धे । भूयसो यज्ञक्रतूनुपैति । ” [ब्रा० का० १ प्र० ७ अ० ३] इति ।

आशिषं फलम् । बहुदिनानुष्ठाने क्रतुबाहुल्यं जनानां प्रतीयते ॥

गृहस्वामिनं ब्रह्माभिमानिनं वृहस्पतिं प्रशंसति—

“ वार्हस्पत्यं चरुं निर्वपति ब्रह्मणो गृहे । मुखत एवास्मै ब्रह्म सञ्शयति । अथो ब्रह्मन्नेव क्षत्रमन्वारम्भयति । शितिपृष्ठो दक्षिणा समृद्ध्यै (२) । ” [ब्रा० का० १ प्र० ७ अ० ३] इति ।

मुखत एव कर्मोपक्रम एव यजमानार्थं ब्राह्मणजातिं संशयति सम्यक्तीक्ष्णी करोति उत्कृष्टं करोतीत्यर्थः । किं च प्रथमतो ब्रह्मगृहं पश्चाद्राजन्यगृहमित्येवं ब्राह्मणजातिमनु क्षत्रियजात्यारम्भः कारितो भवति ॥

इन्द्रं प्रशंसति—

“ ऐन्द्रमेकादशकपालं राजन्यस्य गृहे । इन्द्रियमेवावरुन्धे । ऋषभो दक्षिणा समृद्ध्यै । ” [ब्रा० का० १ प्र० ७ अ० ३] इति ।

अदितिं प्रशंसति—

“ आदित्यं चरुं महिष्यै गृहे । इयं वा अदितिः । अस्यामेव प्रतितिष्ठति । धेनुर्दक्षिणा समृद्ध्यै । ” [ब्रा० का० १ प्र० ७ अ० ३] इति ॥

अत्र मुख्यब्राह्मण उपेक्षितं हविर्विशेषं विधत्ते—

“ भगाय चरुं वावातायै गृहे । भगमेवास्मिन्दधाति । विचित्तगर्भा पष्ठौही दक्षिणा समृद्ध्यै (३) । ” [ब्रा० का० १ प्र० ७ अ० ३] इति ।

वावाता महिष्या अभिषिक्ताया अर्वाचीना परिवृक्त्याः प्रीतिरहिताया उत्तमत्वेन स्वयं मध्यमा राज्ञः स्त्री । अत एवाश्वमेधप्रकरणेऽश्वमलंकुर्वत्यो राजस्त्रिय उत्तममध्यमाधमार्द्यक्रमेणैतैरेव नामभिर्निर्दिष्टाः—“ भूरिति महिषी । भुव इति वावाता । सुवरिति परिवृक्ती ” इति । भगमेव सौभाग्यमेव । विचित्तगर्भा विशेषेण चित्तो ज्ञातोऽभिव्यक्तो गर्भो यस्या इति विग्रहः । पष्ठौही बालगर्भिणी ॥

निर्ऋतिं प्रशंसति—

प्रपा० ८ अनु० ९] कृष्णयजुर्वेदीयतैत्तिरीयसंहिता ।

(राजसूयविषयाणां रत्निहविषामभिधानम्)

“ नैर्ऋतं चरुं परिवृक्त्यै गृहे कृष्णानां व्रीहीणां नखनिर्भिन्नम् । पाप्मान-
मेव निर्ऋतिं निरवदयते । कृष्णा कूटा दक्षिणा समृद्धयै । ” [ब्रा० का० १
प्र० ७ अ० ३] इति ।

पाप्मानो निर्ऋतिश्चरीरत्वात्तां प्रति प्रशंसैवैषा ॥

अग्निं गृहस्वामिनं च प्रशंसति—

“ आग्नेयमष्टाकपालं सेनान्यो गृहे । सेनामेवास्य सञ्जयति । हिरण्यं
दक्षिणा समृद्धयै । ” [ब्रा० का० १ प्र० ७ अ० ३] इति ॥

वरुणं प्रशंसति—

“ वारुणं दशकपालं सूतस्य गृहे । वरुणसवमेवावरुन्धे । महानिरष्टो
दक्षिणा समृद्धयै । ” [ब्रा० का० १ प्र० ७ अ० ३] इति ।

वरुणसवो वरुणानुज्ञा ॥

मरुतः प्रशंसति—

“ मारुतं सप्तकपालं ग्रामण्यो गृहे (४) । अन्नं वै मरुतः । अन्नमेवाव-
रुन्धे । पृश्निर्दक्षिणा समृद्धयै । ” [ब्रा० का० १ प्र० ७ अ० ३] इति ।

मरुतां वैश्यत्वेनान्नसंपादकत्वादन्नत्वम् ॥

सवितारं प्रशंसति—

“ सावित्रं द्वादशकपालं क्षत्रुर्गृहे प्रसूत्यै । उपध्वस्तो दक्षिणा समृद्धयै । ”
[ब्रा० का० १ प्र० ७ अ० ३] इति ॥

अश्विनौ प्रशंसति—

“ आश्विनं द्विकपालं संग्रहीतुर्गृहे । अश्विनौ वै देवानां भिषजौ । ताभ्या-
मेवासमै भेषजं करोति । सवात्यौ दक्षिणा समृद्धयै । ” [ब्रा० का० १ प्र०
७ अ० ३] इति ॥

पूषणं प्रशंसति—

“ पौष्णं चरुं भागदुघस्य गृहे (५) । अन्नं वै पूषा । अन्नमेवावरुन्धे ।
श्यामो दक्षिणा समृद्धयै । ” [ब्रा० का० १ प्र० ७ अ० ३] इति ।

यथा मरुतां वैश्यत्वेनान्नसंपादकत्वादन्नत्वं तथा पूष्णोऽन्नपोषकत्वा-
दन्नत्वम् ॥

रुद्रं प्रशंसति—

“ रौद्रं गावीधुकं चरुमक्षावापस्य गृहे । अन्तत एव रुद्रं निरवदयते ।
शवल उद्गारो दक्षिणा समृद्धयै । ” [ब्रा० का० १ प्र० ७ अ० ३] इति ।

भागप्रदानपूर्वकत्वेन रुद्रस्य पुरतो निःसारणमपि प्रशंसैव ॥

पाठेनावगतां हविःसंख्यां प्रशंसति—

“ द्वादशैतानि हवीःषि भवन्ति । द्वादश मासाः संवत्सरः । संवत्सरे-
णैवास्मै राष्ट्रमवरुन्धे । राष्ट्रमेव भवति (६) । ” [ब्रा० का० १ प्र० ७
अ० ३] इति ॥

विहितेभ्यो द्वादशहविर्भ्य ऊर्ध्वं स्वगृहे हविर्द्वयं विधत्ते—

**इन्द्राय सुत्राम्णे पुरोडाशमेकादशक-
पालं प्रति निर्वपतीन्द्रायाःहोमुचे, इति ।**

प्रति प्रातिस्विके गृहे । सुत्राम्णे सुष्ठुपालयित्रे । अंहोमुचे पापान्मोचकाय ।
पुरोडाशमेकादशकपालमित्यनुवर्तते ॥

तमिमं प्रतिनिर्वापं प्रशंसति—

“ यन्न प्रतिनिर्वपेत् । रत्निन आशिषोऽवरुन्धीरन् । प्रतिनिर्वपति ।
इन्द्राय सुत्राम्णे पुरोडाशमेकादशकपालम् । इन्द्रायाःहोमुचे । आशिष एवा-
वरुन्धे । ” [ब्रा० का० १ प्र० ७ अ० ३] इति ॥

रत्निनो ब्राह्मणराजन्यादय आशिषस्तद्विहितफलान्यवरुन्धीरन्गृहीयुः ॥

अयं नो राजा वृत्रहा राजा भूत्वा वृत्रं वध्यात्—

एतेषां हविषां समीप एको मन्त्र आन्नातस्तस्य विनियोगमापस्तम्ब
आह—“ अयं नो राजा वृत्रहा राजा भूत्वा वृत्रं वध्यादिति पुरस्तात्स्वि-
ष्टकृतोऽध्वर्युर्जपति ” इति ।

अयं राजा राजसूयस्य कर्ताऽस्माकं राजा योऽस्त्यसौ शत्रुवधक्षमो राजा
भूत्वा शत्रुं वध्यात् ॥

वध्यादित्येतस्य पदस्याऽऽशीरर्थत्वं द्योतयति—

“ अयं नो राजा वृत्रहा राजा भूत्वा वृत्रं वध्यादित्याह । आशिषमेवैता-
माशास्ते । ” [ब्रा० का० १ प्र० ७ अ० ३] इति ॥

यदुक्तमापस्तम्बेन—“ श्वोभूतेऽभिषेचनीयस्योक्थ्यस्य दीक्षां प्रक्रमयति
मैत्रावार्हस्पत्या दीक्षणीया ” इति , तामिमामभिषेचनीयनामकस्य सोमयाग-
स्याङ्गभूतां दीक्षणीयां चोदकप्राप्तेष्टिवाधनाय विधत्ते—

**मैत्रावार्हस्पत्यं भवति श्वेतायै श्वेतवत्सायै
दुग्धे स्वयंमूर्ते स्वयंमथित आज्य आश्वत्थे
पात्रे चतुःस्रक्तौ स्वयमवपन्नायै शाखायै**

(राजसूयविषयाणां रत्निहविषामभिधानम्)

कर्णाःश्चाकर्णाःश्च तण्डुलान्वि चिनुयाद्ये
कर्णाः स पयसि बार्हस्पत्यो येऽकर्णाः स आज्ये
मैत्रः स्वयंकृता वेदिर्भवति स्वयंदिनं बर्हिः स्वयं-
कृत इध्मः सैव श्वेता श्वेतवत्सा दक्षिणा॥, इति ॥

मैत्राबार्हस्पत्यं हविरिति शेषः । तत्र दुग्धे बार्हस्पत्यश्चरुः । आज्ये मैत्र-
श्चरुः । कीदृश आज्ये । स्वयंमूर्ते स्वयंमथिते । तदिदमापस्तम्बेन स्पष्टीकृ-
तम्—“ श्वेतां श्वेतवत्सां गामाम्नस्य दृतौ दुहन्ति तत्स्वयंमूर्ते संयोगेन परि-
वहति तत्स्वयंमथितमातपे विषजन्ति तत्स्वयंविलीनमाज्यं भवति ” इति ।
आग्नेण फलपुष्परसेन लेपितायां (ते) दृतौ यत्पय आतश्चनमन्तरेणैव मूर्ते दधि
भवति तच्च बदरादिफलसंयोगेन परिवहति तक्वत्परितः क्षरति । तदिदं
स्वयंमथितम् । नात्र मृद्गाण्डे पाकः किं त्वाश्वत्ये पात्रे चतुःस्रक्तौ न तु वर्तुले ।
तच्च पात्रं यया कयाच्छिन्नशाखया न कर्तव्यं किं तु वाय्वाद्यभिघातेन स्वय-
मेव पतितया निष्पादनीयम् । कर्णाः खण्डितण्डुलाः । अकर्णा अखण्डिताः ।
तत्र खण्डितैः पयसि बृहस्पतेश्चरुर्निष्पादनीयः । अखण्डितैस्तु मित्र-
स्याऽऽज्ये चरुः । स्वयंकृता शास्त्रीयोद्धननादिरहिता । स्वयंदिनं समन्त्रकशा-
स्त्रीयच्छेदनमन्तरेणैव खण्डितम् । स्वयंकृत इध्मः । अत्रापि शास्त्रीयसंपाद-
नमन्तरेणैव निष्पन्नः ॥

तमिमं विधिमनूद्य द्वयोर्हविष्पात्रयोः संसर्गं विधत्ते—

“ मैत्राबार्हस्पत्यं भवति । श्वेतायै श्वेतवत्सायै दुग्धे (७) । बार्हस्पत्ये
मैत्रमपि दधाति । ब्रह्म चैवास्मै क्षत्रं च समीची दधाति । अथो ब्रह्मन्नेव
क्षत्रं प्रतिष्ठापयति । ” [ब्रा० का० १ प्र० ७ अ० ३] इति ।

बार्हस्पत्ये चरुपात्रेऽग्नावधिश्रिते तस्योपरि मैत्रं चरुपात्रमपि दध्यात् । तथा
सति बृहस्पतिरूपा ब्राह्मणजातिर्मित्ररूपा क्षत्रियजातिश्चेत्युभयमस्मै सम्य-
क्संपादितं भवति । किं चाऽऽधारभूते ब्राह्मण एव क्षत्रियजातिमाधेयत्वेन
प्रतिष्ठापितवान्भवति ॥

पाठक्रमेण पश्चात्प्राप्तं बार्हस्पत्यप्रचारमपवदितुं विधत्ते—

“ बार्हस्पत्येन पूर्वेण प्रचरति । मुखत एवास्मै ब्रह्म सऽभ्यति । अथो
ब्रह्मन्नेव क्षत्रमन्वारम्भयति । ” [ब्रा० का० १ प्र० ७ अ० ३] इति ॥

स्वयंशब्दानामभिप्रायमाह—

(राजसूयविषयाणां रत्निहविषामभिधानम्)

“ स्वयंकृता वेदिर्भवति । स्वयंदिनं वर्हिः । स्वयंकृत इध्मः । अनभि-
जितस्याभिजित्यै । तस्माद्राज्ञामरण्यमभिजितम् । ” [ब्रा० का० १ प्र० ७
अ० ३ इति ।

यद्देशजातं युद्धप्रयासेन पूर्वमनभिजितं तस्याप्यभिजयः स्वयंकृतादिना
भवति । यस्मादेवं तस्माल्लोकेऽपि राज्ञामरण्यं युद्धप्रयासमन्तरेणैवाभि-
जितं दृश्यते ॥

दक्षिणां प्रशंसति—

“ सैव श्वेता श्वेतवत्सा दक्षिणा समृद्ध्यै (८) । ” [ब्रा० का० १ प्र० ७
अ० ३] इति ॥

अत्र विनियोगसंग्रहः—

“ पुरा स्विष्टकृतोऽध्वर्युरयं न इति संजपेत् ॥ १ ॥ ” [इति ॥]

अथ मीमांसा ।

दशमाध्यायस्य प्रथमपादे चिन्तितम्—

“ वेदिः स्वयंकृतेत्यादौ प्र(प्रा)कृतं सर्वमाचरेत् ।

लुप्तार्थं वाध्यतां वाऽऽद्यश्चोदकप्रापितत्वतः ॥

अपेक्षासत्तियोग्यत्वहानेरुद्धननादिकम् ।

वाध्यतेऽपेक्षितं सर्वं चोदकेनातिदिश्यते ॥ ”

“ रत्निनामेतानि हवींषि ” इतिवाक्येन राजसूये रत्निनामकानां
देवानां संवन्धीनि कानिचिद्धवींषि दर्शपूर्णमासेष्टिविकृतिरूपेण विहितानि ।
ऊर्ध्वं मैत्रावार्हस्पत्ये हविषि श्रूयते—“ स्वयंकृता वेदिर्भवति स्वयंदिनं
वर्हिः स्वयंकृत इध्मः ” इति । इष्टाबुद्धननखननपरिलेखनादिभिः क्रियावि-
शेषैर्वेदिनिष्पाद्यते । स्फ्येनोत्तमां त्वचमुद्धन्ति, देवस्य सवितुः सव इति
खनति, स्फ्येन वेदिं परिगृह्णातीति तद्विधानात् । यज्ञस्य घोषदसीत्य-
स्मिन्ननुवाके प्रोक्तैर्मन्त्रैर्दात्रच्छिन्नं वर्हिः संपाद्यते । त्रीन्परिधीनित्यादिमन्त्रो-
पेताभिः क्रियाभिरिध्मः सिध्यति । विकृतिरूपे तु हविष्युद्धननाद्यपेक्षां वार-
यितुं स्वयमित्युक्तम् । यथास्थित एव तु प्रदेशो वेदित्वेन स्वीकर्तव्यः ।
इध्मावर्हिषी अपि स्वत एव च्छिन्ने शास्त्रीयच्छेदननिरपेक्षे ग्रहीतव्ये इत्यर्थः ।
तत्र संशयः । लुप्तार्थमलुप्तार्थं च सर्वमङ्गजातं विकृतावनुष्ठेयमुत लुप्तार्थं वर्जनी-
यमिति । चोदकस्य साधारणत्वात्सर्वमनुष्ठेयमित्याद्ये पक्षे प्राप्ते सिद्धान्तं

प्रपा० ८ अनु० १०] कृष्णयजुर्वेदीयतैत्तिरीयसंहिता ।

(राजसूयविषयाणां देवसुवां हविषामभिधानम्)

ब्रूमः—अङ्गी हि अङ्गैरुपकृतः फलं साधयति । तथा सत्यङ्गिनोऽङ्गकृत उप-
कारे साक्षादपेक्षा, उपकारद्वारा त्वङ्गेषु । प्रत्यासन्नश्चाङ्गिनं प्रत्यङ्गेभ्य उपकारः ।
योग्यताऽपि साक्षादपेक्षां पूरयितुमुपकारस्यैवास्ति न त्वङ्गानाम् । वेदिनि-
ष्पादनलक्षणदृष्टोपकारयुक्तानि प्रकृताबुद्धननाद्यङ्गानि । विकृतौ तु वेद्याः स्वतः
सिद्धत्वेन निष्पादनोपकारो लुप्यते । उपकारद्वारोपकारकाणामाकाङ्क्षासंनि-
धियोग्यत्वान्युद्धननाद्यङ्गेषु हीयन्ते । तस्मादुद्धननादीनि नानुष्ठेयानि । सोऽयं
चोदकप्रापितस्योद्धननाद्यनुष्ठेयत्वप्रत्ययस्य भ्रान्तित्वनिश्चयो बाध उच्यते ।
चोदकस्य त्वलुप्तोपकारैरुपकारद्वारेणाऽऽकाङ्क्षासंनिधियोग्यतायुक्तैर्हविरा-
सादनाद्यङ्गैश्चरितार्थता संपद्यते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-
तैत्तिरीयसंहितामाष्ये प्रथमकाण्डेऽष्टमप्रपाठके
नवमोऽनुवाकः ॥ ९ ॥

(अथ प्रथमाष्टकेऽष्टमप्रपाठके दशमोऽनुवाकः ।)

अ॒ग्नये॑ गृ॒हप॑तये पुरो॒डाशं॑ म॒ष्टाकं॑ पा॒लं निर्वै-
पति॑ कृ॒ष्णाणां॑ व्री॒हीणां॑ सोमा॒य वन॑स्पतये
श्यामा॑कं च॒रुः स॑वि॒त्रे स॒त्यप्र॑सवाय पुरो॒डाशं॑
द्वाद॑शकपालमाशूनां व्री॒हीणां॑ रु॒द्राय॑ पशु-
पतये॑ गा॒वीधु॑कं च॒रुं बृ॒हस्प॑तये वा॒चस्प॑तये
नैवा॑रं च॒रुमि॒न्द्राय॑ ज्ये॒ष्ठाय॑ पुरो॒डाश॑मेकाद-
शकपालं म॒हाव्री॑हीणां मि॒त्राय॑ स॒त्यायाऽऽ-
म्बानां॑ च॒रुं वरु॑णाय धर्म॑पतये यव॑मयं च॒रुः
स॑वि॒ता त्वां प्र॑सवानां सुव॑तामग्नि॒र्गृह॑पतीनां
सोमो॑ वन॒स्पती॑नां रु॒द्रः प॑शूनाम् (१)

बृहस्पतिर्वाचामिन्द्रो ज्येष्ठानां मित्रः सत्यानां
वरुणो धर्मपतीनां ये देवा देवसुवः स्थ त इम-
मामुष्यायणमनमित्राय सुवध्वं महते क्षत्राय
महत आधिपत्याय महते जानराज्यायैष वो
भरता राजा सोमोऽस्माकं ब्राह्मणानां राजा
प्रति त्यन्नाम राज्यमंधायि स्वां तनुवं वरुणो
अशिश्नेच्छुचैर्मित्रस्य व्रत्या अभूमामन्महि
महत ऋतस्य नाम सर्वे व्राता वरुणस्याभू-
वन्वि मित्र एवैररातिमतारीदसूषुदन्त यज्ञियां
ऋतेन व्यु त्रितो जरिमाणं न आनड्विष्णोः
क्रमोऽसि विष्णोः क्रान्तमसि विष्णोर्विक्रान्त-
मसि (२) ॥

(पशूनां व्राताः पञ्चविंशतिश्च ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
ष्टमप्रपाठके दशमोऽनुवाकः ॥ १० ॥

(अथ प्रथमाष्टकेऽष्टमप्रपाठके दशमोऽनुवाकः ।)

अग्नये । गृहपतये इति गृह—पतये । पुरोडाशम् ।
अष्टार्कपालमित्यष्टा—कपालम् । निरिति । वपति ।
कृष्णानाम् । ब्रीहिणाम् । सोमाय । वनस्पतये ।
श्यामाकम् । चरुम् । सवित्रे । सत्यप्रसवायेति सत्य—

प्रपा० ८ अनु० १०] कृष्णयजुर्वेदीयतैत्तिरीयसंहिता ।

(राजसूयविषयाणां देवसुवां हविषामभिधानम्)

प्रसवाय । पुरोडाशम् । द्वादशकपालमिति द्वादश—
 कपालम् । आशूनाम् । ब्रीहीणाम् । रुद्राय । पशु-
 पतये इति पशु—पतये । गावीधुकम् । चरुम् ।
 बृहस्पतये । वाचः । पतये । नैवारम् । चरुम् ।
 इन्द्राय । ज्येष्ठाय । पुरोडाशम् । एकादशकपालमि-
 त्येकादश—कपालम् । महाब्रीहीणामिति महा—
 ब्रीहीणाम् । मित्राय । सत्याय । आम्बानाम् ।
 चरुम् । वरुणाय । धर्मपतये इति धर्म—पतये । यव-
 मयमिति यव—मयम् । चरुम् । सविता । त्वा ।
 प्रसवानामिति प्र—सवानाम् । सुवताम् । अग्निः ।
 गृहपतीनामिति गृह—पतीनाम् । सोमः । वनस्प-
 तीनाम् । रुद्रः । पशूनाम् (१) । बृहस्पतिः ।
 वाचाम् । इन्द्रः । ज्येष्ठानाम् । मित्रः । सत्यानाम् ।
 वरुणः । धर्मपतीनामिति धर्म—पतीनाम् । ये ।
 देवाः । देवसुव इति देव—सुवः । स्थ । ते । इमम् ।
 आमुष्यायणम् । अनमित्राय । सुवध्वम् । महते ।
 क्षत्राय । महते । आधिपत्यायेत्याधि—पत्याय ।
 महते । जानंराज्यायेति जानं—राज्याय । एषः । वः ।
 भरताः । राजा । सोमः । अस्माकम् । ब्राह्मणानाम् ।
 राजा । प्रतीति । त्यत् । नाम । राज्यम् । अधायि ।

स्वाम् । तनुवंस् । वरुणः । अशिश्नेत् । शुचैः ।
 मित्रस्य । व्रत्याः । अभूम । अमन्महि । महतः ।
 ऋतस्य । नाम । सर्वे । व्राताः । वरुणस्य । अभू-
 वन् । वीति । मित्रः । एवैः । अरांतिस् । अतारीत् ।
 असृषुदन्त । यज्ञियाः । ऋतेन । वीति । उ । त्रितः ।
 जरिमाणम् । नः । आनद् । विष्णोः । क्रमः ।
 असि । विष्णोः । क्रान्तम् । असि । विष्णोः ।
 विक्रान्तमिति वि—क्रान्तम् । असि (२) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-
 ष्टमप्रपाठके दशमोऽनुवाकः ॥ १० ॥

(अथ प्रथमकाण्डेऽष्टमप्रपाठके दशमोऽनुवाकः ।)

नवमे रत्तिनां हवींष्यभिषेचनीयस्य दीक्षणीया चेत्येतावदुक्तम् । दशमे
 देवसुवां हवींष्युच्यन्ते । तानि चाभिषेचनीयगतस्याग्नीषोमीयपशुपुरोडाशस्या-
 नुनिर्वाप्याणि । तथा च बौधायनः—“ सह सोमौ क्रीणात्यभिषेचनीयाय
 दशपेयाय च सह परिवहत्यर्धं राज्ञः पुरोहितस्य गृहे दशपेयार्थं निदधात्यग्नी-
 षोमीयस्य पशुपुरोडाशमष्टौ देवसुवां हवींष्यनुनिर्वपति समानं तु स्विष्टकृ-
 दिडम् ” इति ।

तान्येतानि हवींषि विधत्ते—

अग्नये गृहपतये पुरोडाशमष्टाकपालं निर्वपति
 कृष्णानां व्रीहीणां सोमाय वनस्पतये श्या-
 माकं चरुं सवित्रे सत्यप्रसवाय पुरोडाशं
 द्वादशकपालमाशूनां व्रीहीणां रुद्राय पशुप-
 तये गावीधुकं चरुं बृहस्पतये वाचस्पतये

प्रपा० ८ अनु० १०] कृष्णयजुर्वेदीयतैत्तिरीयसंहिता ।

(राजसूयविषयाणां देवसुवां हविषामभिधानम्)

नैवारं चरुमिन्द्राय ज्येष्ठाय पुरोडाशमेकादश-
कपालं महाव्रीहीणां मित्राय सत्यायाऽऽम्बानां
चरुं वरुणाय धर्मपतये यवमयं चरुम् , इति ।

गृहपत्यादीन्यग्न्यादिदेवताविशेषणानि । सत्यप्रसवायामोघाभ्यनुज्ञानाय ।
*पृष्टिभिरेव दिनैः पच्यमाना आशुव्रीहयः । स्थूलबीजं महाव्रीहयः । आम्बा
धान्यविशेषाः ॥

तेज्ज्येतेषु विधिषु श्रूयमाणा देवताः प्रशंसति —

“ देवसुवामेतानि हवींषि भवन्ति । एतावन्तो वै देवानां सवाः । त
एवासमै सवान्प्रयच्छन्ति । त एनं सुवन्ते । अग्निरेवैनं गृहपतीनां सुवते ।
सोमो वनस्पतीनाम् । रुद्रः पशूनाम् । बृहस्पतिर्वाचाम् । इन्द्रो ज्येष्ठानाम् ।
मित्रः सत्यानाम् (?) । वरुणो धर्मपतीनाम् । एतदेव सर्वं भवति । ”
[ब्रा० का० १ प्र० ७ अ० ४] इति ।

यान्यग्नये गृहपतये इत्यादिभिरुत्पत्तिविधिभिर्विहितान्यष्टौ हवींषि तान्ये-
तानि देवसुवां संवन्धीनि । भाविनी(न्या) संज्ञया यजमानो देवस्तं सुवन्तेऽनु-
जानन्तीत्यग्न्यादयो देवसुवः । यावन्तो विधिवाक्येष्वग्न्यादयः श्रूयन्त एता-
वन्त एव देवानां मध्ये सवा अभ्यनुज्ञातारः । अतस्त एवाग्न्यादयोऽस्मै
यजमानाय सवान्स्वोचितानैश्वर्यविशेषान्प्रयच्छन्ति । तेऽग्न्यादय एनं यज-
मानं सुवन्त ईश्वरो यथा भवति तथाऽभ्यनुजानन्ति । तत्राग्निरेवैनं यजमान-
मन्येषां गृहपतीनामीश्वरमनुजानाति । एवमन्यत्रापीश्वरं सुवत इति योज्यम् ।
सोमो वनस्पतीनां रुद्रः पशूनामित्यनयोर्मध्ये सविता सत्यप्रसवानामित्यध्या-
हर्तव्यम् । स्वभृत्यान्प्रत्यैश्वर्यार्थममोघा या अभ्यनुज्ञास्तासामीश्वरं करोती-
त्यर्थः । गृहपत्यादीन्धर्मपत्यन्तान्प्रति यत्स्वामित्वमेतदेव लोकेऽपेक्षितं सर्व-
मैश्वर्यम् ॥

उक्तानां हविर्विधीनां संनिधौ सवितेत्यादयो मन्त्रा आम्राताः । तत्र
कल्पः—“ पुरस्तात्स्विष्टकृतः सविता त्वा प्रसवानां सुवतामिति ब्रह्मा
यजमानस्य हस्तं गृह्णाति ” इति ।

पाठस्तु—

सविता त्वा प्रसवानां सुवतामग्निर्गृहपतीनां

* ‘ विशत्याधाः सदैकत्वे ’ इति कोशात्पृष्टयेति युक्तम् ।

सोमो वनस्पतीनां रुद्रः पशूनां बृहस्प-
तिर्वाचामिन्द्रो ज्येष्ठानां मित्रः सत्यानां वरुणो
धर्मपतीनां ये देवा देवसुवः स्थ त इममामु-
ष्यायणमनमित्राय सुवध्वं महते क्षत्राय महत
आधिपत्याय महते जानराज्याय , इति ।

सविता हविर्विधौ तृतीयो देवः । सोऽत्र प्राधान्यात्प्रथमं निर्दिश्यते । यजमा-
नस्य स्वभृत्येषु ऐश्वर्यार्थमनुज्ञाः प्रसवाः । हे यजमान त्वां सविता तेषां प्रसवानां
स्वामित्वेन सुवतामभ्यनुजानातु । एवमुत्तरत्र त्वां सुवतामिति पदद्वयानुपक्षेण
योजनीयम् । हे देवा अग्न्यादयो ये यूयं देवसुवो यजमानप्रेरकाः स्थ ते
यूयमिमं यजमानमामुष्यायणममुष्य देवदत्तस्य पुत्रममुष्य यज्ञदत्तस्य पौत्रं
चानमित्राय शत्रुराहित्यार्थं सुवध्वमभ्यनुजानीध्वम् । किं च । महते क्षत्राया-
नुत्तमक्षत्रियकुलाय, महत आधिपत्यायाप्रतिहतानियमनसामर्थ्याय, महते
जानराज्याय जनसंवन्धि यद्राज्यं तच्च सागरपर्यन्तभूमिविषयत्वान्महत्सार्व-
भौमत्वाय सुवतामित्यर्थः ॥

विधत्ते—

“ सविता त्वा प्रसवानां सुवतामिति हस्तं गृह्णाति प्रसूत्यै । ” [ब्रा०
का० १ प्र० ७ अ० ४] इति ॥

मन्त्रगतयोर्मध्यमोत्तमभागयोः स्पष्टार्थतामाशीः परतां च दर्शयति—

“ ये देवा देवसुवः स्थेत्याह । यथायजुरेवैतत् । महते क्षत्राय महत
आधिपत्याय महते जानराज्यायेत्याह । आशिषमेवैतामाशास्ते । ” [ब्रा०
का० १ प्र० ७ अ० ४] इति ॥

एष वो भरता राजा—

कल्पः—“ अथैनं रत्निभ्य आवेदयत्येष वो भरता राजेति ” इति ।

हे भरता राजन्यवैश्यादयो धनिका एष यजमानो युष्माकं राजा । एनं
स्वामिनं यथोचितं सेवध्वमित्यभिप्रायः ॥

सोमोऽस्माकं ब्राह्मणानां राजा—

कल्पः—“ सोमोऽस्माकं ब्राह्मणानां राजेति ब्रह्मा जपति ” इति ।

सोम उत्तमो देवो राजा न त्वधमो यः क्षत्रिय इत्यर्थः ॥

प्रपा० ८ अनु० १०] कृष्णयजुर्वेदीयतैत्तिरीयसंहिता ।

(राजसूयविषयाणां देवसुवां हविषामभिधानम्)

भरतानामिव ब्राह्मणानामप्ययमेव राजेति प्राप्तिं वारयितुं व्याचष्टे—

“ एष वो भरता राजा सोमोऽस्माकं ब्राह्मणानां राजेत्याह । तस्मात्सोमराजानो ब्राह्मणाः । ” [ब्रा० का० १ प्र० ७ अ० ४] इति ।

यस्मान्मन्त्रेण ब्रह्मा स्वकीयं राजानं विभज्य निर्दिष्टवांस्तस्माल्लोकेऽप्यग्नि-
ष्टोमादियागेषु सोममेव राजशब्दोपहितैः सोम राजन्नेष्टवरोहेत्यादिभिर्म-
न्त्रैरुपचरन्ति ॥

कल्पः—“ प्रति त्यन्नाम राज्यमधायीति वारुणीभ्यां यजमानो मुखं
विमृष्टे ” इति ।

पाठस्तु—

प्रति त्यन्नाम राज्यमधायि स्वां तनुवं वरुणो
अग्निश्चेच्छुचेर्मित्रस्य व्रत्या अभूमामन्महि
महत ऋतस्य नाम सर्वे व्राता वरुणस्याभू-
वन्वि मित्र एवैररातिमतारीदसूषुदन्त यज्ञिया
ऋतेन व्यु त्रितो जरिमाणं न आनद्, इति ।

ऋतस्य नामेत्यन्त आद्यो मन्त्रः । सर्वे व्राता इत्यादिर्द्वितीयः । त्यद्राज्यं
महत इत्यादि जानराज्यायेत्यन्तं यत्पूर्वमभिहितं तद्राज्यं नाम नमनीयं यज-
मानस्य यथाऽवश्यं भवति तथा प्रत्यधायि वरुणेन प्रतिष्ठापितम् । वरुणः स्वां
तनुवमग्निश्चेदाश्रितवान् । वरुणो धर्मपतीनामिति मन्त्रेऽभिधानाद्धर्मपतीन्पुरुषा-
न्प्रति यजमानस्य स्वामित्वमभ्यनुजानती वरुणस्य स्वकीया तनुः । वरुण-
शब्देनाग्न्यादयोऽप्युपलक्ष्यन्ते । अत एवाग्न्यादिदेवास्तत्तदनुज्ञार्त्री स्वस्व-
तनुमाश्रितवन्त इति द्रष्टव्यम् । वयमपि शुचेर्मित्रस्यानुज्ञया व्रत्याः कर्मयोग्या
अभूम । मित्रः सत्यानामिति मन्त्रेऽभिहितत्वात् । मित्रशब्देनाग्न्यादयोऽप्युप-
लक्ष्यन्ते । अत एवाग्न्यादिदेवैरनुज्ञाता वयं महत ऋतस्य प्रौढस्य यज्ञस्य
नामामन्महि राजसूयं कर्म कुर्म इति नामधेयं सर्वदा मन्यामहे । किं च ।
ऋत्विजः सर्वे वरुणस्यानुज्ञया व्राताः कर्मयोग्या अभूवन् । मित्रश्चैवैरस्मान्प्रति
रक्षकत्वेनाऽऽगमनैररातिं वैरिणं विशेषेणातारीद्वयं यथा वैरिणमतिलङ्घया-
मस्तथाऽकरोत् । यज्ञिया ऋत्विज ऋतेन यज्ञेनासूषुदन्त रक्षितवन्तः ।
त्रिभिर्ब्राह्मणादिभिर्वर्णैर्यागेषु विस्तार्यत इति त्रितोऽग्निः । स नोऽस्माकं

जरिमाणं जरया शैथिल्यं व्यु विशेषेणोद्धृत्याऽऽनडायुष्यं व्यापितवान्भवति दीर्घायुष्यं कृतवानित्यर्थः ॥

तदिदं मन्त्रद्वयं पादशो व्याचष्टे—

“ प्रति त्यन्नाम राज्यमधायीत्याह (२) । राज्यमेवास्मिन्प्रतिदधाति । स्वां तनुवं वरुणो अशिश्नेदित्याह । वरुणसवमेवावरुण्ये । शुचेर्मित्रस्य ब्रत्या अभूमेत्याह । शुचिमेवैनं ब्रत्यं करोति । अमन्महि महत ऋतस्य नामेत्याह । मनुत एवैनम् । सर्वे ब्राता वरुणस्याभूवन्नित्याह । सर्वब्रातमेवैनं करोति । वि मित्र एवैररातिमतारीदित्याह (३) । अरातिमेवैनं तारयति । असूषुदन्त यज्ञिया ऋतेनेत्याह । स्वदयत्येवैनम् । व्यु त्रितो जरिमाणं न आनडित्याह । आयुरेवास्मिन्दधाति । ” [ब्रा० का० १ प्र० ७ अ० ४] इति ।

वरुणसवं वरुणस्यानुज्ञाम् । एनं राजसूयं मनुत एव पुनः पुनः कर्तुमिच्छत्येव । सर्वेऽध्वर्युप्रभृतयो ब्राता ब्रतयोग्या यस्य यजमानस्यासौ सर्वब्रातः । एनं यजमानमरातिं तारयति वैर्यतिक्रमं कारयत्येव । एनं यज्ञं स्वदयत्येव स्वाद् करोत्यविघ्नेन पालयतीत्यर्थः ॥

मुखमार्जनं विधत्ते—

“ द्वाभ्यां विमृष्टे । द्विपाद्यजमानः प्रतिष्ठित्यै । ” [ब्रा० का० १ प्र० ७ अ० ४] इति ॥

पुरतो निर्वाप्यस्यानुनिर्वाप्यैः सहैव स्विष्टकृदवदानं विधत्ते—

“ अग्नीषोमीयस्य चैकादशकपालस्य देवसुवां च हविषामग्नये स्विष्टकृते समवद्यति । देवताभिरेवैनमुभयतः परिमृह्णाति । ” [ब्रा० का० १ प्र० ७ अ० ४] इति ।

एकत्राग्नीषोमौ देवता, इतरत्राष्टावग्न्यादिदेवताः । एवमुभयतो देवताभिर्यज्ञस्य परिग्रहः ॥

कल्पः—“ विष्णोः क्रमोऽसीति त्रीन्विष्णुक्रमान्प्राचः क्रामति ” इति ।

पाठस्तु—

विष्णोः क्रमोऽसि विष्णोः क्रान्त-
मसि विष्णोर्विक्रान्तमसि ॥, इति ॥

वाजपेये रथसमीपगमने व्याख्यातम् ॥

विधत्ते—

“ विष्णुक्रमान्क्रमते । विष्णुरेव भूत्वेमाँल्लोकानभिजयति (४) । ”
[ब्रा० का० १ प्र० ७ अ० ४] इति ॥

प्रपा० ८ अनु० १०] कृष्णयजुर्वेदीयतैत्तिरीयसंहिता ।

(राजसूयविषयाणां देवसुवां हविषामभिधानम्)

अत्र विनियोगसंग्रहः—

“ सवितेति स्वामिहस्तं ब्रह्मा गृहीत एष वः ।
रत्निभ्यः स्वामिनं ब्रूयात्सोमेति ब्रह्मणो जपः ॥ १ ॥
प्रतिद्वाभ्यां मुखं स्वामी माष्टि विष्णोस्त्रिभिः क्रमः ।
दशमे अनुवाकेऽस्मिन्नष्टौ मन्त्रा उदीरिताः ॥ २ ॥ ” इति ॥
अथ मीमांसा ।

एकादशाध्यायस्य तृतीयपादे चिन्तितम्—

“ नानावीजेषु यागेषु वाग्विसर्गश्च पूर्ववत् ।
शङ्किते तद्विधौ तस्याविधित्वेन तु उत्तरम् ॥ ”

राजसूये नानाविधवीजयुक्ता यागाः श्रुताः—“ अग्नये गृहपतये पुरोडा-
शमष्टाकपालं निर्वपति कृष्णानां व्रीहीणां सोमाय वनस्पतये इयामाकं
चरुम् ” इत्यादिना । प्रकृतौ प्रणीताप्रणयनकाले नियमिताया वाचो हवि-
ष्कृत आह्वानकाले विसर्गः श्रुतः । स चात्र चोदकप्राप्तः । तत्र प्रथमे चरमे
वा हविष्कृदाह्वानकाले वाग्विसर्गो विकल्पित इति प्राप्ते पूर्वपक्षे चरम एवेति
राद्धान्तः । अत्रेयं पूर्वपक्षिणोऽधिका शङ्का, न हस्तेन कण्डूयनं विहितं वाग्वि-
सर्गस्तु विहित इति । तत्रेदमुत्तरम्—विहितस्य वाङ्मन्यमनस्यैवाविधित्वेनायं
हविष्कृदाह्वानकालीनो वाग्विसर्गोऽनूद्यते, रागप्राप्तत्वाच्चासौ विधीयत इति ।
तस्मात्प्रासनवद्विसर्गोऽपि चरम एव काले नियम्यते ।

तत्रैव चतुर्थपादे चिन्तितम्—

“ नानावीजेषु तन्मात्रः सकृद्भूयोऽपि वा सकृत् ।
चिकीर्षैयात्प्रयोगाणां भिन्नत्वान्न सकृद्भवेत् ॥ ”

राजसूये नानावीजयागेषु सोऽवघातमन्त्रः सकृदेव प्रयोक्तव्यः । कुतः ।
सर्वावघातविषयायामेकस्यां चिकीर्षायां प्रकृतत्वादिति प्राप्ते भ्रमः—समन्त्रोऽ-
वघातश्चोदकातिदेशेन प्राप्तो वीजेषु प्रयुज्यते । तण्डुलनिष्पत्तौ स कृतार्थः
संपन्नः । पुनर्वीजान्तरे तण्डुलनिष्पत्तये समग्रस्यावघातस्य प्रयोक्तव्यत्वाद-
सकृन्मन्त्रपाठः । अवघातप्रसङ्गात्प्रथमे प्रपाठक उदाहृतोऽप्यत्र मन्त्रविषयला-
भादनुस्मारितः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डेऽष्टमप्रपाठके

दशमोऽनुवाकः ॥ १० ॥

१ ख. 'स्याविधि' । २ क. घ. ङ. च. 'तमम्' । ३ ङ. 'स्याविधि' ।

अ॒र्थे॒तः स्था॒पां पति॑रसि वृषां॑ऽस्यूर्मिर्वृष-
 से॒नो॑ऽसि ब्रज॒क्षितः॑ स्थ म॒रुता॒मोजः॑ स्थ सूर्य-
 वर्च॑सः स्थ सूर्य॑त्वचसः स्थ मा॒न्दाः स्थ
 वा॒शाः स्थ शक्र॑रीः स्थ विश्व॒भृतः॑ स्थ जन-
 भृ॒तः स्था॒ग्नेस्ते॑ज॒स्याः स्था॒पामोष॑धीनाः रसः
 स्था॒पो दे॒वीर्मधु॑मतीरगृह्ण॒न्नूर्जे॑स्वती राज॒सूयां॒य
 चि॒ता॒नाः । याभि॑र्मि॒त्रावरु॑णाव॒भ्यर्षि॑न्न्याभि-
 रिन्द्र॒मन॑यन्नत्यरा॒तीः । रा॒ष्ट्रदाः॑ स्थ रा॒ष्ट्रं दत्त॑
 स्वाहा॑ रा॒ष्ट्रदाः॑ स्थ रा॒ष्ट्रमु॒ष्मे दत्त॑ (१) ॥

(अत्येकादश च ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
 ष्टमप्रपाठक एकादशोऽनुवाकः ॥ ११ ॥

(अथ प्रथमाष्टकेऽष्टमप्रपाठक एकादशोऽनुवाकः ।)

अ॒र्थे॒त इत्य॑र्थ—इतः । स्थ । अ॒पाम् । पतिः॑ ।
 अ॒सि । वृषां॑ । अ॒सि । ऊ॒र्मिः । वृष॑सेन इति वृष—
 से॒नः । अ॒सि । ब्रज॒क्षित॑ इति ब्रज—क्षितः । स्थ ।
 म॒रुता॑म् । ओजः॑ । स्थ । सूर्य॑वर्चस इति सूर्य—
 वर्च॑सः । स्थ । सूर्य॑त्वचस इति सूर्य—त्वच॑सः ।

(राजसूयविषयाणामभिषेकार्थजलविषयमन्त्राणामभिधानम्)

स्थ । मान्दाः । स्थ । वाशाः । स्थ । शक्करीः ।
 स्थ । विश्वभृत इति विश्व—भृतः । स्थ । जनभृत
 इति जन—भृतः । स्थ । अग्नेः । तेजस्याः । स्थ ।
 अपाम् । ओषधीनाम् । रसः । स्थ । अपः । देवीः ।
 मधुमतीरिति मधु—मतीः । अगृह्णन् । ऊर्जस्वतीः ।
 राजसूयायेति राज—सूयाय । चितानाः । याभिः ।
 मित्रावरुणाविति मित्रा—वरुणौ । अभ्यषिञ्चन्नित्य-
 भि—असिञ्चन् । याभिः । इन्द्रम् । अनयन् । अतीति ।
 अरांतीः । राष्ट्रदा इति राष्ट्र—दाः । स्थ । राष्ट्रम् ।
 दत्त । स्वाहा । राष्ट्रदा इति राष्ट्र—दाः । स्थ । राष्ट्र-
 म् । अमुष्मै । दत्त (१) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-
 ष्टमप्रपाठक एकादशोऽनुवाकः ॥ ११ ॥

(अथ प्रथमकाण्डेऽष्टमप्रपाठक एकादशोऽनुवाकः ।)

दशमे देवसुवां हवींष्युक्तानि । एकादशेऽभिषेकार्थजलविषया मन्त्रा
 उच्यन्ते ।

कल्पः—“अपां ग्रहान्गृह्णात्याग्नीध्रे वायव्यैर्गृह्णन्ते षोडश सप्तदश वां ग्रहा
 गृह्णन्ते तावन्त एव ग्रहा गृह्णन्ते, अर्थेतः स्थेति सारस्वतीष्वप्सु हुत्वैतेनैव
 मन्त्रेण गृह्णात्येवमुत्तरैर्येन जुहोति तेन गृह्णाति, अपां पतिरिति समुद्रियाः
 सैन्धवीर्वाऽपो वाऽन्यः पुनदः स्यात्पुरुषे पशौ वाऽभ्यवेते प्रतीपमन्य ऊर्मिर्गु-
 ध्यत्यन्वीपमन्यो वृषाऽसीति यः प्रतीपं वृषसेनोऽसीति योऽन्वीपं व्रजक्षित

(राजसूयविषयाणामभिषेकार्थजलविषयमन्त्राणामभिधानम्)

इति कूप्यानां मरुतामोज इति याः प्रतीपं गच्छन्ति हादुनीनां वा प्रभावरीः
 स्थेति या उतस्यन्दिता तत्रैव प्रत्यवसिच्यन्ते परिवाहिणीः स्थेति परिनदीनां
 सूर्यवर्चस इत्यातपति वर्ष्याणां सूर्यत्वचस इति यासु रूपाणि परिदृश्यन्ते
 मान्दा इति स्थावराणां वाशा इति पुष्पाणां शकरीः स्थेति गोरुल्लयानां
 विश्वभृत इति पयसो जनभृत इति दध्नोऽग्नेस्तेजस्या इति घृतस्यापामोषधी-
 नां रस इति मधुनोऽपो देवीर्मधुमतीरगृह्णन्निति सर्वत्र होमे ग्रहणे चानुष-
 जति राष्ट्रदाः स्थ राष्ट्रं दत्त स्वाहेति होमसंयुक्ते राष्ट्रदाः स्थ राष्ट्रममुष्मै दत्तेति
 ग्रहणसंयुक्ते ” इति ।

सूत्रार्थो मन्त्रव्याख्यान एव स्पष्टी भविष्यति । प्रभावरीः स्थ परिवाहिणीः
 स्थेति मन्त्रद्वयं शास्त्रान्तरगतम् ॥

अत्र मन्त्रपाठस्तु—

अर्थेतः स्थापां पतिरसि वृषाऽस्यूर्भिर्वृषसे-
 नोऽसि व्रजक्षितः स्थ मरुतामोजः स्थ सूर्य-
 वर्चसः स्थ सूर्यत्वचसः स्थ मान्दाः स्थ वाशाः
 स्थ शकरीः स्थ विश्वभृतः स्थ जनभृतः स्थाग्ने-
 स्तेजस्याः स्थापामोषधीनां रसः स्थापो देवी-
 र्मधुमतीरगृह्णन्नूर्जस्वती राजसूयाय चितानाः ।
 याभिर्मित्रावरुणावभ्यषिञ्चन्याभिरिन्द्रमनयन्न-
 त्यरातीः । राष्ट्रदाः स्थ राष्ट्रं दत्त स्वाहा
 राष्ट्रदाः स्थ राष्ट्रममुष्मै दत्त ॥, इति ॥

हे सारस्वत्य आपो यूयमर्थेतः स्थ, अर्थं प्रयोजनमुद्दिश्य सरस्वत्या नद्याः
 सकाशाद्यन्नदेशं यन्ति गच्छन्तीत्यर्थेतः, यूयं तथाविधाः स्थ । समुद्रं काञ्चिर्दी-
 पुंनदं वा संबोध्यापां पतिरसीत्युच्यते । त्वदीयं जलं गृह्णामीत्यभिप्रायः ।
 हे प्रतीपं युध्यन्नूर्मे त्वं वृषाऽसि सेचकोऽसि । हेऽन्वीपं युध्यन्नूर्मे त्वं वृषसेनोऽसि
 सेचनक्षमा सेना जलराशिरूपा यस्यासौ वृषसेनः । पुरुषे पशौ वा नदीमुत्तरीतुं
 प्रविष्टे सत्युपरिभागस्थ ऊर्मिः प्रवाहस्योर्म्यन्तरेण युध्यति, अधोभागस्थः
 प्रवाहानुकूलः सहसा गच्छन्नूर्म्यन्तरेण युध्यति, तदुभयमत्रोक्तम् । हे कूप्या-

(राजसूयविषयाणामभिषेकार्थं जलविषयमन्त्राणामभिधानम्)

आपो यूयं व्रजक्षितः स्थ, व्रजे गोष्ठवद्वह्नीनां निवासयोग्ये कूपस्थाने क्षियन्ति निवसन्तीति व्रजक्षितः । हे प्रतीपगामिन्य आपो यूयं मरुतामोजः स्थ वायूनां वलरूपा भवत । आवर्तादिषु वायुना प्रतिहताः सत्यः प्रतीपं गच्छन्ति । हे आतपयुक्तवृष्टिसंवन्धिन्य आपो यूयं सूर्यवर्चसः स्थ, सूर्यवद्वर्चस्तेजो यासां ताः सूर्यवर्चसः । हे सूर्यादिप्रतिविम्बग्राहिण्य आपो यूयं सूर्यत्वचसः स्थ, सूर्यस्य त्वक्शरीरं प्रतिविम्बरूपेण यासु तिष्ठति ताः सूर्यत्वचसः । हे स्थावरा आपो यूयं मान्दाः स्थ गत्यभावान्मन्दरूपाः स्थ । हे नीहारगता आपो यूयं वाशाः स्थ वश्या भवत । नीहारो हि नदीप्रवाहवन्मनुष्यगतिं न प्रतिवध्नाति ततो वश्यत्वम् । गोर्गर्भवेष्टन उल्लेखे स्थिता हे आपो यूयं शकरीः स्थ गर्भरक्षणे शक्ता भवत । हे क्षारगता आपो यूयं विश्वभृतः स्थ, विश्वं विभ्रतीति विश्वभृतः । क्षीरेण हि प्राणिजातं पुष्यते । हे दधिगता आपो यूयं जनभृतः स्थ । पूर्ववद्व्याख्येयम् । हे घृतद्रवरूपा आपो यूयमग्नेस्तेजस्याः स्थ, ज्वालारूपत्वाद्-घृतमग्नेस्तेजस्तेन भवास्तेजस्याः । हे मधुद्रवरूपा आपो यूयमपामोषधीनां रसः स्थ । पुष्परसजन्यत्वादुभयसारत्वं प्रसिद्धम् । राजसूयार्थं चितानाश्रित्यन्त ऋत्विजोऽपोऽगृह्णन् । कीदृशीः । देवीर्दीप्यमाना मधुमतीर्मधुरा ऊर्जस्वतीर्वलप्रदाः । ता एव पुनर्विशेष्यन्ते—याभिरद्भिर्देवताः पूर्वं मित्रावरूणावभ्यषिञ्चन्पुनरपि याभिरद्भिररातीः शन्ननतिक्रम्येन्द्रमनयंस्तादृशीरपोऽगृह्णन्तित्यन्वयः । हे आपो यूयं राष्ट्रप्रदत्वाद्यजमानाय राष्ट्रं दत्त स्वाहा तुभ्यमिदं स्वाहुतम् । हे आपो राष्ट्रप्रदत्वादमुष्मै रामयुधिष्ठिरादिवर्मणे राष्ट्रं दत्त । अत्रार्थेत्यादिषु पञ्चदशसु मन्त्रेष्वपो देवीरित्यृगियं शेषत्वेनानुषज्यते । स्वाहाकारान्तो राष्ट्रदा इति मन्त्रो होमकाले शेषत्वेनानुषज्यते । तद्रहितस्तु ग्रहणकाले ॥

विधत्ते—

“ अर्थेतः स्थेति जुहोति । आहुत्यैवैना निष्क्रीय गृह्णाति । अथो हविष्कृतानामेवाभिघृतानां गृह्णाति । ” [ब्रा० का० १. प्र० ७ अ० ५] इति ।

एनाः सरस्वत्यादिनदीगता अपो निष्क्रीय निःशेषेण क्रीत्वा । किं चाऽऽहुत्या हविष्कृता हवीरूपत्वं प्रापिता भवन्ति । आज्यहोमस्याभिघारणरूपत्वात् ॥

होमादूर्ध्वमनेन मन्त्रेण ग्रहणं विधत्ते—

“ वहन्तीनां गृह्णाति । एता वा अपा राष्ट्रम् । राष्ट्रमेवासमै गृह्णाति । अथो श्रियमेवैनमभिवहन्ति । ” [ब्रा० का० १ प्र० ७ अ० ५] इति ।

सरस्वत्यामन्यस्यां वा नद्यां प्रवाहरूपा वहन्त्यस्तासां सकाशाद्वह्नी-

(राजसूयविषयाणामभिषेकार्थजलसंस्कारमन्त्राणामभिधानम्)

षोडशसंख्याकाः कला अवयवा यस्येति षोडशकलः । एकादशेन्द्रियैः पञ्चभूतैश्चोत्पादितत्वाच्छरीरस्य षोडशकलत्वम् ॥

अर्थेत् इत्यादीनां षोडशमन्त्राणां होमशेषत्वं ग्रहणशेषत्वं च पूर्वं विहितम्, अर्थेत् स्येति जुहोति वहन्तीनां गृह्णातीत्यभिधानात्तत्रोभयत्रावस्थितां षोडशसंख्यां समस्य प्रशंसति—

“ षोडशभिर्जुहोति षोडशभिर्गृह्णाति । द्वात्रिंशत्संपद्यन्ते । द्वात्रिंशदक्षराऽनुष्टुप् । वागनुष्टुप्सर्वाणि छन्दाः । वाचैवैनं सर्वेभिश्छन्दोभिरभिषिञ्चति (५) । ” [ब्रा० का० १ प्र० ७ अ० ५] इति ।

अनुष्टुप्छन्दसोऽक्षरसंघातगामित्वाद्वाग्रूपत्वम् । अनुष्टुभो वा इमानि जायन्त इति तापनीये सर्वजगद्धेतुत्वाभिधानात्सर्वच्छन्दोरूपत्वम् ॥

अत्र विनियोगसंग्रहः—

“ सारस्वतीजलेऽर्थेति होमः सामुद्रिके त्वपाम् ।

वृषाऽसीति प्रतीपोर्मावन्वीपोमौ पुनर्वृष ॥ १ ॥

व्रज कूप्यासु मरुतां वायुप्रतिहतास्वथ ।

सूर्यश्चाऽऽ(वाऽऽ)तपवृष्टासु सूर्य विम्बयुतासु च ॥ २ ॥

मान्दाः स्थिरासु वाशाः स्थ नीहारस्थासु शकरीः ।

गवोल्बस्थासु विश्वेति क्षीरगासु जनेति तु ॥ ३ ॥

दधिगासु घृतस्थासु त्वग्र्येर्मधुगतासु तु ।

अपामपः सर्वशेष ऋगेषा राष्ट्रदा इति ।

स्वाहान्तो होमगोऽन्यस्तु ग्रहणे दश पञ्च च ॥ ४ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डेऽष्टमप्रपाठक

एकादशोऽनुवाकः ॥ ११ ॥

(अथ प्रथमाष्टकेऽष्टमप्रपाठके द्वादशोऽनुवाकः ।)

देवीरापः सं मधुमतीर्मधुमतीभिः सृज्यध्वं
महि वर्चः क्षत्रियाय वन्वाना अनाधृष्टाः सीदु-
तोर्जस्वतीर्महि वर्चः क्षत्रियाय दधतीरनिमृष्ट-

(राजसूयविषयाणामभिषेकार्यजलसंस्कारमन्त्राणामभिधानम्)

मसि वाचो बन्धुस्तपोजाः सोमस्य दात्रमसि
 शुक्रा वः शुक्रेणोत्पुनामि चन्द्राश्चन्द्रेणामृतां
 अमृतेन स्वाहा राजसूयाय चितानाः । सध-
 मादो द्युमिनीरूर्ज एता अनिभृष्टा अपस्युवो
 वसानः । पस्यासु चक्रे वरुणः सधस्थमपाः
 शिशुः (१) मातृतमास्वन्तः । क्षत्रस्योल्ब-
 मसि क्षत्रस्य योनिरस्याविन्नो अग्निर्गृहपतिरा-
 विन्न इन्द्रो वृद्धश्रवा आविन्नः पूषा विश्ववेदा
 आविन्नौ मित्रावरुणावृतावृधावाविन्ने द्यावा-
 पृथिवी धृतव्रते आविन्ना देव्यदितिर्विश्वरूप्या-
 विन्नोऽयमसावामुष्यायणोऽस्यां विश्वस्मिन्नाष्ट्रे
 महते क्षत्राय महत आधिपत्याय महते
 जानराज्यायैष वो भरता राजा सोमोऽस्माकं
 ब्राह्मणानां राजेन्द्रस्य (२) वज्रोऽसि वार्ति-
 घ्नस्त्वयाऽयं वृत्रं वध्याच्छत्रुबाधनाः स्थ पात
 मा प्रत्यञ्च पात मा तिर्यञ्चमन्वञ्च मा पात
 दिग्भ्यो मा पात विश्वाभ्यो मा नाष्ट्राभ्यः
 पात हिरण्यवर्णबुधसां विरोकेऽयःस्थूणाबु-
 दितौ सूर्यस्याऽऽ रोहतं वरुण मित्र गर्तं तत-
 श्चक्षाथामदितिं दितिं च (३) ॥

इति कृष्णयजुर्वेदीयतैत्तिरीयसंहितायां प्रथमाष्टकेऽ-
 षमप्रपाठके द्वादशोऽनुवाकः ॥ १२ ॥

(अथ प्रथमकाण्डेऽष्टमप्रपाठके द्वादशोऽनुवाकः ।)

देवीः । आपः । समिति । मधुमतीरिति मधु—
 मतीः । मधुमतीभिरिति मधु—मतीभिः । सृज्यध्वम् ।
 महि । वर्चः । क्षत्रियाय । वन्वानाः । अनाधृष्टा
 इत्यना—धृष्टाः । सीदत । ऊर्जस्वतीः । महि ।
 वर्चः । क्षत्रियाय । दधन्तीः । अनिमृष्टमित्यनि—
 मृष्टम् । असि । वाचः । बन्धुः । तपोजा इति तपः—
 जाः । सोमस्य । दात्रम् । असि । शुक्राः । वः ।
 शुक्रेण । उदिति । पुनामि । चन्द्राः । चन्द्रेण ।
 अमृताः । अमृतेन । स्वाहा । राजसूयायेति राज—
 सूयाय । चितानाः । सधमाद इति सध—मादः ।
 ह्युग्निनीः । ऊर्जः । एताः । अनिमृष्टा इत्यनि—
 मृष्टाः । अपस्युवः । वसानः । पस्यासु । चक्रे ।
 वरुणः । सधस्थमिति सध—स्थम् । अपाम् ।
 शिशुः (१) । मातृतमास्विति मातृ—तमासु ।
 अन्तः । क्षत्रस्य । उल्बम् । असि । क्षत्रस्य । योनिः ।

(राजसूयविषयाणामभिषेकार्यजलसंस्कारमन्त्राणामभिधानम्)

अ॒सि । आ॒वि॒न्नः । अ॒ग्निः । गृ॒हप॑ति॒रिति॑ गृ॒ह—
 प॒तिः । आ॒वि॒न्नः । इ॒न्द्रः । वृ॒द्धश्र॑वा इति॑ वृ॒द्ध—
 श्र॒वाः । आ॒वि॒न्नः । पू॒षा । वि॒श्ववे॑दा इति॑ वि॒श्व—
 वे॒दाः । आ॒वि॒न्नौ । मि॒त्रावरु॑णा॒विति॑ मि॒त्रा—वरु॑णौ ।
 ऋ॒तावृ॑धा॒वित्यू॑त—वृ॒धौ । आ॒वि॒न्ने इति॑ । द्यावा॑पृ॒थि॒वी इति॑ द्यावा॑—पृ॒थि॒वी । धृ॒तव्र॑ते इति॑ धृ॒त—
 व्र॒ते । आ॒वि॒न्ना । दे॒वी । अ॒दि॒तिः । वि॒श्वरू॑पीति॑
 वि॒श्व—रू॒पी । आ॒वि॒न्नः । अ॒यम् । अ॒सौ । आ॒मु॒ष्या॒यणः । अ॒स्याम् । वि॒शि । अ॒स्मिन् । रा॒ष्ट्रे ।
 म॒हते । क्ष॒त्राय॑ । म॒हते । आधि॑प॒त्याये॒त्याधि॑—प॒त्या॒य । म॒हते । जा॒नरा॑ज्या॒येति॑ जा॒न—रा॑ज्या॒य ।
 ए॒षः । वः । भ॒रताः । राजा॑ । सोमः । अ॒स्माक॑म् ।
 ब्रा॒ह्म॒णा॒नाम् । राजा॑ । इ॒न्द्रस्य॑ (२) । वज्रः ।
 अ॒सि । वा॒त्रिघ्न॑ इति॑ वा॒त्रि—घ्नः । त्वया॑ । अ॒यम् ।
 वृ॒त्रम् । व॒ध्यात् । श॒त्रुबा॑र्ध॒ना इति॑ श॒त्रु—बा॑र्ध॒नाः ।
 स्थ । पा॒त । मा । प्र॒त्यञ्च॑म् । पा॒त । मा । ति॒र्य॒ञ्च॑म् ।
 अ॒न्वञ्च॑म् । मा । पा॒त । दि॒ग्भ्य इति॑ दिक्—
 भ्यः । मा । पा॒त । वि॒श्वाभ्यः॑ । मा । ना॒ष्ट्राभ्यः॑ ।
 पा॒त । हि॒र॒ण्यव॑र्णा॒विति॑ हि॒र॒ण्य—व॑र्णौ । उ॒षसा॑म् ।
 वि॒रोक॑ इति॑ वि—रो॒के । अ॒यःस्थू॑णा॒वित्ययः—

स्थूणौ । उदितावित्युव—इतौ । सूर्यस्य । एति ।

रोहतम् । वरुण । मित्र । गर्तम् । ततः । चक्षाथाम् ।

आदितिम् । दितिम् । च (३) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-

ष्टमप्रपाठके द्वादशोऽनुवाकः ॥ १२ ॥

(अथ प्रथमकाण्डेऽष्टमप्रपाठके द्वादशोऽनुवाकः ।)

एकादशेऽभिषेकजलमन्त्रा उक्ताः । द्वादशे तज्जलसंस्कारमन्त्रा उच्यन्ते ।
कल्पः—“ देवीराप इति वैतसे सते ग्रहान्समवनीय ” इति ।

अप्सु जातो वृक्षविशेषो वेतसस्तेन निर्मितं द्रोणकलशसदृशं पात्रं सत्त्वं
तस्मिन्सते वायव्यैर्गृहीतास्ता अपोऽवनयेत् ।

पाठस्तु—

देवीरापः सं मधुमतीर्मधुमतीभिः सृज्यध्वं

महि वर्चः क्षत्रियाय वन्वानाः, इति ।

हे आपो देव्यो नानापात्रेषु गृहीता यूयं क्षत्रियाय राज्ञे महि वर्चो वन्वाना
महत्तेजः संपादयन्त्यः परस्परं संसृज्यध्वम् । कीदृश्यः कीदृशीभिः सह, मधु-
मतीर्मधुरा मधुमतीभिर्मधुराभिः सह ॥

मन्त्रसामर्थ्येन परस्परं संसर्गः संपद्यत इति दर्शयति—

“ देवीरापः सं मधुमतीर्मधुमतीभिः सृज्यध्वमित्याह । ब्रह्मणैवैनाः सः सृ-
जति । ” [ब्रा० का० १ प्र० ७ अ० ६] इति ॥

कल्पः—“ अनाधृष्टाः सीदतेत्यन्तरा होतुर्धिष्ण्यं ब्राह्मणाच्छंसिनश्च
सादयित्वा ” इति ।

पाठस्तु—

अनाधृष्टाः सीदतोर्जस्वतीर्महि

वर्चः क्षत्रियाय दधतीः, इति ।

हे आपोऽनाधृष्टाः केनाप्यतिरस्कृता ऊर्जस्वतीः सारस्वत्यः सीदत तिष्ठत ।
किं कुर्वत्यः । राज्ञे महद्दर्चो दधत्यः ॥

(राजसूयविषयाणामभिषेकार्थजलसंस्कारमन्त्राणामभिधानम्)

मन्त्रसामर्थ्येनैवाऽऽसामुपवेशनमपि संपद्यत इत्याह—

“ अनाभृष्टाः सीदतेत्याह । ब्रह्मणैवैनाः सादयति । ” [ब्रा० का० १ प्र० ७ अ० ६] इति ॥

विधत्ते—

“ अन्तरा होतुश्च धिष्णिण्यं ब्राह्मणाच्छंसिनश्च सादयति । आग्नेयो वै होता । ऐन्द्रो ब्राह्मणाच्छंसि । तेजसा चैवेन्द्रियेण चोभयतो राष्ट्रं परिशृणाति । ” [ब्रा० का० १ प्र० ७ अ० ६ इति ।

प्र वो देवायामय इत्याद्याग्नेयशस्त्रपाठाद्धोताऽऽग्नेयः । इन्द्र त्वा वृषभं वयमित्याद्यैन्द्रशस्त्रपाठाद्ब्राह्मणाच्छंसिन ऐन्द्रत्वम् ॥

कल्पः—“ अनिभृष्टमसीति तस्मिञ्शतमानं हिरण्यमवधाय ” इति ।

पाठस्तु—

अनिभृष्टमसि वाचो बन्धुस्त-
पोजाः सोमस्य दात्रमसि, इति ।

हे हिरण्य त्वमनिभृष्टमसि यवादिवद्वहिसंयोगेऽपि नितरां भृष्टं नासि न भवसि । किं च, वाचो बन्धुरसि । हिरण्यवत्तया हि राजामात्यादीनां वाक्सर्वैराद्रियते । तपोजा असि संतापवतोऽग्नेर्जातोऽसि हिरण्यस्याग्निरेतस्त्वात् । तथा चाऽऽधानप्रकरणेऽग्निं प्रकृत्य श्रूयते—“ तस्य रेतः परापतत् । तद्विरण्यमभवत् ” इति । सोमस्य दात्रमसि सोमस्य क्रयार्थं त्वं दत्तमसि, “ हिरण्येन क्रीणाति ” इति श्रुतेः ॥

कल्पः—“ शुक्रा वः शुक्रेणोत्पुनामीति तेनोत्पूय ” इति ।

पाठस्तु—

शुक्रा वः शुक्रेणोत्पुनामि चन्द्राश्चन्द्रेणामृता
अमृतेन स्वाहा राजसूयाय चितानाः ।, इति ।

हे आपः शुक्रा वो दीप्तिमतीर्युष्माञ्जुक्तेण दीप्तिमता हिरण्येनोत्पुनामि । कीदृशीः कीदृशेन, चन्द्राश्चन्द्रेण । उभयोराह्लादकत्वं प्रसिद्धम् । अमृता अमृतेन । स्वादुत्वादापोऽमृताः । प्रियत्वाद्विरण्यममृतम् । पुनरपि कीदृशीः, स्वाहाकारसंपादितहोमयुक्ताय राजसूयाय चितानाः संपादिताः ॥

विधत्ते—

“ हिरण्येनोत्पुनाति । आहुत्यै हि पवित्राभ्यामुत्पुनन्ति व्यावृत्त्यै(?) । ”
[ब्रा० का० १ प्र० ७ अ० ६] इति ।

पात्रे स्थापितं हिरण्यं दर्भेण दीर्घसूत्रेण वा प्रग्रथ्य तत्सूत्रं हस्ताभ्यां धृतवोत्पुनीयात् । आज्यं त्वाहुत्यर्थं पवित्राभ्यामेवोत्पूयते । आपस्त्वभिषेकार्था इत्याज्याद्यावृत्त्यर्थं हिरण्येनोत्पवनम् ॥

हिरण्यपरिमाणं विधत्ते—

“ शतमानं भवति । शतायुः पुरुषः शतेन्द्रियः । आयुष्येवेन्द्रिये प्रति-
तिष्ठति । ” [ब्रा० का० १ प्र० ७ अ० ६] इति ।

वाजपेये यूपावरोहणप्रसङ्गे वाक्यमेतद्व्याख्यातम् ॥

मन्त्रद्वयभागानामर्थो लोकसिद्ध इति दर्शयति—

“ अनिभृष्टमसीत्याह । अनिभृष्टं ह्येतत् । वाचो बन्धुरित्याह । वाचो
ह्येष बन्धुः । तपोजा इत्याह । तपोजा ह्येतत् । सोमस्य दात्रमसीत्याह (२०) ।
सोमस्य ह्येतद्दात्रम् । शुक्रा वः शुक्रेणोत्पुनामीत्याह । शुक्रा ह्यापः । शुक्रं
हिरण्यम् । चन्द्राश्चन्द्रेणेत्याह । चन्द्रा ह्यापः । चन्द्रं हिरण्यम् । अमृता
अमृतेनेत्याह । अमृता ह्यापः । अमृतं हिरण्यम् (३) । स्वाहा राजसूया-
येत्याह । राजसूयाय ह्येना उत्पुनाति । ” [ब्रा० का० १ प्र० ७ अ० ६] इति ।

राजसूयाय राजसूयान्तर्गतराजाभिषेकाय ॥

कल्पः—“ सधमादो द्युम्निनीरिति चतुर्षूदपात्रेषु व्यानयति पालाश
औदुम्बर आश्वत्थे नैयग्रोधे च ” इति ।

पाठस्तु—

सधमादो द्युम्निनीरूर्ज एता अनिभृष्टा अप-
स्युवो वसानः । पस्त्यासु चक्रे वरुणः
सधस्थमपां शिशुर्मातृतमास्वन्तः ।, इति ।

वरुणः पस्त्यासु गृहस्थानीयास्वप्सु अन्तर्मध्ये सधस्थं चक्रे ताभिरग्निः
सह स्थितिं कृतवान् । कीदृशीषु पस्त्यासु, मातृतमासु । अतिशयेन मातरो
मातृतमा अतिस्नेहयुक्ता मातरो हि पुत्रं पालयन्ति प्रियं तद्वत्पालयिष्य इत्यर्थः ।
कीदृशो वरुणः । अपां शिशुः, मातृस्थानीयानामपां पुत्रस्थानीयः । किं
कुर्वन्, वसान एता अपो वस्त्रवदाच्छादयन् । कीदृशीरपः, सधमादः स्वान्त-
स्थितेन वरुणेन सहैकस्मिन्देशे स्थित्वा तं वरुणं मादयित्रीर्हर्षयित्रीः, द्युम्नि-

प्रपा० ८ अनु० १२] कृष्णयजुर्वेदीयतैत्तिरीयसंहिता ।

१२१७

(राजसूयविषयाणामभिषेकार्थजलसंस्कारमन्त्राणामभिधानम्)

नीर्दीप्तिमतीर्धनवतीर्वा, ऊर्जो बलहेतुभूताः, अनिष्टृष्टा यवादिवद्भर्जना-
योग्याः, अपस्युवः कर्माणीच्छन्तीः ॥

विधत्ते—

“ सधमादो घुम्निनीरूर्ज एता इति वारुण्यर्चा गृह्णाति । वरुणसवमेवाव-
रुन्धे । ” [ब्रा० का० १ प्र० ७ अ० ६] इति ।

वरुणसवं वरुणानुज्ञानम् ॥

ऋच एकत्वं प्रशंसति—

“ एकया गृह्णाति । एकधैव यजमाने वीर्यं दधाति । ” [ब्रा० का० १
प्र० ७ अ० ६] इति ॥

क्षत्रस्योल्बमसि क्षत्रस्य योनिरसि—

कल्पः—“ क्षत्रस्योल्बमसीति तार्प्यं यजमानः परिधत्ते, क्षत्रस्य योनिर-
सीति पौण्डुरमुष्णीषं द्वितीयं श्वेतं पौण्डुरमित्याचक्षते ” इति ।

तार्प्यं घृताक्तं वस्त्रम् । वाजपेये व्याख्यातौ मन्त्रौ ॥

विधत्ते—

“ क्षत्रस्योल्बमसि क्षत्रस्य योनिरसीति तार्प्यं चोष्णीषं च प्रयच्छति
सयोनित्वाय । ” [ब्रा० का० १ प्र० ७ अ० ६] इति ।

यजमानो राजत्वात्क्षत्रियः । तार्प्योष्णीषयोरपि क्षत्रसंवन्धित्वे सयो-
नित्वं समानजातित्वं भवति ॥

विधत्ते—

“ एकशतेन दर्भपुञ्जीलैः पचयति । शतायुर्वै पुरुषः शतवीर्यः । आत्मैक-
शतः (४) । यावानेव पुरुषः । तस्मिन्वीर्यं दधाति । ” [ब्रा० का० १
प्र० ७ अ० ६] इति ।

बहुभिर्दर्भनाडीभिर्युक्तमेकं काण्डं दर्भपुञ्जीलं, तादृशैरेकाधिकशतसंख्या-
कैर्यजमानं शोधयेत् । शतवीर्यः शतेन्द्रिय आत्मा यजमानजीवः शताधिकामे-
कत्वसंख्यां पूरयति ॥

द्रव्यत्रयभक्षणं क्रमेण विधत्ते—

“ दध्याशयति । इन्द्रियमेवावरुन्धे । उदुम्बरमाशयति । अन्नाद्यस्याव-
रुद्ध्यै । शृण्वाण्याशयति । सुरावलिमेवैनं करोति । ” [ब्रा० का० १ प्र० ७
अ० ६] इति ।

१ ख. घ. ङ. च. पाण्डर° । २ ख. च. पाण्डर° ।

दध्न इन्द्रियप्रियत्वात्तेनेन्द्रियावरोधः । उदुम्बरफलस्य मधुरत्वान्मृदुत्वा-
च्चातुं योग्यत्वम् । शष्पाणि बालवृणानि व्रीहियवाङ्कुराणीत्यर्थः । तेषां
सुराजनकत्वात्सुरात्वम् । सा च सुरा बलिः पूजा यस्य सोऽयं यजमानः
सुराबलिः ॥

कल्पः—“आविन्नो अग्निरित्याविदो यजमानं वाचयन्बहिरुदानीय” इति
आविद आवित्संज्ञका मन्त्राः सप्त । उदानीयाऽऽग्नीध्रीयाद्वहिर्निःसार्य ।
पाठस्तु—

आविन्नो अग्निर्गृहपतिराविन्न इन्द्रो वृद्धश्रवा
आविन्नः पूषा विश्ववेदा आविन्नौ मित्राव-
रुणावृतावृधावाविन्ने द्यावापृथिवी धृतव्रते
आविन्ना देव्यदितिर्विश्वरूप्याविन्नोऽयमसावा-
मुष्यायणोऽस्यां विश्वस्मिन्नाष्ट्रे महते क्षत्राय
महत आधिपत्याय महते जानराज्याय, इति ।

अग्निरिदानीं गृहपतिराविन्नोऽनेन कर्मणा गृहपतित्वं लब्धवान् । इन्द्रः
प्रवृद्धकीर्तिं लब्धवान् । पूषा विज्ञानं लब्धवान् । मित्रावरुणौ सत्यवचनवृद्धिं
लब्धवन्तौ । द्यावापृथिव्यौ नियमेन सर्वस्वव्यापाररूपं व्रतधारणं लब्धवत्यौ ।
अदितिर्देवमाता च सर्वदेवशरीरयुक्तत्वं लब्धवती, देवतारूपान्वहुपुत्रानुत्पा-
दयतीत्यर्थः । अयं पुरतो वर्तमानोऽसौ नरसिंहवर्माऽऽमुष्यायणोऽमुष्य राजे-
न्द्रवर्मणः पुत्रः पौत्रो वा । तादृशो यजमानोऽस्यां प्रजायामस्मिन्नाष्ट्रे महद्भ्यः
क्षत्रत्वादिपूर्वव्याख्यातगुणेभ्यः पर्याप्तः सन्नाविन्नस्तान्गुणाल्लब्धवानित्यर्थः ॥

एष वो भरता राजा सोमोऽ-

स्माकं ब्राह्मणानां राजा—

कल्पः—“ एष वो भरता राजेत्युक्त्वा ” इति ।

पूर्ववदनेन मन्त्रेण यजमानं रत्निभ्यः प्रदाय “ सोमोऽस्माकं ब्राह्मणानां
राजा ” इति ब्रह्मा जपतीत्यर्थः ॥

विधत्ते—

“ आविद एता भवन्ति । आविदमेवैनं गमयन्ति (५) । ” [ब्रा०का० १
प्र० ७ अ० ६] इति ।

(राजसूयविषयाणामभिवेकार्थं जलसंस्कारमन्त्राणामभिधानम्)

एता आविन्न इत्याद्या आवित्संज्ञका मन्त्रवाचो वाचनीया भवन्तीत्यर्थः ।
तेनैनं यजमानमाविदं गृहपतित्वादिलाभं प्रापयन्तीत्यर्थः ॥

• आद्यमन्त्रचतुष्टयपाठं प्रशंसति—

“ अग्निरेवैनं गार्हपत्येनावति । इन्द्र इन्द्रियेण । पूषा पशुभिः । मित्रावरुणौ प्राणापानाभ्याम् । ” [ब्रा० का० १ प्र० ७ अ० ६] इति ।

गार्हपत्यं गृहपतित्वम् । इन्द्रियेणावतीत्यनुवर्तते ॥

पञ्चममन्त्रं प्रशंसति—

“ इन्द्रो वृत्राय वज्रमुदयच्छत् । स दिवमल्लिखत् । सोऽर्यम्णः पन्था अभवत् । स आविन्ने द्यावापृथिवी धृतव्रते इति द्यावापृथिवी उपाधावत् । स आभ्यामेव प्रसूत इन्द्रो वृत्राय वज्रं प्राहरत् । आविन्ने द्यावापृथिवी धृतव्रते इति यदाह (६) । आभ्यामेव प्रसूतो यजमानो वज्रं भ्रातृव्याय प्रहरति । ” [ब्रा० का० १ प्र० ७ अ० ६] इति ।

इन्द्रेणोद्यतस्य वज्रस्य तीक्ष्णतया द्युलोके रेखा संपन्ना । सा च सूर्यस्य मार्गोऽभवत् । तदानीं द्यौरुत्पाटनेन क्षुब्धा यदा वज्रप्रहारायानुज्ञां दत्तवती तदा स इन्द्रोऽग्नेन मन्त्रेण द्यावापृथिव्यौ सेवित्वा ताभ्यामनुज्ञातो वृत्राय वज्रं प्राहरत् । एवं यजमानोऽप्यग्नेन मन्त्रेण वैरिणे वज्रं प्रहरति ॥

षष्ठमन्त्रं प्रशंसति—

“ आविन्ना देव्यदितिर्विश्वरूपीत्याह । इयं वै देव्यदितिर्विश्वरूपी । अस्यामेव प्रतितिष्ठति । ” [ब्रा० का० १ प्र० ७ अ० ६] इति ।

भूमिरेव कांचिन्मूर्तिं धृत्वा देवमाताऽदिति रित्युच्यते ॥

सप्तममन्त्रस्य पूर्वभागं प्रशंसति—

“ आविन्नोऽयमसावामुष्यायणोऽस्यां विश्वस्मिन्नाष्ट इत्याह । विश्वैर्वैनं राष्ट्रेण समर्धयति । [ब्रा० का० १ प्र० ७ अ० ६] इति ।

विशा करप्रदायिन्या प्रजया राष्ट्रेण सर्वसस्ययुक्तेन भूमिविशेषेण च यजमानं समर्धयत्येव ॥

तस्य मन्त्रस्योत्तरभागमुत्तरौ च मन्त्रौ पूर्ववद्वाचष्टे—

“ महते क्षत्राय महत आधिपत्याय महते जानराज्यायेत्याह । आशिषमेवैतामाशास्ते । एष वो भरता राजा सोमोऽस्माकं ब्राह्मणानां राजेत्याह । तस्मात्सोमराजानो ब्राह्मणाः (७) । ” [ब्रा० का० १ प्र० ७ अ० ६] इति ॥

कल्पः—“ इन्द्रस्य वज्रोऽसि वार्जन्न इति धनुर्यजमानाय प्रयच्छति ” इति ।

पाठस्तु—

इन्द्रस्य वज्रोऽसि वार्त्रघ्नस्त्व-
याऽयं वृत्रं वध्यात् , इति ।

हे धनुस्त्वमिन्द्रस्य वज्रवत्प्रहारसाधनमसि । अतस्त्वयाऽयं यजमानो
वैरिणं वध्यात् ॥

विधत्ते—

“ इन्द्रस्य वज्रोऽसि वार्त्रघ्न इति धनुः प्रयच्छति विजित्यै । ” [ब्रा०
का० १ प्र० ७ अ० ६] इति ॥

शत्रुबाधनाः स्थ—

कल्पः—“ शत्रुबाधनाः स्थेति त्रीन्वाणावतः ” इति ।

वाणा शल्यं तद्युक्ताग्रानित्यर्थः । त्रीनिषून्प्रयच्छतीति शेषः । हे इपवो
यूयं शत्रूणां बाधका भवथ ॥

विधत्ते—

“ शत्रुबाधनाः स्थेतीषून् । शत्रून्नेवास्य बाधन्ते । ” [ब्रा० का० १ प्र०
७ अ० ६] इति ।

प्रयच्छतीत्यनुवर्तते ॥

कल्पः—“ पात मा प्रत्यञ्चमिति प्रदीयमानाननुमन्त्रयते ” इति ।

पाठस्तु—

पात मा प्रत्यञ्चं पात मा तिर्यञ्च-
मन्वञ्चं मा पात दिग्भ्यो मा पात
विश्वाभ्यो मा नाष्ट्राभ्यः पात, इति ।

यदा वैरी पुरतः स्थित्वा वाणं मुञ्चति तदानीमयं विध्यमानो वाणस्य
प्रत्यङ्मुखो भवति । पार्श्वयोः स्थित्वा वाणमोक्षणेऽयं तिर्यग्भवति । पृष्ठतः
स्थित्वा वाणमोक्षणे पलायमानोऽयमन्वग्भवति । हे मदीया वाणाः प्रत्याग-
दिरूपं मां पात परकीयेभ्यो यथोक्तप्रकारेण मां प्रत्यागच्छद्भ्यो वाणेभ्यो
रक्षत । युद्धकुशला हि स्वकीयैर्वाणैः परकीयानपसारयन्ति खण्डयन्ति वा ।
अतो मद्भस्तेऽवस्थिता हे वाणाः सर्वाभ्यो दिग्भ्यो मां पात । न केवलं पर-
कीयवाणेभ्य एव रक्षणं किं तु विश्वाभ्यः सर्वाभ्यो नाष्ट्राभ्यो नाशहेतुभ्यः
शत्रुकृतपीडाभ्यो मां पात ॥

(राजसूयविषयाणामभिषेकार्थजलसंस्कारमन्त्राणामभिधानम्)

मन्त्रस्य पूर्वभागं व्याचष्टे—

“पात मा प्रत्यञ्चं पात मा तिर्यञ्चमन्वञ्चं मा पातेत्याह । तिस्रो वै शरव्याः । प्रतीची तिरश्च्यनूची । ताभ्य एवैनं पान्ति । ” [ब्रा० का० १ प्र० ७ अ० ६] इति ।

शरव्या हिंसिकाः परकीयहेतयस्ताश्च पूर्वोक्तरीत्या प्रत्यगादिरूपाः ॥

मध्यमभागं व्याचष्टे—

“दिग्भ्यो मा पातेत्याह । दिग्भ्य एवैनं पान्ति । ” [ब्रा० का० १ प्र० ७ अ० ६] इति ।

दूरदेशवर्तिनीषु दिक्षु स्थिताः संधिविग्रहकारिमनुष्यमुखेन (ण) वैरिणो भीषयन्ति । ताभ्यो दूरदेशवर्तिनीभ्यो दिग्भ्य एनं यजमानं हस्तस्था बाणाः पान्त्येव ॥

तृतीयभागं व्याचष्टे—

“विश्वाभ्यो मा नाष्ट्राभ्यः पातेत्याह । अपरिमितादेवैनं पान्ति । ” [ब्रा० का० १ प्र० ७ अ० ६] इति ।

अपरिमिताद्बहुविधाद्ग्रामापहारादिरूपाद्वाधात् ॥

कल्पः—“हिरण्यवर्णावित्युद्यतावभिमन्त्रयते ” इति ।

वेदुमुद्यतौ धनुर्बाणयुक्तौ यजमानहस्तौ ।

पाठस्तु—

हिरण्यवर्णावुषसां विरोकेऽयःस्थूणावुदितौ
सूर्यस्याऽऽ रोहतं वरुण मित्र गर्तं
ततश्चक्षाथामदितिं दितिं च॥, इति ॥

हे वरुण शत्रुनिवारक वामहस्त, हे मित्र शत्रुमारक दक्षिणहस्त युवां गर्त-
मारोहतं, वेदुमुद्यतौ धनुर्बाणयुक्तौ यजमानहस्तौ रथस्योपरिभागं गर्तसदृश-
मारोहतं परकीयबाणेभ्यो रक्षतम् । परितश्चर्मफलकादिभिराच्छादिते सति
रथस्योपरिभागो गर्तसदृशो भवति । आरोहणं कदा कर्तव्यमित्युच्यते—
उषसां विरोके सूर्यस्योदितौ प्रतिदिनं यान्युषांसि सूर्योदयात्पूर्वभावीनि तेषां
संवन्धिनि विशिष्ट आलोके प्रवर्तमाने सति यः सूर्यस्योदयस्तस्मिन्नुत्पन्ने
सति । कीदृशौ बाहू । हिरण्यवर्णौ सुवर्णखचितकवचप्रतिमौकेन हिरण्यवज्जा-

समानौ । अयःस्थूणौ लोहस्तम्भवदत्यन्तदृढौ । ततो रथारोहणादूर्ध्वमदितिम-
खण्डितां स्वसेनां दितिं खण्डितां परसेनां च चक्ष्मां क्रमेणानुग्रहनिग्रहदृष्ट्या
समीक्षेथाम् ॥

विधत्ते—

“ हिरण्यवर्णावुपसां विरोक इति त्रिष्टुभा बाहू उद्धृणाति । इन्द्रियं वै
वीर्यं त्रिष्टुक् । इन्द्रियमेव वीर्यमुपरिष्ठादात्मन्धत्ते (८) । ” [ब्रा० का० १
प्र० ७ अ० ६] इति ।

उद्धरणमुद्यतयोरभिमन्त्रणम् । वौधायनपक्षे तु यथाब्राह्मणं बाह्व्यमनार्थ
एव मन्त्रः । इन्द्रियं वीर्यं हस्तपादादिगतसामर्थ्यं, तत्सामर्थ्यप्रदत्वात्त्रिष्टुच्छन्द-
सस्तादृशत्वम् ॥

अत्र विनियोगसंग्रहः—

“ देवीति वैतसे पात्रे सर्वा अपि नयेदपः ।

अनेति सादयेन्मध्ये होतुर्ब्रह्माख्यधिष्ण्ययोः ॥ १ ॥

अनिष्टृष्टेति तास्वन्तः शतस्वर्णं विनिक्षिपेत् ।

स्वर्णेनोत्पवनं शुक्राः पात्रेषु व्यानयेत्सध ॥ २ ॥

क्षत्रेति धारयेत्स्वामी ताप्योष्णीषद्वयं क्रमात् ।

स्वामिनं वाचयेदाविसप्तमन्त्रान्विनिर्गतौ ॥ ३ ॥

एष वः स्वामिनं दद्यात्सोमोऽस्मा ब्रह्मणो जपः ।

इन्द्र दद्यात्स्वामिनोऽन्यो धनुः शङ्खिति वाणकान् ॥ ४ ॥

पातेषून्मन्त्रयेत्स्वामी हिर बाहू तथोद्यतौ ।

अनुवाके द्वादशेऽस्मिन्मन्त्रा विंशतिरीरिताः ॥ ५ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-
दीयतैत्तिरीयसंहिताभाष्ये प्रथमकाण्डेऽष्टमप्रपाठके

द्वादशोऽनुवाकः ॥ १२ ॥

(अथ प्रथमाष्टकेऽष्टमप्रपाठके त्रयोदशोऽनुवाकः ।)

समिधमा तिष्ठ गायत्री त्वा छन्दसामवतु

(राजसूयविषयदिग्ब्यास्यापनमन्त्राणामभिधानम्)

त्रिवृत्स्तोमो रथंतरः सामग्निर्देवता ब्रह्म द्रवि-
णमुग्रामा तिष्ठ त्रिष्टुप्त्वा छन्दसामवतु पञ्चदशः
स्तोमो बृहत्सामेन्द्रो देवता क्षत्रं द्रविणं विरा-
जमा तिष्ठ जगती त्वा छन्दसामवतु सप्तदशः
स्तोमो वैरूपः सामं मरुतो देवता विद्द्रवि-
णमुदीचीमा तिष्ठानुष्टुप्त्वा (१) छन्दसा-
मवत्वेकविंशः स्तोमो वैराजः सामं मित्रा-
वरुणौ देवता बलं द्रविणमूर्ध्वामा तिष्ठ
पङ्क्तिस्त्वा छन्दसामवतु त्रिणवत्रयास्त्रिंशौ
स्तोमो शाक्ररैवते सामनी बृहस्पतिर्देवता
वर्चो द्रविणमीदृचान्यादृचैतादृचं प्रतिदृ-
ङ्चं मितश्च संमितश्च सभराः । शुक्रज्योतिश्च
चित्रज्योतिश्च सत्यज्योतिश्च ज्योतिष्माश्च
सत्यश्चर्तपाश्च (२) अत्यंहाः । अग्नये
स्वाहा सोमाय स्वाहा सवित्रे स्वाहा सर-
स्वत्यै स्वाहा पूष्णे स्वाहा बृहस्पतये स्वाहे-
न्द्राय स्वाहा घोषाय स्वाहा श्लोकाय स्वाहाऽ-
शाय स्वाहा भर्गाय स्वाहा क्षेत्रस्य पतये
स्वाहा पृथिव्यै स्वाहाऽन्तरिक्षाय स्वाहा दिवे
स्वाहा सूर्याय स्वाहा चन्द्रमसे स्वाहा नक्ष-

त्रेभ्यः स्वाहाऽभ्यः स्वाहौषधीभ्यः स्वाहा
वनस्पतिभ्यः स्वाहा चराचरेभ्यः स्वाहा परि-
प्लवेभ्यः स्वाहा सरीसृपेभ्यः स्वाहा (३) ॥

(अनुष्टुप्त्वंतेपाश्च सरीसृपेभ्यः स्वाहा ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
ष्टमप्रपाठके त्रयोदशोऽनुवाकः ॥ १३ ॥

(अथ प्रथमाष्टकेऽष्टमप्रपाठके त्रयोदशोऽनुवाकः ।)

समिधमिति सम्—इधम् । एति । तिष्ठ ।
गायत्री । त्वा । छन्दसाम् । अवतु । त्रिवृदिति
त्रि—वृत् । स्तोमः । रथंतरमिति रथ—तरम् ।
सामं । अग्निः । देवता । ब्रह्म । द्रविणम् । उग्राम् ।
एति । तिष्ठ । त्रिष्टुप् । त्वा । छन्दसाम् । अवतु ।
पञ्चदश इति पञ्च—दशः । स्तोमः । बृहत् । सामं ।
इन्द्रः । देवता । क्षत्रम् । द्रविणम् । विराजमिति
वि—राजम् । एति । तिष्ठ । जगती । त्वा । छन्द-
साम् । अवतु । सप्तदश इति सप्त—दशः । स्तोमः ।
वैरूपम् । सामं । मरुतः । देवता । विद् । द्रवि-
णम् । उदीचीम् । एति । तिष्ठ । अनुष्टुबियनु—
स्तुप् । त्वा (१) । छन्दसाम् । अवतु । एकविंश
इत्येक—विंशः । स्तोमः । वैराजम् । सामं । मित्रा-

(राजसूयविषयादिगव्यास्थापनमन्त्राणामभिधानम्)

वरुणाविति मित्रा—वरुणौ । देवता । बलम् । द्रवि-
णम् । ऊर्ध्वाम् । एति । तिष्ठ । पङ्क्तिः । त्वा ।
छन्दसाम् । अवतु । त्रिणवत्रयस्त्रिंशाविति त्रिणव—
त्रयस्त्रिंशौ । स्तोमौ । शाक्ररैवते इति शाक्र—रैवते ।
सामं नी इति । बृहस्पतिः । देवता । वर्चः । द्रविणम् ।
ईदृङ् । च । अन्यादृङ् । च । एतादृङ् । च । प्रति-
दृङ्ङिति प्रति—दृङ् । च । मितः । च । संमित इति
सं—मितः । च । सभरा इति स—भराः । शुक्रज्यो-
तिरिति शुक्र—ज्योतिः । च । चित्रज्योतिरिति
चित्र—ज्योतिः । च । सत्यज्योतिरिति सत्य—
ज्योतिः । च । ज्योतिष्मान् । च । सत्यः । च ।
ऋतपा इत्यृत—पाः । च (२) । अत्यंहा इत्य-
ति—अंहाः । अग्नये । स्वाहा । सोमाय । स्वाहा ।
सवित्रे । स्वाहा । सरस्वत्यै । स्वाहा । पूष्णे ।
स्वाहा । बृहस्पतये । स्वाहा । इन्द्राय । स्वाहा ।
घोषाय । स्वाहा । श्लोकाय । स्वाहा । अंशाय ।
स्वाहा । भगाय । स्वाहा । क्षेत्रस्य । पतये ।
स्वाहा । पृथिव्यै । स्वाहा । अन्तरिक्षाय । स्वाहा ।
दिवे । स्वाहा । सूर्याय । स्वाहा । चन्द्रमसे । स्वाहा ।
नक्षत्रेभ्यः । स्वाहा । अभ्य इत्यत्र—भ्यः । स्वाहा ।

ओषधीभ्य इत्योषधि—भ्यः । स्वाहा । वनस्पतिभ्य
इति वनस्पति—भ्यः । स्वाहा । चराचरेभ्यः । स्वाहा ।
परिप्लवेभ्य इति परि—प्लवेभ्यः । स्वाहा । सरीसृ-
पेभ्यः । स्वाहा (३) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-
ष्टमप्रपाठके त्रयोदशोऽनुवाकः ॥ १३ ॥

(अथ प्रथमकाण्डेऽष्टमप्रपाठके त्रयोदशोऽनुवाकः ।)

द्वादशेऽभिषेकार्थजलसंस्कारादिमन्त्रा उक्ताः । त्रयोदशे दिग्ब्यास्थापनमन्त्रा
उच्यन्ते ।

कल्पः—“ अथैनं पञ्चभिर्दिशो व्यास्थापयति समिधमा तिष्ठेति मनसा
चानु प्रक्रामति ” इति ।

व्यास्थापयति विविधदिग्भिमुखत्वेन विजयाय प्रस्थापयतीत्यर्थः ।
तत्र प्रथममन्त्रपाठस्तु—

समिधमा तिष्ठ गायत्री त्वा छन्दसामवतु त्रिवृ-
त्स्तोमो रथंतरं सामाग्निर्देवता ब्रह्म द्रविणम्, इति ।

समिध्यतेऽस्यामादित्य इति समित्प्राची दिक्तां दिशमातिष्ठाऽऽक्रम्य
तिष्ठ । तथा स्थितं त्वां छन्दसां मध्ये गायत्री रक्षतु । स्तोमानां मध्ये त्रिवृ-
त्स्तोमो रक्षतु । साम्नां मध्ये रथंतरं साम रक्षतु । देवानां मध्येऽग्निर्देवो रक्षतु ।
ब्रह्म ब्राह्मणस्त्वदीयं द्रविणं धनं रक्षतु । त्रिवृत्स्तोमस्य स्वरूपं सामब्राह्मणे
सामान्नातम्—“ तिसृभ्यो हिं करोति स प्रथमया तिसृभ्यो हिं करोति स
मध्यमया तिसृभ्यो हिं करोति स उत्तमयोद्यती त्रिवृतो विष्टुतिः ” इति ।

अयमर्थः—उपास्मै गायतेत्यादीनि तृचात्मकानि त्रीणि सूक्तानि सन्ति ।
तेषु तिसृभ्य ऋग्भ्यो हिं करोति गायेत् । काभिस्तिमृभिः । प्रथमया त्रिष्वपि
सूक्तेषु या प्रथमा तथा स उद्गाता गायेत् । तथा सति तिसृभिर्गीतं भवति ।
सोऽयं प्रथमः पर्यायः । द्वितीये सूक्तत्रयगतया मध्यमया गायेत् । तृतीये

(राजसूयविषयदिग्ब्यास्यापनमन्त्राणामभिधानम्)

पर्याये सूक्तत्रयगतयोत्तमया गायेत् । अनेन प्रकारेण त्रिवृत्स्तोमसंबन्धिनी विशिष्टा स्तुतिः संपद्यते । सेयं स्तुतिरुद्यतीनाम्नाऽभिधीयत इति । अभि त्वा शूर नोनुम इत्यस्यामृच्युत्पन्नं साम रथंतरम् ॥

द्वितीयमन्त्रपाठस्तु—

उग्रामा तिष्ठ त्रिष्टुप्त्वा छन्दसामवतु

पञ्चदशः स्तोमो बृहत्सामेन्द्रो

देवता क्षत्रं द्रविणम् , इति ।

पूर्वन्यायेन योजनीयम् । पापिनां शिक्षकेण यमेनाधिष्ठितत्वादक्षिणा दिग्ग्रा ।

पञ्चदशस्तोम एवामन्नातः—“ पञ्चभ्यो हिं करोति स तिसृभिः स एकया स एकया पञ्चभ्यो हिं करोति स एकया स तिसृभिः स एकया पञ्चभ्यो हिं करोति स एकया स एकया स तिसृभिः पञ्चपञ्चिनी पञ्चदशस्य विष्टुतिः ” इति ।

पूर्वोक्तत्रिवृत्स्तोम एक एव सूक्तत्रयनिष्पाद्यः । अन्ये तु स्तोमा एकैकेनैव तृचात्मकेन सूक्तेन निष्पाद्यन्ते । तत्रायं क्रमः । प्रथमपर्याय आट्टतिः पञ्चभिर्ऋग्भिर्गायेत् । तद्यथा—प्रथमामृचं त्रिर्गायेत् । इतरे द्वे सकृत्सकृद्गायेत् । द्वितीयपर्याये मध्यमां त्रिर्गायेत् । तृतीयपर्याय उत्तमां त्रिर्गायेत् । सेयं पञ्चदशस्तोमस्य संबन्धिनी विष्टुतिरिति । तस्याः पञ्चपञ्चिनीति नाम । त्वामिद्धि हवामह इत्येतस्यामृच्युत्पन्नं साम वृहत् ॥

तृतीयमन्त्रपाठस्तु—

विराजमा तिष्ठ जगती त्वा छन्द-

सामवतु सप्तदशः स्तोमो वैरूपसाम

मरुतो देवता विड्द्रविणम् , इति ।

जलाधिपेन वरुणेन पालिता सती सम्यक्फलितैः सस्यैर्विशेषेण राजत इति विराट् प्रतीची दिक् । सप्तदशस्तोम एवामन्नातः—“ पञ्चभ्यो हिं करोति स तिसृभिः स एकया स एकया पञ्चभ्यो हिं करोति स एकया स तिसृभिः स एकया सप्तभ्यो हिं करोति स एकया स तिसृभिः स तिसृभिरिति दशसंज्ञा सप्तदशस्य विष्टुतिः ” इति ।

* सर्वपुस्तकेषु इतिशब्दो वर्तते । परंतु अनुपयुक्त इति ज्ञेयम् ।

१ क. च. 'सप्त स' ।

प्रथमपर्याये प्रथमामृचं त्रिर्गायेत् । द्वितीयपर्याये मध्यमां त्रिर्गायेत् । तृतीयपर्याये मध्यमामुत्तमां च त्रिर्गायेत् । सेयं सप्तदशस्तोमसंबन्धिनी विष्टुतिर्दशसप्तैत्यभिधीयते । यद्याव इन्द्रेत्यस्यामृच्युत्पन्नं साम वैरूपम् ॥

चतुर्थमन्त्रपाठस्तु—

उदीचीमा तिष्ठानुष्टुप्त्वा छन्दसाम-
वत्वेकविंशः स्तोमो वैराजः साम
मित्रावरुणौ देवता बलं द्रविणम्, इति ।

एकविंशस्तोम एवमान्नातः—“ सप्तभ्यो हि करोति स तिसृभिः स तिसृभिः स एकया सप्तभ्यो हि करोति स एकया स तिसृभिः स तिसृभिः सप्तभ्यो हि करोति स तिसृभिः स एकया स तिसृभिः सप्तसप्तिन्येकविंशस्य विष्टुतिः ” इति ।

प्रथमपर्याय उत्तमां सकृद्गायेत् । द्वितीयपर्याये प्रथमां, तृतीयपर्याये मध्यमां सकृद्गायेत् । सेयमेकविंशस्तोमसंबन्धिनी विष्टुतिरिति सप्तसप्तिनीत्यभिधीयत इत्यर्थः । पिवा सोममिन्द्र मन्दतु त्वेत्यस्यामृच्युत्पन्नं साम वैराजम् ॥

पञ्चममन्त्रपाठस्तु—

ऊर्ध्वामा तिष्ठ पङ्क्तिस्त्वा छन्दसामवतु
त्रिणवत्रयस्त्रिंशौ स्तोमो शाक्करैवते
सामनी बृहस्पतिर्देवता वर्चो द्रविणम्, इति ।

त्रिणवस्तोम एवमान्नातः—“ नवभ्यो हि करोति स तिसृभिः स पञ्चभिः स एकया नवभ्यो हि करोति स एकया स तिसृभिः स पञ्चभिर्नवभ्यो हि करोति स पञ्चभिः स एकया स तिसृभिर्वज्रो वै त्रिणवः ” इति ।

प्रथमपर्याये प्रथमां त्रिर्गायेत् । मध्यमां पञ्चकृत्वो गायेत् । उत्तमां सकृद्गायेत् । द्वितीयपर्याये प्रथमां सकृद्गायेत् । मध्यमां त्रिर्गायेत् । उत्तमां पञ्चकृत्वो गायेत् । तृतीयपर्याये प्रथमां पञ्चकृत्वो गायेत् । मध्यमां सकृद्गायेत् । उत्तमां त्रिर्गायेत् । सोऽयं त्रिरावृत्तनवसंख्योपेतत्वात्रिणवनामको वज्रसमानः ।

त्रयस्त्रिंशस्तोम एवमान्नातः—“ एकादशभ्यो हि करोति स तिसृभिः स सप्ताभिः स एकयैकादशभ्यो हि करोति स एकया स तिसृभिः स सप्तभिरेकादशभ्यो हि करोति स सप्ताभिः स एकया स तिसृभिरन्तो वै त्रयस्त्रिंशः ” इति ।

(राजसूयविषयदिग्ग्यास्यापनमन्त्राणामभिधानम्)

प्रथमपर्याये प्रथमां त्रिर्गायेत् । मध्यमां सप्तकृत्वः । उत्तमां सकृत् । द्वितीयपर्याये प्रथमां सकृद्वितीयां त्रिस्तृतीयां सप्तकृत्वः । तृतीयपर्याये प्रथमां सप्तकृत्वो द्वितीयां सकृत्तृतीयां त्रिरिति । सोऽयं त्रयस्त्रिंशः स्तोमानामन्तः । यत्तु वाजपेय उज्जित्यनुवाके त्रयोदशस्तोमश्चतुर्दशस्तोम इत्यादिकमाम्नातं तत्सर्वमुन्नेयस्तोमाभिप्रायेणेति द्रष्टव्यम् । उन्नयनप्रकारस्तु सामसूत्रे द्रष्टव्यः । प्रो ष्वस्मै पुरोरथमित्यस्यामृच्युत्पन्नं साम शाकरम् । रेवतीर्नः सधमाद इत्यस्यामृच्युत्पन्नं साम रैवतम् । त्रिषु मन्त्रेषु ब्राह्मणक्षत्रियवैश्या द्रव्यरक्षका उक्ताः । चतुर्थे शारीरबलस्य तद्रक्षकत्वम् । पञ्चमे वर्चसः प्रख्यातशूरनामकृतस्य तेजसो धनरक्षकत्वम् ॥

विधत्ते—

“ दिशो व्यास्थापयति । दिशामभिजित्यै । ” [ब्रा० का० १ प्र० ७ अ० ७] इति ॥

यजमानं दिक्षु प्रस्थापितवतोऽध्वर्योर्मानसमनुक्रमणं विधातुं प्रस्तौति—

“ यदनु प्रक्रामेत् । अभि दिशो जयेत् । उचु माघेत् । ” [ब्रा० का० १ प्र० ७ अ० ७] इति ।

यद्यध्वर्युर्यजमानमनु पादेन प्रक्रामेद्दिशामभिजयो भवेत्किं तून्माघेद्बुद्धिभ्रमं प्राप्नुयात् ॥

विधत्ते—

“ मनसाऽनु प्रक्रामति । अभि दिशो जयति । नोन्माघति । ” [ब्रा० का० १ प्र० ७ अ० ७] इति ।

प्रक्रमणस्य कृतत्वाद्दिग्विजयः । पादेन तदकरणादुन्मादाभावः ॥

समिदादीनि दिशां नामानि प्रशंसति—

“ समिधमा तिष्ठेत्याह । तेज एवावरुन्धे (?) । उग्रामा तिष्ठेत्याह । इन्द्रियमेवावरुन्धे । विराजमा तिष्ठेत्याह । अन्नाद्यमेवावरुन्धे । उदीचीमा तिष्ठेत्याह । पशून्मेवावरुन्धे । ऊर्ध्वामा तिष्ठेत्याह । सुवर्गमेव लोकमभिजयति । ” [ब्रा० का० १ प्र० ७ अ० ७] इति ।

समिच्छब्दस्य दीप्तिप्रतिपादकतया तेजःप्राप्तिः । उग्रशब्द इन्द्रियबलोपेतत्वमाचष्ट इतीन्द्रियप्राप्तिः । अन्नं वै विराडिति श्रुत्यनुसारेणान्नप्राप्तिः । “ यद्दि पशुमाप्रीतमुदञ्चं नयन्ति ” इति पशोरुत्तरदिक्संबन्धश्रवणात्पशुप्राप्तिः । स्वर्गलोकस्योर्ध्वभावित्वादभिजयः ॥

विहितं मानसमनुक्रमणं प्रशंसति—

“अनुज्जिहीते । सुवर्गस्य लोकस्य समष्टौ (२) । ” [ब्रा० का० १ प्र० ७ अ० ७] इति ॥

कल्पः—“मारुतमेकविंशतिकपालं निर्वपति वैश्वदेवीमामिक्षां तस्यारण्येऽनुवाक्यतृतीयैर्गणैः कपालान्युपदधाति—ईदृक्चान्यादृक्चेत्येताभ्यां मध्येऽरण्येऽनुवाक्येन ” इति ।

पाठस्तु—

ईदृक्चान्यादृक्चैतादृक्च प्रतिदृक्च मितश्च
संमितश्च सभराः । शुक्रज्योतिश्च चित्र-
ज्योतिश्च सत्यज्योतिश्च ज्योतिष्माश्च
सत्यश्चर्तपाश्चात्यःहाः । , इति ।

ईदृक्कृत्यादीनि मरुद्विशेषाणां नामधेयानि । तद्रूपेण भावितत्वात्कपालानामपि तन्नाम । हे प्रथमकपाल त्वमीदृक्चासि एतन्नामकमेवासि । एवमन्यत्रापि योज्यम् ॥

विधत्ते—

“मारुत एष भवति । अन्नं वै मरुतः । अन्नमेवावरुन्धे । ” [ब्रा० का० १ प्र० ७ अ० ७] इति ।

एष पुरोडाश इत्यर्थः ॥

तस्मिन्गुणं विधत्ते—

“एकविंशतिकपालो भवति प्रतिष्ठित्यै । ” [ब्रा० का० १ प्र० ७ अ० ७] इति ।

एकविंशः स्तोमानां प्रतिष्ठेत्युक्तत्वात्प्रतिष्ठाहेतुत्वम् ॥

कपालोपधानमन्त्राणां शेषं पूरयितुं विधत्ते—

“योऽरण्येऽनुवाक्यो गणः । तं मध्यत उपदधाति । ग्राम्यैरेव पशुभिरारण्यान्पशून्परिगृह्णाति । तस्माद्ग्राम्यैः पशुभिरारण्याः पशवः परिगृहीताः । ” [ब्रा० का० १ प्र० ७ अ० ७] इति ।

अत्राऽऽम्नात ईदृक्चेत्यादिः सप्तसंख्यायुक्त एको गणः । शुक्रज्योतिश्चेत्यादिः सप्तसंख्यायुक्तोऽपरो गणः । तयोर्गणयोर्मध्ये गणान्तरं प्रक्षेपणीयम् । अरण्ये गत्वाऽध्येतव्यो योऽनुवाकस्तस्मिन्ननुवाके स गण आम्नातः । तथा हि—“धुनिश्च ध्वान्तश्च ध्वनश्च ध्वनयश्च । निलिम्पश्च विलिम्पश्च विक्षिपः”

(राजसूयविषयदिरग्न्यास्थापनमन्त्राणामभिधानम्)

इति । एतस्य गणस्य मध्यत उपधाने सत्युभयतोऽवस्थितैर्ग्रास्यैः पशुभिः परितोऽववध्याऽऽरण्यान्यशून्त्युह्णाति । यस्मादन्नारण्यगणो मध्ये प्रक्षिप्तस्तस्माद्धोकेऽप्यरण्यवासिनो हरिणादय आनीयमानाः पलायनं वारयितुं ग्रामे परिचयवाञ्छिर्हरिणादिभिरुभयत एकपाशेन बद्ध्वा परिगृहीता भवन्ति ॥

कल्पः—“ अग्नये स्वाहेति पट्पार्थानि पुरस्तादभिषेकस्य जुहोति ” इति । “ इन्द्राय स्वाहेति पट्पार्थान्युपरिष्ठादभिषेकस्य जुहोति ” इति च । “ पृथिव्यै स्वाहेति पद्भूतानामवेष्टीः ” इति च । “ अद्भ्यः स्वाहेति पद्भूतानामवेष्टीः ” इति च ।

एतस्मिन्नवेष्टिविनियोगेऽप्यभिषेकात्पूर्वं पदकमेकं तत ऊर्ध्वमपरं पदकमिति द्रष्टव्यम् ॥

पाठस्तु—

अग्नये स्वाहा सोमाय स्वाहा सवित्रे स्वाहा
सरस्वत्यै स्वाहा पूष्णे स्वाहा बृहस्पतये
स्वाहेन्द्राय स्वाहा घोषाय स्वाहा श्लोकाय
स्वाहाऽशाय स्वाहा भगाय स्वाहा क्षेत्रस्य
पतये स्वाहा पृथिव्यै स्वाहाऽन्तरिक्षाय
स्वाहा दिवे स्वाहा सूर्याय स्वाहा चन्द्रमसे
स्वाहा नक्षत्रेभ्यः स्वाहाऽभ्यः स्वाहौषधीभ्यः
स्वाहा वनस्पतिभ्यः स्वाहा चराचरेभ्यः स्वाहा
परिप्लवेभ्यः स्वाहा सरीसृपेभ्यः स्वाहा ॥, इति ॥

अत्र चतुर्थ्यन्तैरुक्ताः सर्वे देवताविशेषा द्रष्टव्याः ॥

तत्र पार्थानि विधातुं प्रस्तौति—

“पृथिवैन्यः । अभ्यषिच्यत (१) । स राष्ट्रं नाभवत् । स एतानि पार्थान्यपश्यत् । तान्यजुहोत् । तैर्वै स राष्ट्रमभवत् । ” [ब्रा० का० १ प्र० ७ अ० ७] इति ।

वेनस्य पुत्रः पृथिनामा कश्चिद्राजा राजसूये पार्थहोमं विनैवाभ्यषिच्यत । ततः स राष्ट्रं न प्राप्नोत् । अतो राष्ट्रप्राप्तये पार्थसंज्ञकान्यग्नये स्वाहेत्यादीनि मन्त्रवाक्यान् (प्य) पश्यत् । तैर्हुत्वा राष्ट्रं प्राप्नोत् ॥

विधत्ते—

“यत्पार्थानि जुहोति । राष्ट्रमेव भवति ।” [ब्रा० का० १ प्र० ७ अ० ७] इति ।

भवत्येव प्राप्नोत्येव ॥

षष्ठसप्तममन्त्रौ प्रशंसति—

“वार्हस्पत्यं पूर्वेषामुत्तमं भवति । ऐन्द्रमुत्तरेषां प्रथमम् । ब्रह्म चैवास्मै क्षत्रं च समीची दधाति । अथो ब्रह्मन्नेव क्षत्रं प्रतिष्ठापयति (४) ।” [ब्रा० का० १ प्र० ७ अ० ७] इति ।

बृहस्पतये स्वाहेत्येतन्मन्त्रवाक्यं पूर्वेषां षण्णां मन्त्राणां चरमम् । इन्द्राय स्वाहेत्येतद्वाक्यमुत्तरेषां षण्णां प्रथमम् । तथा सति बृहस्पतेरिन्द्रस्य च ब्राह्मणक्षत्रियाभिमानिदेवत्वादस्मै यजमानाय तज्जातिद्वयं समीची दधाति परस्परस्नेहयुक्तं करोतीत्यर्थः । किं च तयोर्मन्त्रयोः पूर्वोत्तरभावेन ब्राह्मणे क्षत्रियं प्रतिष्ठापयति ब्राह्मणानुकूलं करोतीत्यर्थः ॥

विधत्ते—

“षट्पुरस्तादभिषेकस्य जुहोति । षट्पुरिष्ठात् । द्वादश संपद्यन्ते । द्वादश मासाः संवत्सरः । संवत्सरः खलु वै देवानां पूः । देवानामेव पुरं मध्यतो व्यवसर्पति । तस्य न कुतश्चनोपाव्याधो भवति ।” [ब्रा० का० १ प्र० ७ अ० ७] इति ।

वसन्ते वसन्ते देवैः सोमस्य पीयमानत्वाद्भोगस्थानत्वेन संवत्सरो देवानां पुरमिव भवति । यथा पुरे पण्यवीथी व्यवस्थिताभ्यामुभयतो वाटिकाभ्यां युक्ता भवति तस्यां गच्छन्पुरुषश्चोरैरविद्धो भवति तद्वत्पार्थयोः षट्कयोर्मध्येऽभिषेकाय यजमानो देवपुरमध्ये प्रविशति तस्य कुतोऽप्यन्यस्माद्वाधो न भवति ॥

विधत्ते—

“भूतानामवेष्टीर्जुहोति । अत्रात्र वै मृत्युर्जायते । यत्र यत्रैव मृत्युर्जायते । तत एवैनमवयजते । तस्माद्राजसूयेनेजानः सर्वमायुरेति । सर्वे ह्यस्य मृत्यवोऽवेष्टाः । तस्माद्राजसूयेनेजानो नाभिचरितवै । प्रत्यगेनमभिचारः स्तृणुते (५) ।” [ब्रा० का० १ प्र० ७ अ० ७] इति ।

भूतानां यक्षराक्षसपिशाचादीनां मृत्युहेतूनामवयजनस्य विनाशस्य हेतव

(राजसूयविषयाभिषेकाभिधानम्)

आहुतयोः, पृथिव्यै स्वाहेत्यादिद्वादशमन्त्रसाध्या आहुतयो भूतानामवेष्टयस्ता जुहुयात् । अत्रात्र संध्याकाले मध्यरात्रे निर्जनदेश उच्छिष्टदेशे बाल्याद्यव-
स्थायां च भूतोपद्रवरूपो मृत्युरुत्पद्यते । अनेन तु होमेन तत एव देशात्का-
लादवस्थाविशेषाच्चैनं मृत्युमवयजते नाशयति । यस्मान्मृत्युर्नाशितस्तस्माद्वा-
जसूयेनेष्टवतो यजमानस्यापमृत्युपरिहारेण कृत्स्नायुःप्राप्तिर्भवति । यस्माद्वैरि-
भिरापादितो भूताद्युपद्रवो राजसूययाजिनं न प्राप्नोति तस्मादयं नाभिचरितवै
नाभिचरणीयः । स च परैः कृतोऽभिचारः प्रत्यकर्तुरेवाभिमुखो भूत्वा तमेन-
मभिचारकर्तारं स्तृणुते हिनस्ति ॥

अत्र विनियोगसंग्रहः—

“ दिशो व्यास्थापयेद्भूपमध्वर्युः समिपञ्चभिः ।

मारुतस्य कपालानि दध्यादीदृङ्चतुर्दश ॥ १ ॥

अग्नाभिषेकतः पूर्वं पदपार्थान्युत्तराणि पट् ।

पृथिपट्कट्कट्यं तद्वत्स्युर्भूतानामवेष्टयः ॥

त्रयोदशेऽनुवाकेऽस्मिन्नित्त्वारिंशदीरिताः ॥ २ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डेऽष्टमप्रपाठके

त्रयोदशोऽनुवाकः ॥ १३ ॥

(अथ प्रथमाष्टकेऽष्टमप्रपाठके चतुर्दशोऽनुवाकः ।)

सोमस्य त्विषिरसि तवैव मे त्विषिर्भूया-
दमृतमसि मृत्योर्मां पाहि दिद्योन्मां पाह्यवैष्टा
दन्दशूका निरस्तं नमुचेः शिरः । सोमो राजा
वरुणो देवा धर्मसुवश्च ये । ते ते वाचः
सुवन्तां ते ते प्राणः सुवन्तां ते ते चक्षुः
सुवन्तां ते ते श्रोत्रं सुवन्ताः सोमस्य त्वा
द्युम्नेनाभि पिञ्चाम्यग्नेः (१) तेजसा सूर्यस्य

वर्चसेन्द्रस्येन्द्रियेण मित्रावरुणयोर्वीर्येण मरु-
तामोजसा क्षत्राणां क्षत्रपतिरस्यति दिवस्पाहि
समावतृत्रन्नधरागुदीचीरहिं बुघ्नियमनु संच-
रन्तीस्ताः पर्वतस्य वृषभस्य पृष्ठे नावश्चरन्ति
स्वसिचं इयानाः । रुद्र यत्ते क्रयी परं नाम
तस्मै हुतमसि यमेष्टमसि । प्रजापते न त्वदे-
तान्यन्यो विश्वा जातानि परि ता बभूव ।
यत्कामास्ते जुहुमस्तन्नो अस्तु वयं स्याम
पतयो रयीणाम् (२) ॥

(अग्नेस्तैकादश च ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
ष्टमप्रपाठके चतुर्दशोऽनुवाकः ॥ १४ ॥

(अथ प्रथमाष्टकेऽष्टमप्रपाठके चतुर्दशोऽनुवाकः ।)

सोमस्य । त्विषिः । असि । तवं । इव । मे ।
त्विषिः । भूयात् । अमृतम् । असि । मृत्योः । मा ।
पाहि । दिद्योत् । मा । पाहि । अवैष्टा इत्यव-
इष्टाः । दन्दशूकाः । निरस्तमिति निः— अस्तम् ।
नमुचेः । शिरः । सोमः । राजा । वरुणः । देवाः ।
धर्मसुव इति धर्म—सुवः । च । ये । ते । ते ।

(राजसूयविषयामियेकामिधानम्)

वाचम् । सुवन्ताम् । ते । ते । प्राणमिति प्र—अ-
नम् । सुवन्ताम् । ते । ते । चक्षुः । सुवन्ताम् । ते ।
ते । श्रोत्रम् । सुवन्ताम् । सोमस्य । त्वा । द्युम्नेन ।
अभीति । सिञ्चामि । अग्नेः (१) । तेजसा । सू-
र्यस्य । वर्चसा । इन्द्रस्य । इन्द्रियेण । मित्रावरुण-
योरिति मित्रा—वरुणयोः । वीर्येण । मरुताम् ।
ओजसा । क्षत्राणाम् । क्षत्रपतिरिति क्षत्र—पतिः ।
असि । अतीति । दिवः । पाहि । समावष्टत्रन्निति
सम्—आवष्टत्रन् । अधराक् । उदीचीः । अहिम् ।
बुध्रियम् । अन्विति । संचरन्तीरिति सं—च-
रन्तीः । ताः । पर्वतस्य । वृषभस्य । पृष्ठे । नावः ।
चरन्ति । स्वसिच इति स्व—सिचः । इयानाः ।
रुद्र । यत् । ते । क्रयि । परम् । नाम । तस्मै ।
हुतम् । असि । यमेष्टमिति यम—इष्टम् । असि ।
प्रजापत इति प्रजा—पते । न । त्वत् । एतानि ।
अन्यः । विश्वा । जातानि । परीति । ता । बभूव ।
यत्कामा इति यत्—कामाः । ते । जुहुमः । तत् ।
नः । अस्तु । वयम् । स्याम । पतयः । रयी-
णाम् (२) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-
ष्टमप्रपाठके चतुर्दशोऽनुवाकः ॥ १४ ॥

(अथ प्रथमकाण्डेऽष्टमप्रपाठके चतुर्दशोऽनुवाकः ।)

त्रयोदशोऽनुवाके दिग्व्यास्थापनमुक्तम् । चतुर्दशोऽभिषेक उच्यते ।

कल्पः—“ अग्रेण प्रज्ञास्तुर्धिष्णियं स्वादिरीमौदुम्वरीं वाऽऽसन्दीं प्रतिष्ठाप्य सोमस्य त्विषिरसीति तस्यां शार्दूलचर्म प्राचीनग्रीवमुत्तरलोमाऽऽस्तीर्य ” इति ।

पाठस्तु—

सोमस्य त्विषिरसि तवेव मे त्विषिर्भूयात्, इति ।

हे शार्दूलचर्म त्वं सोमस्य दीप्तिरस्यतस्तवेव मे दीप्तिर्भूयात् ॥

विधत्ते—

“ सोमस्य त्विषिरसि तवेव मे त्विषिर्भूयादिति शार्दूलचर्मोपस्तृणाति । यैव सोमे त्विषिः । या शार्दूले । तामेवावरुन्धे । ” [ब्रा० का० १ प्र० ७ अ० ८] इति ।

शार्दूलचर्मगतां दीप्तिं दृष्ट्वा सोमदीप्तित्वेन भावनावुभयावरोधः ॥

कल्पः—“ अमृतमसीति तस्मिञ्शतमानं हिरण्यं निधाय ” इति ।

तस्मिञ्शार्दूलचर्मणि ॥

पाठस्तु—

अमृतमसि मृत्योर्मा पाहि, इति ।

हिरण्यस्यामृतत्वमसकृत्पूर्वमुक्तम् ॥

हिरण्यस्य स्थापनं तत्प्रमाणं च क्रमेण विधत्ते—

“ मृत्योर्वा एष वर्णः । यच्छार्दूलः । अमृतं हिरण्यम् । अमृतमसि मृत्योर्मा पाहीति हिरण्यमुपास्यति । अमृतमेव मृत्योरन्तर्धत्ते । शतमानं भवति (१) । शतायुः पुरुषः शतेन्द्रियः । आयुष्येवेन्द्रिये प्रतितिष्ठति । ” [ब्रा० का० १ प्र० ७ अ० ८] इति ।

वर्णो देहः ॥

दिद्योन्मा पाहि—

कल्पः—“ दिद्योन्मा पाहीति सौवर्णेन शतमानेन शतक्षरेण शतकृष्णलेन यजमानस्य शीर्षेऽभि निधत्ते ” इति ।

हे दिद्योद्द्योतनात्मक शिरस्यभिषेकजलसेचनार्थं स्थापित शतच्छिद्रयुक्त सुवर्णपात्र त्वं मां रक्ष ॥

(राजसूयविषयामिषेकामिधानम्)

विधत्ते—

“ दिद्योन्मा पाहीत्युपरिष्ठादधिनिदधाति । उभयत एवास्यै शर्म दधाति”
[ब्रा० का० १ प्र० ७ अ० ८] इति ।

उभयतोऽधस्तादुपरिष्ठाचाभूतरूपस्य सुवर्णस्य स्थितत्वात्सुखं भवति ॥

अवेष्टा दन्दशूकाः—

कल्पः—“ अवेष्टा दन्दशूका इति दक्षिणत आसीनं क्लीवं सीसेन विध्यति ” इति ।

दन्दशूकाः सर्पा अवेष्टा विनाशिताः ॥

विधत्ते—

“ अवेष्टा दंदशूका इति क्लीवः सीसेन विध्यति । दन्दशूकानेवावयजते । तस्मात्क्लीवं दन्दशूका दंशुकाः । ” [ब्रा० का० १ प्र० ७ अ० ८] इति ।

यस्मात्सर्पत्वेन भावितं सीसं क्लीवे पातितं तस्माच्छोकेऽपि क्लीवं पुंस्त्वरहितं पलायनाद्यक्षमं बहुवल्भीकोपेतेऽरण्ये गच्छन्तं सर्पा दन्दशूका दंशुका भवन्ति दंशशीला इत्यर्थः ॥

निरस्तं नमुचेः शिरः ।

कल्पः—“ सव्येन पदा लोहितायसं निरस्यति निरस्तं नमुचेः शिर इति ” इति ।

लोहितायसं ताम्रं पूर्वं फेनेन पातितं यन्नमुचेः शिरस्तदिदं ताम्ररूपं संनिरस्तं परित्यक्तम् । एतच्च ताम्रं नापितस्योपरि प्रक्षेप्तव्यम् । अत एवाऽऽपस्तम्ब आह—“ तामारोहन्यजमानोऽवेष्टा दन्दशूका इति दक्षिणेन पदा सीसं षण्डकाय प्रत्यस्यति, निरस्तं नमुचेः शिर इति सव्येन लोहितायसं केशवापाय, तौ बहिर्वेदि निरस्यतः ” इति ॥

विधत्ते—

“ निरस्तं नमुचेः शिर इति लोहितायसं निरस्यति । पाप्मानमेव नमुचिं निरवदयते । ” [ब्रा० का० १ प्र० ७ अ० ८] इति ॥

कल्पः—“ ऊर्ध्वबाहुं तिष्ठन्तं माहेन्द्रस्य स्तोत्रं प्रत्यभिषिञ्चति सोमो राजेत्यभिमन्त्र्य सोमस्य त्वा द्युम्नेनाभिषिञ्चापीति पालाशेन पुरस्तादध्वर्युरेवमितरत्रौदुस्वरेण दक्षिणतो ब्रह्मा राजन्यो वाऽऽश्वत्येन पश्चाद्वैश्यो नैयग्रोधेनोत्तरतो जन्यः ” इति ।

जन्यः सखा ।

अभिमन्त्रणमन्त्रपाठस्तु—

सोमो राजा वरुणो देवा धर्मसुवश्च ये । ते ते
वाचः सुवन्तां ते ते प्राणः सुवन्तां ते ते चक्षुः
सुवन्तां ते ते श्रोत्रः सुवन्ताम् , इति ।

यः सोमो राजा वरुणो यो राजा ये चान्ये देवा गृहपत्यग्न्यादयो धर्मसुवो
धर्ममनुजानन्तः सन्ति ते सर्वे तव वाचमनुजानन्तु । एवं प्राणादिषु योज्यम् ॥

अभिषेकमन्त्रपाठस्तु—

सोमस्य त्वा द्युम्नेनाभि पिञ्चाम्यग्ने-
स्तेजसा सूर्यस्य वर्चसेन्द्रस्येन्द्रियेण
मित्रावरुणयोर्वीर्येण मरुतामोजसा, इति ।

हे यजमान त्वां सोमस्य द्युम्नेन दीप्त्याऽभिपिञ्चामि । एवमग्नेस्तेजसे-
त्यादौ योज्यम् ॥

अभिमन्त्रणमन्त्रस्य प्रयोजनं दर्शयति—

“प्राणा आत्मनः पूर्वेऽभिषिच्या इत्याहुः (२) । सोमो राजा वरुणः ।
देवा धर्मसुवश्च ये । ते ते वाचः सुवन्तां ते ते प्राणः सुवन्तामित्याह । प्राणा-
नेवाऽऽत्मनः पूर्वाभिषिञ्चति । ” [ब्रा० का १ प्र० ७ अ० ८] इति ।

आत्मनो यजमानस्य प्राणा वागादयो ये सन्ति ते यजमानाभिषेका-
त्पूर्वमभिषिच्या इत्याहुर्भिक्षाः । युक्तो हि तेषामपूर्तानां मन्त्रपाठमात्रेणा-
भिषेकः । मन्त्रे हि सोमादयो देवा वागादीनभिषिक्ताननुजानन्तिवत्येवाव-
बुध्यते । तस्मात्तत्पाठ एवाभिषेकः । स च पाठः प्रथमतः कृत इत्यसौ
पूर्वाभिषेकः ॥

अभिषेकमन्त्रे प्रथमभागस्य शाखान्तरपाठं निराकृत्यात्रत्यं पाठं विधत्ते—

“यद्ब्रूयात् । अग्नेस्त्वा तेजसाऽभिपिञ्चामीति । तेजस्व्येव स्यात् ।
दुश्कर्मा तु भवेत् । सोमस्य त्वा द्युम्नेनाभिपिञ्चामीत्याह । सौम्यो वै देवतया
पुरुषः (३) । स्वयैवेनं देवतयाऽभिपिञ्चति । ” [ब्रा० का० १ प्र० ७
अ० ८] इति ।

सोमो वै रेतोधा इत्यादौ रेतोधारिणः पुरुषस्य सोमत्वनिरूपणात्पुरुषः
सोमदेवत्यः । सोमदेवतयाऽभिषेके सति लावण्यलाभादुश्चर्मत्वं न भवेत् ॥

उक्तभागानां पाठं तत्तत्प्राप्त्या प्रशंसति—

(राजसूयविषयाभिपेकाभिधानम्)

“ अग्नेस्तेजसेत्याह । तेज एवास्मिन्दधाति । सूर्यस्य वर्चसेत्याह । वर्च एवास्मिन्दधाति । इन्द्रस्येन्द्रियेणेत्याह । इन्द्रियमेवास्मिन्दधाति । मित्रावरुणयोर्वीर्येणेत्याह । वीर्यमेवास्मिन्दधाति । मरुतामोजसेत्याह (४) । ओज एवास्मिन्दधाति । ” [ब्रा० का० १ प्र० ७ अ० ८] इति ॥

क्षत्राणां क्षत्रपतिरसि—

कल्पः—“ क्षत्राणां क्षत्रपतिरसीत्यभिपिच्यमानमभिमन्त्रयते ” इति ।

हे यजमान त्वं क्षत्रियाणां पतिरसि । नात्र केषांचित्पतिः किं तु सर्वेषां क्षत्रियाणाम् । अनेनैवाभिप्रायेण क्षत्रशब्दस्य द्विरुक्तिः ॥

मन्त्रसामर्थ्यादशेषक्षत्रियपतित्वसिद्धिं दर्शयति—

“ क्षत्राणां क्षत्रपतिरसीत्याह । क्षत्राणामेवैनं क्षत्रपतिं करोति । ” [ब्रा० का० १ प्र० ७ अ० ८] इति ॥

अति दिवस्पाहि—

कल्पः—“ कृष्णविषाणया वासांसि विचृत (त्य), एकं द्वे सर्वाणि वा, एतान्युत्कर उदस्यत्यति दिवस्पाहीति ” इति ।

यान्यभिपेककाले लेपलिप्तानि वस्त्राणि तेषामेव त्यागः । हे यजमान दिवो द्योतमानानन्यान्पार्थिवानतिक्रम्य त्वमेव सर्वा भूमिं पाहि ॥

द्युशब्दस्येतरपुरुषपरत्वं दर्शयति—

“ अति दिवस्पाहीत्याह । अत्यन्यान्पाहीति वावैतदाह । ” [ब्रा० का० १ प्र० ७ अ० ८] इति ॥

कल्पः—“ समाववृत्रन्निति येऽभिषिच्यमानस्य लेपा व्यवस्रवन्ति तान्पात्रैरुन्मार्ष्टुं ” इति ।

पाठस्तु—

समाववृत्रन्नधरागुदीचीरहिं बुध्नियमनु
संचरन्तीस्ताः पर्वतस्य वृषभस्य पृष्ठे
नावश्वरन्ति स्वसिच इयानाः ।, इति ।

या आपो लेपरूपेण स्रवन्ति अधरागधोगताः, उदीचीरुर्ध्वं गताः, समाववृत्रन्सम्यगावृत्य स्थिताः, न हीयत इत्यहिरुत्तमाङ्गं, बुध्नस्य पादस्याग्रभागो बुध्नियः, शिरःप्रभृति पादाग्रपर्यन्तमनुक्रमेण संचरन्त्यस्ता आपः पर्वतस्य

वृषभस्य पृष्ठे पर्वतसदृशस्य वर्षणक्षमस्य मेघस्योपरि नद्यां नाव इव चरन्ति । यद्वा नावो नौयोग्या बहुलाश्चरन्ति । कीदृश्यः । स्वसिचः स्वमात्मीयं यजमानक्षेत्रं सिञ्चन्तीति स्वसिचः । इयाना आगच्छन्त्यः, बाहुल्येन सर्वत्र प्रभवन्त्य इत्यर्थः । वस्त्रनिरसनमन्त्रः पूर्वमाम्नातोऽपि सामर्थ्यात्पश्चात्प्रयोक्तव्यः ॥

लेपोदकानामूर्ध्वाधोभागयोः सम्यगावृत्य स्थित्या राष्ट्रध्रौव्यसंपत्तिं दर्शयति—

“समावृत्तन्नधरागुदीचीरित्याह । राष्ट्रमेवास्मिन्ध्रुवमकः ।” [ब्रा० का० १ प्र० ७ अ० ८] इति ॥

रुद्र यत्ते क्रयी परं नाम

तस्मै हुतमसि यमेष्टमसि—

कल्पः—“आग्नीध्रे प्ररेकं जुहोति रुद्र यत्ते क्रयी परं नाम तस्मै हुतमसि यमेष्टमसि स्वाहेति ” इति ।

अत्र स्वाहाकारोऽध्याहृतः । हे रुद्र यत्तव परमुत्कृष्टं नाम शर्वादिकं नमः शिवाय पशुपतय इत्यादिश्रुतिप्रसिद्धं क्रयि जपपरान्पुरुषान्फलप्रदानेन क्रीणाति वशी करोतीति क्रयि तस्मै नाम्ने हुतमसि अभिषेकशेषभूतं पात्रं थं जलं हुतमस्तु । तच्च यमस्येष्टमस्तु ॥

विधत्ते—

“उच्छेषणेन जुहोति । उच्छेषणभागो वै रुद्रः । भागधेयेनैव रुद्रं निरवदयते (५) ।” [ब्रा० का० १ प्र० ७ अ० ८] इति ।

यदग्नये स्विष्टकृतेऽवधति भागधेयेनैव तद्गुद्रं समर्धयतीति श्रुतत्वादग्न्योऽच्छेषणभागत्वम् ॥

तत्रैव कंचिद्विशेषं विधत्ते—

“उदङ्मरेत्याऽऽग्नीध्रे जुहोति । एषा वै रुद्रस्य दिक् । स्वायामेव दिशि रुद्रं निरवदयते ।” [ब्रा० का० १ प्र० ७ अ० ८] इति ॥

नाम्न आहुतिप्रदानेन प्रयोजनं दर्शयति—

“रुद्र यत्ते क्रयी परं नामेत्याह । यद्वा अस्य क्रयी परं नाम । तेन वा एष हिनस्ति । यः हिनस्ति । तेनैवैनः सह शमयति ।” [ब्रा० का० १ प्र० ७ अ० ८] इति ।

एष रुद्रस्तेनैव शर्वादिनाम्ना स्वक्रोधविषयं पुरुषं हिनस्ति । तथा सति यो बध्योऽस्ति तमेन पुरुषं तेनैव घातकेन नाम्ना सह शमयति । आहुतिदा-

(राजसूयविषयाभिषेकाभिधानम्)

नेन घातकं नाम शाम्यति, तदानीमेव वध्योऽपि शाम्यति, वध्यत्वं निवर्तत इत्यर्थः ॥

यमेष्टमित्यस्य पदस्य तात्पर्यं दर्शयति—

“ तस्मै हुतमसि यमेष्टमसीत्याह । यमादेवास्य मृत्युमवयजते (६) । ”

[ब्रा० का० १ प्र० ७ अ० ८] इति ।

यमस्येष्टसिद्धौ तदनुग्रहादेव यजमानस्यापमृत्युं विनाशयति ॥

कल्पः—“ अत्रैतेषामभिषेकाणां मुख्यपात्रे संस्त्रावान्समवनीय प्रतिहितस्य गृहानेत्यान्वारब्धयोः प्रतिहिते च महिष्यां च जुहोति प्रजापते न त्वदेतान्यन्य इति ” इति ।

प्रतिहितोऽत्यन्तप्रियपुत्रस्तं च महिषीं च स्पर्शयित्वा जुहुयात् ।

पाठस्तु—

प्रजापते न त्वदेतान्यन्यो विश्वा जातानि परि
ता बभूव । यत्कामास्ते जुहुमस्तन्नो अस्तु
वयं स्याम पतयो रयीणाम् ॥ , इति ॥

हे प्रजापते त्वदन्यः कोऽपि पुरुष उत्पन्नानि तान्येतानि विश्वानि न परिवभूव परिभवितुं समर्थो नाभूत् । परिभवः सृष्टेरप्युपलक्षणम् । सृष्टिसंहा-
रयोरशक्त इत्यर्थः । अतस्ते तव वयं यत्कामा जुहुमस्तत्फलमस्माकमस्तु ।
वयं धनानां पतयः स्याम ॥

विधत्ते—

“ प्रजापते न त्वदेतान्यन्य इति तस्यै गृहे जुहुयात् । यां कामयेत राष्ट्र-
मस्यै प्रजा स्यादिति । राष्ट्रमेवास्यै प्रजा भवति । ” [ब्रा० का० १ प्र० ७
अ० ८] इति ।

अस्यै प्रजा राष्ट्रं स्यात् । प्रियाया भार्यायाः पुत्रो राष्ट्रं पालयितुं समर्थो
भूयादित्यर्थः ॥

विधत्ते—

“ पर्णमयेनाध्वर्युरभिषिञ्चति । ब्रह्मवर्चसमेवास्मिन्त्विषिं दधाति । औद्-
म्बरेण राजन्यः । ऊर्जमेवास्मिन्नन्नाद्यं दधाति । आश्वत्येन वैश्यः । विशमे-
वास्मिन्पुष्टिं दधाति । नैयग्रोधेन जन्यः । मित्राण्येवास्यै कल्पयति । अथो
प्रतिष्ठित्यै (७) । [ब्रा० का० १ प्र० ७ अ० ८] इति ।

ब्रह्मवर्चसमेव त्विषिमध्ययनादिकृतमुत्कर्षम् । ऊर्जमेवान्नाद्यं बलप्रदमन्नं
मियं चान्नम् । विश्वमेव पुष्टिं करप्रदातृप्रजासंपत्तिम् ॥

अत्र विनियोगसंग्रहः—

“ सोमाऽऽसन्धां व्याघ्रचर्माऽऽस्तीर्याम् स्वर्णकं क्षिपेत् ।

दिद्योद्राजा स्वर्णपात्रं दध्यान्मूर्ध्नि शतक्षरम् ॥ १ ॥

अवे रोहन्निहाऽऽसन्दीं क्लीबं सीसेन विध्यति ।

निरस्तं केशवापाय निरस्येल्लोहितायसम् ॥ २ ॥

सोमोऽध्वर्युर्मन्त्रयेत सोमस्येत्यभिषिञ्चति ।

क्षत्राभिषिक्तं संमन्त्र्य त्यजेद्वस्त्रमतीत्यतः ॥ ३ ॥

समालेपान्मार्जनं स्याद्भुद्रशेषं जुहोति हि ।

प्रजापते काम्यहोमो मन्त्रा द्वादश वर्णिताः ॥ ४ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डेऽष्टमप्रपाठके

चतुर्दशोऽनुवाकः ॥ १४ ॥

(अथ प्रथमाष्टकेऽष्टमप्रपाठके पञ्चदशोऽनुवाकः ।)

इन्द्रस्य वज्रोऽसि वार्त्रघ्नस्त्वयाऽयं वृत्रं
वंध्यान्मित्रावरुणयोस्त्वा प्रशास्त्रोः प्रशिषां
युनज्मि यज्ञस्य योगेन विष्णोः क्रमोऽसि
विष्णोः क्रान्तमसि विष्णोर्विक्रान्तमसि मरुतां
प्रसवे जेषमाप्तं मनः समहमिन्द्रियेण वीर्येण
पशूनां मन्युरासि तवैव मे मन्युर्भूयान्नमो मात्रे
पृथिव्यै माऽहं मातरं पृथिवीं हिंसिषं मा
(१) मां माता पृथिवी हिंसीदियं दस्यायु-
रस्यायुर्मे धेष्मूगस्यूर्जं मे धेहि युङ्क्षसि

(राजसूयविषयस्य रथेन विजयस्याभिधानम्)

वर्चोऽसि वर्चो मयि धेह्यग्रये गृहपतये
स्वाहा सोमाय वनस्पतये स्वाहेन्द्रस्य बलाय
स्वाहा मरुतामोजसे स्वाहा ह२सः शुचिषदसु-
रन्तरिक्षसद्धोता वेदिषदतिथिर्दुरोणसव । नृष-
द्वरसद्वतसद्व्योमसदब्जा गोजा ऋतजा अद्रिजा
ऋतं बृहव (२) ॥

(हि२सिषं मर्तजास्त्रीणि च ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
ष्टमप्रपाठके पञ्चदशोऽनुवाकः ॥ १५ ॥

(अथ प्रथमाष्टकेऽष्टमप्रपाठके पञ्चदशोऽनुवाकः ।)

इन्द्रस्य । वज्रः । असि । वार्त्रेघ्न इति वार्त्रे—घ्नः ।
त्वया । अयम् । वृत्रम् । वध्यात् । मित्रावरुणयो-
रिति मित्रा—वरुणयोः । त्वा । प्रशास्त्रोरिति प्र-
शास्त्रोः । प्रशिषेति प्र—शिषा । युनज्मि । यज्ञस्य ।
योगेन । विष्णोः । क्रमः । असि । विष्णोः ।
क्रान्तम् । असि । विष्णोः । विक्रान्तमिति वि-
क्रान्तम् । असि । मरुताम् । प्रसव इति प्र—सवे ।
जेषम् । आप्तम् । मनः । समिति । अहम् । इन्द्रि-
येण । वीर्येण । पशूनाम् । मन्युः । असि । तव ।
इव । मे । मन्युः । भूयात् । नमः । मात्रे । पृथिव्यै ।

मा । अ॒हम् । मा॒तरम् । पृ॒थि॒वीम् । हि॒ंसि॒षम् ।
 मा (१) मा॒म् । मा॒ता । पृ॒थि॒वी । हि॒ंसी॒व ।
 इ॒यं॒व । अ॒सि॒ । आ॒युः । अ॒सि॒ । आ॒युः । मे । धे॒हि ।
 ऊ॒र्क॒ । अ॒सि॒ । ऊ॒र्ज॒म् । मे । धे॒हि । यु॒द्ध॒ । अ॒सि॒ ।
 व॒र्चः॒ । अ॒सि॒ । व॒र्चः॒ । म॒यि॒ । धे॒हि । अ॒ग्नये॑ । गृ॒ह-
 प॒तय॑ इति॒ गृ॒ह—प॒तये॑ । स्वा॒हा । सो॒मा॒य । व॒न-
 स्प॒तये॑ । स्वा॒हा । इ॒न्द्र॒स्य । ब॒ला॒य । स्वा॒हा । म॒रु-
 ता॒म् । ओ॒ज॒से॒ । स्वा॒हा । ह॒ंसः । शु॒चि॒षदि॑ति
 शु॒चि—स॒व । व॒सुः । अ॒न्त॒रि॒क्ष॒सदि॑त्यन्त॒रि॒क्ष—स॒व ।
 हो॒ता । वे॒दि॒षदि॑ति वे॒दि—स॒व । अ॒ति॒थिः । दु॒रो॒ण-
 सदि॑ति दु॒रो॒ण—स॒व । नृ॒षदि॑ति नृ—स॒व । व॒र॒स-
 दि॑ति व॒र—स॒व । ऋ॒त॒सदि॑त्यृत—स॒व । व्यो॒म॒स-
 दि॑ति व्यो॒म—स॒व । अ॒ब्जा इ॒त्यप्—जाः । गो॒जा
 इति॑ गो—जाः । ऋ॒त॒जा इ॒त्यृत—जाः । अ॒द्वि॒जा
 इ॒त्यद्वि॑—जाः । ऋ॒तम् । बृ॒ह॒व (२) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-
 ष्टमप्रपाठके पञ्चदशोऽनुवाकः ॥ १५ ॥

(अथ प्रथमकाण्डेऽष्टमप्रपाठके पञ्चदशोऽनुवाकः ।)

चतुर्दशेऽभिषेक उक्तः । पञ्चदशे रथेन विजयोऽभिधीयते ।

(राजसूयविषयस्य रथेन विजयस्याभिधानम्)

कल्पः—“ इन्द्रस्य वज्रोऽसि वार्त्रघ्न इति रथमुपावहृत्य ” इति ।

पाठस्तु—

इन्द्रस्य वज्रोऽसि वार्त्रघ्नस्त्वयाऽयं वृत्रं वध्यात्, इति ।

व्याख्यातो वाजपेये ॥

विधत्ते—

“ इन्द्रस्य वज्रोऽसि वार्त्रघ्न इति रथमुपावहरति विजित्यै । ” ब्रा०
का० १ प्र० ७ अ० ९] इति ।

मित्रावरुणयोस्त्वा प्रशास्त्रोः प्रशिषा

युनज्मि यज्ञस्य योगेन—

कल्पः—“ अथ दक्षिणं योग्यं युनक्ति मित्रावरुणयोस्त्वा प्रशास्त्रोः
प्रशिषा युनज्मि यज्ञस्य योगेनेति ” इति ।

हे दक्षिणाश्व त्वां प्रशास्त्रोराज्ञापयित्रोर्मित्रावरुणयोः प्रशिषा प्रशासनेन
यज्ञसंबन्धि(न्ध) निमित्तं रथे युनज्मि ॥

मित्रावरुणपदाभिप्रायं दर्शयति—

“ मित्रावरुणयोस्त्वा प्रशास्त्रोः प्रशिषा युनज्मीत्याह । ब्रह्मणैवैनं देव-
ताभ्यां युनक्ति । ” [ब्रा० का० १ प्र० ७ अ० ९] इति ।

ब्रह्मणा मन्त्रेण प्रतिपादिताभ्यां मित्रावरुणदेवताभ्यां प्रशासितो युनक्ति ॥
रथस्याश्वत्रयोपेतत्वं विधत्ते—

“ प्रष्टिवाहिनं युनक्ति । प्रष्टिवाही वै देवरथः । देवरथमेवासौ युनक्ति । ”
[ब्रा० का० १ प्र० ७ अ० ९] इति ॥

तादृशं रथं प्रकारान्तरेण प्रशंसति—

“ त्रयोऽश्वा भवन्ति । रथश्चतुर्थः । द्वौ सव्येष्ठसारथी । षट्संपद्यन्ते (१) ।
षट्वा ऋतवः । ऋतुभिरेवैनं युनक्ति । ” [ब्रा० का० १ प्र० ७ अ० ९] इति ।
सव्येष्ठेत्यत्र दक्षिणस्थेत्यध्याहार्यम् । ततः पार्श्वद्वयवर्तिनौ द्वौ सारथी
संपद्येते ॥

कल्पः—“ विष्णोः क्रमोऽसीति रथं यजमानोऽत्येति ” इति ।

पाठस्तु—

विष्णोः क्रमोऽसि विष्णोः क्रान्त-

मसि विष्णोर्विक्रान्तमसि, इति ।

एते त्रयो मन्त्रा वाजपेये व्याख्याताः ॥

विधत्ते—

“विष्णुक्रमान्क्रमते । विष्णुरेव भूत्वेमाल्लोकानभिजयति । ” [ब्रा० का० १ प्र० ७ अ० ९] इति ॥

प्रियपुत्रस्यान्वारम्भणं विधत्ते—

“ यः क्षत्रियः प्रतिहितः । सोऽन्वारभते । राष्ट्रमेव भवति । ” [ब्रा० का० १ प्र० ७ अ० ९] इति ।

प्राप्नोतीत्यर्थः ॥

प्र ससाहिष इत्येतामृचं विधत्ते—

“ त्रिष्टुभाऽन्वारभते । इन्द्रियं वै त्रिष्टुक् । इन्द्रियमेव यजमाने दधाति (२) । ” [ब्रा० का० १ प्र० ७ अ० ९] इति ।

सेयमृगुपानुवाक्यकाण्डे चतुर्थप्रपाठकान्ते त्वमग्ने बृहद्वय इत्यस्मिन्ननुवाके समाम्नातेति तत्रैव व्याख्यास्यते ॥

मरुतां प्रसवे जेषम्—

कल्पः—“ मरुतां प्रसवे जेषमिति प्रयाति ” इति ।

मरुत्संज्ञकानां देवानामनुज्ञायां सत्यामहं जेष्यामि ॥

तदनुज्ञायां जयहेतुतां दर्शयति—

“ मरुतां प्रसवे जेषमित्याह । मरुद्भिरेव प्रसूत उज्जयति । ” [ब्रा० का० १ प्र० ७ अ० ९] इति ॥

आप्तं मनः—

कल्पः—“ सधनू राजन्यः पुरस्तादुत्तरतो वाऽवस्थितो भवति तस्मा एतानिषूनस्यत्याप्तं मन इति ” इति ।

मनोऽभिमतप्राप्तं प्राप्तम् ॥

अमुमेवार्थं दर्शयति—

“ आप्तं मन इत्याह । यदेव मनसैप्सीत् । तदापत् । ” [ब्रा० का० १ प्र० ७ अ० ९] इति ।

ऐप्सीदाप्नुमिष्टवान् । आपत्प्राप्नोति ॥

विधत्ते—

“ राजन्यं जिनाति । अनाक्रान्त एवाऽऽक्रमते । ” [ब्रा० का० १ प्र० ७ अ० ९] इति ।

(राजसूयविषयस्य रथेन विजयस्याभिधानम्)

वाणविमोकेन राजन्ये जिते सति स्वयं शत्रुणाऽनपक्रान्त एव सञ्जश्रुमा-
क्रान्तवान्भवति ॥

समहमिन्द्रियेण वीर्येण—

कल्पः—“ तं जित्वा समहमिन्द्रियेण वीर्येणेति प्रदक्षिणमावर्तते ” इति ।

हस्तादीन्द्रियगतेन सामध्येनाहं संगतोऽभूवम् ॥

मन्त्रपाठेन वीर्यसंगतिं दर्शयति—

“ वि वा एष इन्द्रियेण वीर्येणर्धते । यो राजन्यं जिनाति । समहमिन्द्रि-
येण वीर्येणेत्याह (३) । इन्द्रियमेव वीर्यमात्मन्धत्ते । ” [ब्रा० का० १
प्र० ७ अ० ९] इति ॥

कल्पः—“ पशूनां मन्युरसीति वाराही उपानहावुपमुच्य ” इति ।

पाठस्तु—

पशूनां मन्युरसि तवेव मे मन्युर्भूयात्, इति ।

हे वराहचर्मनिर्मित उपानत्त्वं पशूनां मन्युरूपाऽसि । अतो यथा तव मन्यु-
रूपत्वं तद्वन्ममापि वैरिषु मन्युर्भूयात् ॥

विधत्ते—

“ पशूनां मन्युरसि तवेव मे मन्युर्भूयादिति वाराही उपानहावुपमुच्यते ।
पशूनां वा एष मन्युः । यद्वाहः । तेनैव पशूनां मन्युमात्मन्धत्ते । ” [ब्रा०
का० १ प्र० ७ अ० ९] इति ।

वराहस्याभिनिवेशाधिक्यं मन्युरूपत्वम् ॥

वाराहत्वं प्रशस्योपानह उपमोकं प्रशंसति—

“ अभि वा इयं सुषुवाणं कामयते । तस्येश्वरेन्द्रियं वीर्यमादातोः ।
वाराही उपानहावुपमुच्यते । अस्या एवान्तर्धत्ते । इन्द्रियस्य वीर्यस्यानात्यै
(४) । ” [ब्रा० का० १ प्र० ७ अ० ९] इति ।

इयं भूमिः सुषुवाणमभिषिक्तमभिलक्ष्य तदीयमिन्द्रियं वीर्यमादातुं काम-
यते । कामयित्वा च तस्येन्द्रियं वीर्यमादातुमीश्वरा शक्ता भवति । उपानहु-
पमोकेन भूम्याः सकाशादन्तर्धानं कृतवान्भवति । तस्यान्तर्धानमनात्यै भूम्या
वीर्यस्यास्वीकाराय भवति ॥

कल्पः—“ नमो मात्र इत्यवरोक्ष्यन्पृथिवीमभिमन्त्र्य ” इति ।

पाठस्तु—

नमो मात्रे पृथिव्यै माऽहं मातरं

पृथिवीं हिंसिषं मा मां
माता पृथिवी हिंसीव , इति ।

अन्योन्यहिंसाभावमार्थनं विस्पष्टम् ॥

एतदेव दर्शयति—

“नमो मात्रे पृथिव्या इत्याहाहिंसायै ।” [ब्रा० का० १ प्र० ७ अ० ९] इति ॥

कल्पः—“ अवरुह्य मणीन्प्रतिमुञ्चत इयदसीति राजतमूर्गसीत्यौदुम्बरं
युङ्क्सीति सौवर्णम् ” इति ।

औदुम्बरं ताम्रमयम् ।

पाठस्तु—

इयदस्यायुरस्यायुर्मे धेह्यूर्गस्यूर्जे मे धेहि
युङ्क्सीति वर्चोऽसि वर्चो मयि धेहि, इति ।

हे राजतमणे त्वमियदस्येतावत्परिमाणोऽसि । अत्र तत्परिमाणं हस्तेना-
भिनीयते । परिमितत्वादेवाऽऽयुःस्वरूपोऽसि तस्मादायुर्मे प्रयच्छ । हे ताम्र-
मण ऊर्गसि बलरूपोऽस्यतो बलं मे प्रयच्छ । हे सौवर्णमणे युङ्क्सीति
धारयितुं योग्योऽसि । धारिते सति च वर्चोऽसि तेजस्वी भवस्यतो मे
कार्न्तिं प्रयच्छ ॥

मन्त्राणां पाठादेव तदुक्तफलसिद्धिं दर्शयति—

“ इयदस्यायुरस्यायुर्मे धेहीत्याह । आयुरेवाऽऽत्मन्धत्ते । ऊर्गस्यूर्जे मे
धेहीत्याह । ऊर्जमेवाऽऽत्मन्धत्ते । युङ्क्सीति वर्चोऽसि वर्चो मयि धेहीत्याह ।
वर्च एवाऽऽत्मन्धत्ते । ” [ब्रा० का० १ प्र० ७ अ० ९] इति ॥

विधत्ते—

“ एकधा ब्रह्मण उपहरति । एकधैव यजमान आयुर्गूर्जे वर्चो दधाति । ”
[ब्रा० का० १ प्र० ७ अ० ९] इति ।

तदिदं सूत्रकारेण स्पष्टीकृतम्—“ उपहृतायामिडायामुन्मुच्य मणीन्ब्रह्मणे
ददाति ” इति ॥

कल्पः—“ अग्नये गृहपतये स्वाहेति रथविमोचनीयान्होमान्हुत्वा ” इति ।

पाठस्तु—

अग्नये गृहपतये स्वाहा सोमाय

(राजसूयविषयस्य रथेन विजयस्याभिधानम्)

वनस्पतये स्वाहेन्द्रस्य बलाय
स्वाहा मरुतामोजसे स्वाहा , इति ।

स्पष्टोऽर्थः ॥

विधत्ते—

“ रथविमोचनीया जुहोति प्रतिष्ठित्यै (५) । ” [ब्रा० का० १ प्र० ७
अ० ९] इति ॥

पाठप्राप्तमाहुतिसंख्यां प्रशंसति—

“ त्रयोऽम्वा भवन्ति । रथश्चतुर्थः । तस्माच्चतुर्जुहोति । ” [ब्रा० का० १
प्र० ७ अ० ९] इति ॥

कल्पः—“ ह२सः शुचिषदिति सह संग्रहीत्रा रथवाहने रथमत्यादधाति ”
इति ।

अश्वस्य प्रग्रहं सम्यग्गृह्णातीति संग्रहीता ।

पाठस्तु—

ह२सः शुचिषद्वसुरन्तरिक्षसद्वोता वेदिषदति-
थिर्दुरोणसत् । नृषद्वरसद्वतसद्व्योमसद्वज्रा
गोजा ऋतजा अद्रिजा ऋतं बृहत् ॥ , इति ॥

हन्ति पृथिवीमिति हंसो रथः । शुचौ देवयजने रथवाहने च सीदतीति
शुचिषत् । स्वस्योपरि यजमानं वासयतीति वसुः । तरुगुल्माद्यनवरुद्धेऽन्त-
रिक्षे सीदतीत्यन्तरिक्षसत् । होता होतृसमानः । तदेव कथमित्युच्यते—वेद्यां
सीदतीति वेदिषत् । अतिथिसद्वशश्च । तदपि कथमित्युच्यते—दुरोणेषु गृहेषु
सीदतीति दुरोणसत् । यो यस्तमारोहं नयति तस्य तस्य गृहे सीदति । नृषु
मनुष्येषूपकारं कर्तुं सीदतीति नृषत् । वरे श्रेष्ठे राजादिगृहे सीदतीति वरसत् ।
ऋते यज्ञे वाजपेयादौ सीदतीत्यृतसत् । सूर्ये वोढुं व्योमन्याकाशे सीदतीति
व्योमसत् । अप्सुयोनिर्वा अश्व इति श्रुतेरश्वो जातैरश्वैरुपेतत्वाद्वज्राः । गोश-
ब्दवाच्याद्वज्राज्जायत इति गोजाः । एतच्च स्फ्यस्तृतीयः रथस्तृतीयमित्या-
भ्यातम् । ऋतजाः प्रष्टिवाहिन ऋतार्थं यज्ञार्थं जातत्वात् । अद्रिभ्यः पाषा-
णसद्वशेभ्यो दृढेभ्यः काष्ठेभ्यो जातत्वादद्रिजाः । ईदृशो रथो बृहत्प्रौढं
राजसूयारूपमृतं यज्ञं संपादयत्विति शेषः ॥

विधत्ते—

“यदुभौ सहावतिष्ठेताम् । समानं लोकमियाताम् । सह संग्रहीत्रा रथ-
वाहने रथमादधाति । सुवर्गादेवैनं लोकादन्तर्दधाति । ” [ब्रा० का० १
प्र० ७ अ० ९] इति ।

अश्वप्रग्रहधारी यः संग्रहीता यश्च रथादवर्द्धो यजमानस्तादुभौ सह
स्वर्गरूपायां वेद्यां यद्यवतिष्ठेतां तदानीं यज्वा चेतश्च सदृशं लोकं प्राप्नुयातां
तच्चायुक्तं, तस्माद्रथ एवावस्थितेन संग्रहीत्रा सह तं रथं रथवाहने काष्ठे
स्थापयेत् । तथा सति संग्रहीता वेदिरूपात्स्वर्गादन्तर्हितो भवति ॥

मन्त्रं विनियुक्ते—

“हृशसः शुचिपदित्यादधाति । ब्रह्मणैवैनमुपावहरति । ब्रह्मणा दधाति । ”
[ब्रा० का० १ प्र० ७ अ० ९] इति ।

पूर्वमिन्द्रस्य वज्रोऽसीति मन्त्रेणैवैनं रथमुपावहतवान्, तस्मादिदानीमपि
हंस इति मन्त्रेण रथमाधातुं युक्तम् ॥

मन्त्रगतच्छन्दोविशेषं प्रशंसति—

“अतिच्छन्दसा दधाति । अतिच्छन्दा वै सर्वाणि छन्दाश्सि । सर्वे-
भिरैवैनं छन्दोभिरादधाति । वर्षम् वा एषा छन्दसाम् । यदतिच्छन्दाः ।
यदतिच्छन्दसा दधाति । वर्षमेवैनं समानानां करोति (६) । ” [ब्रा०
का० १ प्र० ७ अ० ९] इति ।

हंसमन्त्रस्य च्छन्दोऽतिजगती । सा च गायत्र्यादीन्यल्पच्छन्दांस्यति-
क्रम्य वर्तत इति तस्या अतिच्छन्दस्त्वम् । अत एव च्छन्दसां तत्रान्तर्भावा-
त्सर्वच्छन्दोरूपत्वम् । तथा सत्यनया रथ आहिते सति सर्वेच्छन्दोभिराहितो
भवति । किं च । एषाऽतिजगती सर्वेषां छन्दसां शरीरम्, अत्रत्यैरक्षरैः
कैश्चित्कचित्कस्यचिच्छन्दसः संपादयितुं शक्यत्वात् । तथा सत्यनया रथा-
धाने यजमानः सर्वेषां समानानां शरीरस्थानीयो भवति ॥

अत्र विनियोगसंग्रहः—

“इन्द्रेति रथमाहृत्य मित्रेत्येतं युनक्ति हि ।

विष्णोस्त्रिभी रथं गत्वा मर्वारुह्य प्रयाति सः ॥ १ ॥

आप्तं क्षत्र इषुं मुक्त्वा संप्रदक्षिणमात्रजेत् ।

पश्वित्युपानहौ धृत्वा नमो भूम्यभिमन्त्रणम् ॥ २ ॥

इयन्मणिं राजतं चोर्गव्धनात्यौदुम्बरं मणिम् ।

(राजसूयविषयस्य विजयादूर्ध्वमासनोपविष्टस्य सर्वैः सेव्यत्वस्य वर्णनम्)

युङ्गसौवर्णं चाग्रं हुत्वा चतस्रो रथमोचनीः ॥ ३ ॥

हंसो रथं स्थापयीत मन्त्रा अष्टादशेरिताः ॥ ४ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहितामाप्ये प्रथमकाण्डेऽष्टमप्रपाठके

पञ्चदशोऽनुवाकः ॥ १९ ॥

(अथ प्रथमाष्टकेऽष्टमप्रपाठके षोडशोऽनुवाकः ।)

मि॒त्रो॑ऽसि वरु॑णोऽसि स॒म॒हं वि॒श्वे॒र्दे॒वैः क्ष॒-
त्र॒स्य नाभि॑रसि क्ष॒त्रस्य॒ योनि॑रसि स्यो॒नामा
सी॒द सु॒षदा॑मा सी॒द मा त्वां हि॒ंसी॒न्मा मां
हि॒ंसी॒न्नि ष॑साद धृ॒तव्र॑तो वरु॑णः प॒स्त्या॑स्वा
साम्रा॑ज्याय सु॒क्रतु॑र्ब्रह्मा॒श्न्त्व॑ रा॒जन्ब्र॑ह्माऽसि
सवि॑ताऽसि स॒त्यसं॑वो ब्रह्मा॒श्न्त्व॑ रा॒जन्ब्र॑-
ह्माऽसी॒न्द्रो॑ऽसि स॒त्यौजाः॑ (१) ब्रह्मा॒श्-
न्त्व॑ रा॒जन्ब्र॑ह्माऽसि मि॒त्रो॑ऽसि सु॒शेवो॑ ब्रह्मा॒श्-
न्त्व॑ रा॒जन्ब्र॑ह्माऽसि वरु॑णोऽसि स॒त्यध॑र्मेन्द्र॒स्य
वज्रो॑ऽसि वा॒त्रघ्न॑स्तेन मे र॒ध्य दि॒शोऽभ्य॑यः
राजा॑ऽभूत्सु॒होकाँ॑श् सु॒मङ्ग॑लाँश् स॒त्यरा॑जा-
श्न । अ॒पां न॒प्त्रे स्वा॒होर्जो॑ न॒प्त्रे स्वा॒हाऽग्न॑ये
गृ॒हप॑तये स्वाहा (२) ॥

(सत्यौजाश्चत्वारिंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टकेऽ-

ष्टमप्रपाठके षोडशोऽनुवाकः ॥ १६ ॥

मि॒त्रः । अ॒सि । वरु॑णः । अ॒सि । स॒मि॒ति॑ ।
 अ॒हम् । वि॒श्वेः । दे॒वैः । क्ष॒त्रस्य॑ । नाभिः॑ । अ॒सि ।
 क्ष॒त्रस्य॑ । योनिः॑ । अ॒सि । स्यो॒नाम् । एति॑ । सी॒द ।
 सु॒षदा॑मिति॑ सु—सदा॑म् । एति॑ । सी॒द । मा । त्वा ।
 हि॒ंसी॒व । मा । मा । हि॒ंसी॒व । नीति॑ । स॒सा॒द ।
 धृ॒तव्र॑त इति॑ धृ॒त—व्र॑तः । वरु॑णः । प॒स्त्या॑सु ।
 एति॑ । सा॒म्राज्या॑येति॑ सा॒म्—रा॒ज्या॒य । सु॒क्रतु॑रिति॑
 सु—क्र॑तुः । ब्र॒ह्मा॑श्न । त्वम् । रा॒जन् । ब्र॒ह्मा ।
 अ॒सि । स॒वि॒ता । अ॒सि । स॒त्यस॑व इति॑ स॒त्य—
 स॒वः । ब्र॒ह्मा॑श्न । त्वम् । रा॒जन् । ब्र॒ह्मा । अ॒सि ।
 इन्द्रः॑ । अ॒सि । स॒त्यौजा॑ इति॑ स॒त्य—ओ॒जाः (१) ।
 ब्र॒ह्मा॑श्न । त्वम् । रा॒जन् । ब्र॒ह्मा । अ॒सि । मि॒त्रः ।
 अ॒सि । सु॒शेव॑ इति॑ सु—शे॒वः । ब्र॒ह्मा॑श्न । त्वम् ।
 रा॒जन् । ब्र॒ह्मा । अ॒सि । वरु॑णः । अ॒सि । स॒त्यध॑र्मेति॑
 स॒त्य—ध॑र्मा । इन्द्र॑स्य । वज्रः॑ । अ॒सि । वा॒त्रेघ्न॑ इति॑
 वा॒त्रे—घ्नः । तेन॑ । मे । र॒ध्य । दि॒शः । अ॒भीति॑ ।
 अ॒यम् । रा॒जा । अ॒मू॒व । सु॒श्लोकाँ॑ इति॑ सु—श्लो॒काँ
 ३ । सु॒म॒ङ्ग॒लाँ॑ इति॑ सु—म॒ङ्ग॒लाँ॑ । स॒त्यरा॒जा॑श्निति॑

(राजसूयविषयस्य विजयादूर्ध्वमासनोपविष्टस्य सर्वैः सेव्यत्वस्य वर्णनम्)

सत्यं—राजा३न् । अपाम् । नप्त्रे । स्वाहा । ऊर्जः ।

नप्त्रे । स्वाहा । अग्नये । गृहपतये इति गृह—पतये ।

स्वाहा ॥ २ ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-

ष्टमप्रपाठके षोडशोऽनुवाकः ॥ १६ ॥

(अथ प्रथमकाण्डेऽष्टमप्रपाठके षोडशोऽनुवाकः ।)

पञ्चदशे दिग्विजयोऽभिहितः । षोडशे विजयादूर्ध्वमासन उपविश्य सर्वैः
सेव्यत्वं वर्ण्यते ।

मित्रोऽसि वरुणोऽसि—

कल्पः—“ मित्रोऽसीति दक्षिणं बाहुं यजमान उपावहरते वरुणोऽसीति
सव्यम् ” इति ।

पूर्वं हिरण्यवर्णावुपसामिति मन्त्रेण यजमानस्य बाहू उद्धृतीतौ तयोरि-
दानीमधस्तादुपावहरणमुच्यते । हे दक्षिणबाहो त्वं मित्रोऽसि मित्रवद्भोज-
नादाविष्टार्थप्रापकत्वात् । हे वामबाहो त्वं वरुणोऽसि शौचादावनिष्ट-
निवारकत्वात् ॥

समहं विश्वेर्देवैः—

कल्पः—“ समहं विश्वेर्देवैरिति विश्वदेव्या[मा]मिक्षायां हस्तावुपावहरते ”
इति ।

अहं सर्वेर्देवैः संगच्छेयम् (य) ॥

मित्रशब्दस्य सूर्यवाचित्वात्तन्नाम्ना व्यवहृतस्य दक्षिणबाहोरहोरूपत्वं
वरुणशब्दस्यान्धकारवदावरकवाचित्वात्तन्नाम्ना व्यवहृतस्य रात्रिरूपत्वमिति
व्याचष्टे—

“ मित्रोऽसि वरुणोऽसीत्याह । मैत्रं वा अहः । वारुणी रात्रिः । अहोरा-
त्राभ्यामेवैनमुपावहरति । ” [ब्रा० का० १ प्र० ७ अ० १०] इति ॥

मित्रावरुणयोरनेकदेवरूपत्वात्सर्वदेवसंवन्धिन्यामामिक्षायां मित्रावरुणात्म-
कत्वेन निरूपितयोर्हस्तयोरुपावहरणं युक्तमित्येतद्दर्शयति—

“ मित्रोऽसि वरुणोऽसीत्याह । मैत्रो वै दक्षिणः । वारुणः सव्यः । वैश्व-
देव्यामिक्षा । स्वमेवैनौ भागधेयमुपावहरति” [ब्रा० का० १ प्र० ७ अ० १०] इति ॥
विश्वेदेवैरितिपदोच्चारणेन तत्संबन्धिनीनां प्रजानां यजमानभोग्यत्वं संप-

द्यत इत्यभिप्रेत्य व्याचष्टे—

“ समहं विश्वेदेवैरित्याह (१) । वैश्वदेव्यो वै प्रजाः । ता एवाऽऽद्याः
कुरुते । ” [ब्रा० का० १ प्र० ७ अ० १०] इति ॥

कल्पः—“ खादिरीमासन्दीं प्रतिष्ठाप्य क्षत्रस्य नाभिरसीति तस्यां कृत्त्य-
धीवासमास्तीर्य ” इति ।

कृत्त्यधीवासं चर्मपटः ।

पाठस्तु—

क्षत्रस्य नाभिरसि क्षत्रस्य योनिरसि, इति ।

हे कृत्त्यधीवास क्षत्रस्योपवेशनाय त्वं नाभिवन्मध्यस्थानमसि । मातृवद्धा-
रकत्वेन क्षत्रस्य योनिः कारणमसि ॥

विधत्ते—

“क्षत्रस्य नाभिरसि क्षत्रस्य योनिरसीत्यधीवासमास्तृणाति सयोनित्वाय ।”
[ब्रा० का० १ प्र० ७ अ० १०] इति ।

योनिरसीति चर्मपटस्य कारणत्वेन भावनया सकारणत्वं क्षत्रस्य संपद्यते ॥

स्योनामा सीद सुषदामा सीद मा

त्वा हिंसीन्मा मा हिंसीत्—

कल्पः—“ स्योनामा सीद सुषदामा सीदेति तामासाद्य यजमानो मा त्वा
हिंसीन्मा मा हिंसीदित्युपविशति ” इति ।

हे मदीयशरीर स्योनां सुखकरीमेनामासन्दीं प्रत्यासीद समीपस्थं भव ।
सुषदां सुखेनोपवेष्टुं योग्यामासीद । इयमासन्दी त्वां शरीरं मा हिंसीत् ।
मामपि शरीरस्वामिनं मा हिंसीत् ॥

मन्त्रद्वयार्थस्य विस्पष्टतां दर्शयति—

“ स्योनामा सीद सुषदामा सीदेत्याह । यथायजुरेवैतत् । मा त्वा हिं-
सीन्मा मा हिंसीदित्याहाहिंसायै । ” [ब्रा० का० १ प्र० ७ अ० १०] इति ॥

कल्पः—“ निषसाद धृतव्रत इत्यासीनमनुमन्त्रयेत ” इति ।

पाठस्तु—

नि षसाद धृतव्रतो वरुणः पस्त्या-
स्वा साम्राज्याय सुक्रतुः, इति ।

अयं यजमानो धृतव्रतः स्वीकृतयज्ञो वरुणोऽनिष्टनिवारको भूत्वा निष-
सादास्यामासन्ध्यामुपविवेश । पस्त्यासु बहुषु वैरिगृहेष्वागत्य साम्राज्यं कर्तुं
सुक्रतुः शोभनसंकल्पो भवतु ॥

साम्राज्यमुद्दिश्य सम्यक्संकल्पसिद्धिमेव दर्शयति—

“ निषसाद धृतव्रतो वरुणः पस्त्यास्वा साम्राज्याय सुक्रतुरित्याह ।
साम्राज्यमेवैनं सुक्रतुं करोति । ” [ब्रा० का० १ प्र० ७ अ० १०] इति ॥

कल्पः—“ तमृत्विजो रत्निनश्च सर्वतः पर्युपविशन्ति पुरस्तादध्वर्युर्दक्षि-
णतो ब्रह्मा पश्चाद्धेतोत्तरत उद्गाता, उपविष्टेषु ब्रह्माऽन् ओमित्यध्वर्युं राजा
मन्त्रयते त्वं राजन्ब्रह्माऽसीतीतरः प्रत्याह्वं ब्रह्माणं होतारमुद्गातारं चोत्तरो-
त्तरेणेतरे प्रत्याहुः ” इति ।

एतेषामष्टानां मन्त्राणां पाठस्तु—

ब्रह्माऽन्त्वं राजन्ब्रह्माऽसि सविताऽसि सत्य-
सवो ब्रह्माऽन्त्वं राजन्ब्रह्माऽसीन्द्रोऽसि
सत्यौजा ब्रह्माऽन्त्वं राजन्ब्रह्माऽसि मि-
त्रोऽसि सुशेवो ब्रह्माऽन्त्वं राजन्ब्र-
ह्माऽसि वरुणोऽसि सत्यधर्मा, इति ।

दूरादाहोतुं पुतिः । हे राजन्स्त्वमेव ब्रह्माऽसि ब्राह्मणोऽसि न त्वहम् । कुतः ।
यतस्त्वमेव सविताऽसि ब्राह्मणधर्मान्पालयन्नस्माकमनुष्ठानायानुज्ञाताऽसि ।
सत्यसवस्त्वममोघानुज्ञः । अतो ब्राह्मणवर्णाश्रमधर्माणां त्वदधीनत्वात्त्वमेव
ब्रह्मा । तथेन्द्रोऽसि परमैश्वर्यवानसि । सत्यौजा अमोघवीर्योऽसि । तथा
मित्रोऽसि शिष्टपरिपालनाय देव(मित्र)नामाऽसि । सुशेवः सुष्ठु सेवितुं
योग्योऽसि । तथा वरुणोऽस्यनिष्टनिवारकोऽसि । सत्यधर्मा शास्त्रीयधर्मयु-
क्तोऽसि । यथा लोके परराष्ट्रं जित्वा समागत्य सिंहासने समासीनं राजान-
मथ उपविष्टाः पुरोहितादयो बहुभिराशीभिः स्तुतिभिश्च स्तुवन्ति तद्वदत्रापि
सेवोपचारः क्रियते । एतयाऽऽशीर्वादरूपया सेवया ब्राह्मणेषु यत्सामर्थ्यं
शापानुग्रहरूपं तद्राजनि प्रतिष्ठापितं भवति । तदेतदभिप्रेत्य वाजसनेयिनो

१२५६ श्रीमत्सायणाचार्यविरचितभाष्यसमेता— [१प्रथमकाण्डे—
(राजसूयविषयस्य विजयादूर्ध्वमासनोपविष्टस्य सर्वैः सेव्यत्वस्य वर्णनम्)

बृहदारण्यके क्षत्रियसृष्टिप्रस्तावे समामनन्ति—“ क्षत्रात्परं नास्ति तस्माद्ब्राह्मणः क्षत्रियमधस्तादुपास्ते राजसूये क्षत्र एव तद्यशो दधाति ” इति ॥

यथोक्तार्थपरत्वेन मन्त्रान्वयाचष्टे—

“ ब्रह्मा ऽन्व५ राजन्ब्रह्माऽसि सविताऽसि सत्यसव इत्याह । सवितारमेवैन५ सत्यसवं करोति (२) । ब्रह्मा ऽन्व५ राजन्ब्रह्माऽसीन्द्रोऽसि सत्यौजा इत्याह । इन्द्रमेवैन५ सत्यौजसं करोति । ब्रह्मा ऽन्व५ राजन्ब्रह्माऽसि मित्रोऽसि सुशेव इत्याह । मित्रमेवैन५ सुशेवं करोति । ब्रह्मा ऽन्व५ राजन्ब्रह्माऽसि वरुणोऽसि सत्यधर्मेत्याह । वरुणमेवैन५ सत्यधर्माणं करोति । ” [ब्रा० का० १ प्र० ७ अ० १०] इति ॥

सवितेन्द्रो मित्र इति देवतापदानामुच्चारणेन तद्देवताप्रियाणां छन्दसामुच्चारणं संपद्यत इति दर्शयति—

“ सविताऽसि सत्यसव इत्याह । गायत्रीमेवैतेनाभिध्याहरति । इन्द्रोऽसि सत्यौजा इत्याह । त्रिष्टुभमेवैतेनाभिध्याहरति (३) । मित्रोऽसि सुशेव इत्याह । जगतीमेवैतेनाभिध्याहरति । सत्यमेता देवताः । सत्यमेतानि छन्दाःसि । सत्यमेवावरुण्ये । ” [ब्रा० का० १ प्र० ७ अ० १०] इति ।

एता इन्द्रादयो देवताः सत्यं पालयन्त्येतानि गायत्र्यादिच्छन्दांसि च सत्यममोघं फलं प्रयच्छन्ति । अत उभयोः सत्यरूपत्वादिन्द्रादिपदोच्चारणेन गायत्र्याद्युच्चारणसिद्धिः । तेन यजमानः सत्यवादित्वमेव सर्वतः संपादयति॥

वरुणपदोच्चारणेनानुष्टुप् उच्चारणसिद्धिं दर्शयति—

“ वरुणोऽसि सत्यधर्मेत्याह । अनुष्टुभमेवैतेनाभिध्याहरति । सत्यानृते वा अनुष्टुप् । सत्यानृते वरुणः । सत्यानृते एवावरुण्ये (४) । ” [ब्रा० का० १ प्र० ७ अ० १०] इति ।

विश्वे देवस्य नेतुरित्यस्यामनुष्टुभि प्रथमपादः सप्ताक्षर इत्यनृतत्वम् । उत्तरे त्रयः पादा अष्टाक्षरा इति सत्यत्वम् । एतच्च “ एकस्मादक्षरादनाप्तं प्रथमं पदम् ” इत्यादिब्राह्मणेनैव दर्शितम् । वरुणोऽपि क्वचिदनिष्टकारित्वादनृतरूपः । क्वचित्त्रिभिवर्तकत्वात्सत्यरूपः । एतच्च “ वरुणो वा एतं गृह्णाति योऽश्वं प्रतिगृह्णाति यावतोऽश्वान्प्रतिगृह्णीयात्तावतो वारुणान्चतुष्कपालान्निर्वपेद्वरुणमेव स्वेन भागधेयेनोपधावति स एवैनं वरुणपाशान्मुञ्चति ” इत्यादिषु ब्राह्मणेषु स्पष्टं द्रष्टव्यम् । अत उभयरूपत्वसाम्याद्वरुणपदोच्चारणेनानुष्टुप् उच्चारिता भवति । तेन च यजमानोऽनृतं त्यक्तुं सत्यं वक्तुं च समर्थत्वात्सत्यानृते स्वाधीने करोति ॥

(राजसूयविषयस्य विजयादूर्ध्वमासनोपविष्टस्य सर्वैः सेव्यत्वस्य वर्णनम्)

वेदनं प्रशंसति—

“ नैनं सत्यानृते उदिते हिंस्रस्तः । य एवं वेद । ” [ब्रा० का० १ प्र० ७ अ० १०] इति ॥

कल्पः—“ इन्द्रस्य वज्रोऽसि स्फ्यं ब्रह्मा राज्ञे प्रयच्छति ” इति ।

पाठस्तु—

इन्द्रस्य वज्रोऽसि वार्त्रघ्नस्तेन मे रध्य, इति ।

हे स्फ्य वज्रतृतीयांशत्वाच्चं वज्रोऽसि, स्फ्यस्तृतीयमिति श्रुतेः । यतो विरोधिघाती त्वं तेन कारणेन मे मदर्थं रध्य द्यूतस्थानपरिलेखनरूपं कार्यं साधय ॥

विधत्ते—

“ इन्द्रस्य वज्रोऽसि वार्त्रघ्न इति स्फ्यं प्रयच्छति । वज्रो वै स्फ्यः । वज्रेणैवास्मा अवरपरं रन्धयति । एव हि तच्छ्रेयः । यदस्मा एते रध्येयुः । ” [ब्रा० का० १ प्र० ७ अ० १०] इति ।

रध्येत्युच्चारणेनास्मै यजमानायावरं परं चापेक्षितं सर्वकार्यं रन्धयति साधयति । यद्यदि यजमानायैते कार्यविशेषा रध्येयुः सिध्येयुः । एवं सति श्रेयो हि तत्प्रशस्ततरं खलु ॥

दिशोऽभ्ययं राजाऽभूत्—

कल्पः—“ दिशोऽभ्ययं राजाऽभूदिति पञ्चाक्षान्नाज्ञे प्रयच्छति ” इति ।

अयं यजमान ऊर्ध्वदिक्सहिताः पञ्च दिशोऽभिलक्ष्य राजाऽभूत् ॥

विधत्ते—

“ दिशोऽभ्ययं राजाऽभूदिति पञ्चाक्षान्प्रयच्छति । एते वै सर्वेऽयाः । अपराजायिनमेवैनं करोति (५) । ” [ब्रा० का० १ प्र० ७ अ० १०] इति ।

अक्षाः कपर्दकाः सुवर्णनिर्मिताः । विभीतकफलानि सौवर्णानीत्येके । ते चाक्षा द्यूतस्थाने निवपनीयाः । तथा चाऽऽपस्तम्बेन दर्शितम्—“ अक्षावापोऽधिदेवनमुद्भूत्यावोक्ष्याक्षान्निवपेत्सौवर्णान्परःशतान्परःसहस्रान्वा ” इति । तेभ्यः पञ्चाक्षानुद्भूत जितवानयं राजेत्यभिप्रायेण तस्मै राज्ञे दद्यात् । एत एवं पञ्चाक्षा अयाः सर्वे संपद्यन्ते । अयशब्दोऽक्षवाची । पञ्चदिग्वर्त्यक्षाभिप्रायेण पञ्चाक्षाणां दत्तत्वाद्वाशिस्थाः सर्वेऽप्यक्षा दत्ता भवन्ति । तथा सत्येनं यजमानमपराजायिनं कदाचिदपि पराजयरहितमेव करोति ॥

विधत्ते—

“ ओदनमुद्ब्रुवते । परमेष्ठी वा एषः । यदोदनः । परमामेवैनं श्रियं गमयति । ” [ब्रा० का० १ प्र० ७ अ० १०] इति ।

अधिदेवनकाल ओदनं पणत्वेन सर्वे परस्परं ब्रूयुः । अन्नाद्वै प्रजाः प्रजायन्त इति श्रुतेरोदनः परमेष्ठिरूपः । तथा सत्योदनपणप्रतिज्ञया परमां श्रियं यजमानः प्राप्नोति ॥

सुश्लोकाँ३ सुमङ्गलाँ३ सत्यराजा३न् ।

कल्पः—“ मङ्गल्यनाम्नो राजाऽऽह्वयति सुश्लोकाँ३ इति संग्रहीतारं सुमङ्गलाँ३ इति भागदुधं सत्यराजा३निति क्षचारम् ” इति ।

शोभनः श्लोकः स्तुतिर्यस्यासौ सुश्लोकः कोशाध्यक्षोऽश्वप्रग्रहधारी वा । तावुभावपि स्वस्वकार्यं सम्यगनुतिष्ठन्तौ शोभनस्तुतियुक्तौ भवतः । शोभनं मङ्गलं मर्यादानुलङ्घनेन प्रजाभ्यः करादानरूपं यस्य भागदुधस्य सोऽयं सुमङ्गलः । सत्यस्यावश्यं भाविनोऽन्तःपुररक्षणस्य स्वामी क्षत्ता सत्यराजा । एतेषां संवोधनानि प्लुतयश्च दूरादाह्वानार्थाः । द्वयोः सानुनासिकत्वं सांप्रदायिकम् ॥

स्वकीयाः संग्रहीत्रादयः सुश्लोकादयो भूयासुरित्येवमाशीः परतया व्याचष्टे—

“ सुश्लोकाँ३ सुमङ्गलाँ३ सत्यराजा३नित्याह । आशिषमेवैतामा शास्ते । ” [ब्रा० का० १ प्र० ७ अ० १०] इति ॥

विधत्ते—

“ शौनःशेषमाख्यापयते । वरुणपाशादेवैनं मुञ्चति । ” [ब्रा० का० १ प्र० ७ अ० १०] इति ।

शुनःशेषेन दृष्टं शस्त्रं शौनःशेषं, तदध्वर्युर्होतारं वाचयेत्, तेन यजमानं वरुणपाशान्मोचयतीति ॥

तत्र ऋक्संख्यां विधत्ते—

“ परःशतं भवति । शतायुः पुरुषः शतेन्द्रियः । आयुष्येवेन्द्रिये प्रति तिष्ठति । ” [ब्रा० का० १ प्र० ७ अ० १०] इति ।

परःशतं शतादधिकम् । ऋक्संख्या चाऽऽपस्तम्बेन स्पष्टीकृता—“ शौनःशेषमाख्यापयत ऋचो गाथामिश्राः परःशताः परःसहस्रा वा ” इति ॥

विधत्ते—

“ मारुतस्य चैकविंशतिकपालस्य वैश्वदेव्यै चाऽऽमिक्षाया अग्रये स्विष्टकृते समवद्यति । देवताभिरेवैनमुभयतः परिगृह्णाति । ” [ब्रा० का० १ प्र० ७ अ० १०] इति ।

(राजसूयविषयस्य विजयादूर्ध्वमासनोपविष्टस्य सर्वैः सेव्यत्वस्य वर्णनम्)

समवद्यति समस्यैकीकृत्यावद्येत् । तेनोभयतः कर्मद्वयेऽवस्थिताभिर्देवताभि-
रेवैनं यजमानमुभयोः पार्श्वयोः पालितवान्भवति ॥

अपां नप्त्रे स्वाहोर्जो नप्त्रे स्वाहाऽ-

ग्रये गृहपतये स्वाहा ॥

कल्पः—“ अवभृथेन प्रचर्यापां नप्त्रे स्वाहेत्यप्सु जुहोत्यूर्जो नप्त्रे स्वाहे-
त्यन्तरा दर्भस्तम्बे स्थाणौ बलमीकवपायां वा हुत्वाऽग्रये गृहपतये स्वाहेति
प्रत्येत्य गार्हपत्ये हुत्वा ” इति ।

अपां नप्त्रे नपातयित्रे विनाशमकुर्वते बह्वये । न खल्वग्निरपो नाश-
यति किं तूत्पादयति । अग्रेराप इति सृष्टिप्रकरणे श्रवणात् । ऊर्जो बलस्य न-
पातयित्रे बह्वय ऊर्जो नप्त्रे । उदराभिना भुक्तेऽग्रे जीर्णे सति बलं वर्धते न
तद्विनाश्यते ॥

विधत्ते—

“ अपां नप्त्रे स्वाहोर्जो नप्त्रे स्वाहाऽग्रये गृहपतये स्वाहेति तिस्र आहु-
तीर्जुहोति । त्रय इमे लोकाः । एष्वेव लोकेषु प्रतितिष्ठति (६) । ” [ब्रा०
का० १ प्र० ७ अ० १०] इति ॥

अत्र विनियोगसंग्रहः—

“ वाहू अधो हरेद्वाभ्यां मित्रेति वरुणेति च ।

स्वाम्युपाहृत्य वाहू सं वैश्वदेव्यां प्रसादयेत् ॥ १ ॥

क्षत्राऽऽसन्ध्यां तु स्वादिर्यां कृत्यधीवाससंस्तृतिः ।

स्योना स्वामी समागत्य मा त्वा तत्रोपसीदति ॥ २ ॥

नि षोपविष्टं संमन्त्र्य ब्रह्माऽनध्वर्युमीरयेत् ।

प्रत्याह सोऽपि त्वमिति ब्रह्मा होता च सामगः ॥ ३ ॥

राज्ञोक्ता उत्तरं प्राहुरिन्द्र स्फ्यं स्वामिनेऽर्पयेत् ।

दिशोऽक्षान्दापयेत्पञ्च सुश्लोक इति च क्रमात् ॥ ४ ॥

संग्रहीता भागदुग्धः क्षत्ता चाऽऽहूयते त्रिभिः ।

अपां जुहोत्यप्सु दर्भे गार्हपत्ये त्रिभिः क्रमात् ॥

अनुवाके षोडशेऽस्मिन्त्रयोविंशतिरीरिताः ॥ ५ ॥ ” इति ॥

अथ मीमांसा ।

तृतीयाध्यायस्य तृतीयपादे चिन्तितम्—

“ राजसूयेऽभिषेच्याख्ये यागे ये देवनादयः ।

तच्छेषास्तेऽखिलार्था वा तच्छेषास्तस्य संनिधेः ॥

राजसूयकथंभावानुवृत्तेः सर्वशेषता ।

कल्प्याऽऽकाङ्क्षाऽभिषेच्यस्य प्रक्रिया प्रवला ततः ॥ ”

राजसूये पश्विष्टिसोमयागा वहवः प्रधानभूताः । तत्राभिषेचनीयाख्यः कश्चित्सोमयागः । तत्संनिधौ देवनादयः श्रूयन्ते—“ अक्षैर्दीव्यति राजन्यं जिनाति शौनःशेषमाख्यापयते ” इति । जिनाति जयति । वहवृचब्राह्मणे समाम्नातं शुनःशेषविषयमुपाख्यानं शौनःशेषम् । तत्र संनिधिवलादेवनादयोऽभिषेचनीयाङ्गमिति चेन्मैवम् । राजसूयस्य कथंभावाकाङ्क्षायामनुवृत्तायां विहिता देवनादयः प्रकरणेन राजसूयशेषाः । राजसूयश्च बहुयागात्मक इत्यत्र सर्वशेषत्वम् । न चाभिषेचनीयस्य काचिदाकाङ्क्षा देवनादिष्वस्ति । ज्योतिष्टोमविकृतित्वेनातिदिष्टैः प्राकृताङ्गैरेव तदाकाङ्क्षानिवृत्तेः । संनिहितविधिवलादाकाङ्क्षोत्थाप्यत इति चेत् । अत एवाऽऽकाङ्क्षारूपमवान्तरप्रकरणमादौ परिकल्प्य तद्वारा वाक्यलिङ्गश्रुतिकल्पनया संनिधिर्विप्रकृष्यते । राजसूयाकाङ्क्षारूपं तु महाप्रकरणं क्लृप्तत्वादेकया कक्षयया संनिकृष्यते । तस्मात्प्रकरणेन संनिधिवाधात्सर्वशेषा देवनादयः ।

पञ्चमाध्यायस्य द्वितीयपादे चिन्तितम्—

“ अभिषेच्यप्राकृताङ्गसमाप्तौ देवनादिकम् ।

मध्ये वा पूर्ववत्सर्वसमाप्तौ देवनादयः ॥

अभिषेकोऽपकृष्टोऽस्मात्पूर्वं प्रत्यक्षपाठतः ।

देवनाद्यास्ततो मध्ये माहेन्द्रस्तोत्रतः पुरा ॥ ”

राजसूये सोमयागस्याभिषेचनीयस्य संनिधौ देवनशौनःशेषोपाख्यानाभिषेकाः क्रमेणाऽऽम्नाताः । तत्राभिषेचनीये चोदकप्राप्तमङ्गजातं नारिष्ठन्यायेन प्रथमं संपाद्य पश्चाद्देवनादयः कार्या इति प्राप्ते ब्रूमः—माहेन्द्रस्य स्तोत्रं प्रत्यभिषिच्यत इति वाक्येन तस्य सोमयागस्य मध्येऽभिषेकोऽपकृष्टः । अभिषेकात्पूर्वभावित्वं विदेवनादीनां प्रत्यक्षपाठप्राप्तम् । ततो माहेन्द्रस्तोत्रादपि पूर्वस्मिन्काले प्रयाजाधारवद्विदेवनादीनामपकर्षः कर्तव्यः ।

चतुर्थाध्यायस्य चतुर्थपादे चिन्तितम्—

“ एकस्यैवाभिषेच्यस्य तदङ्गं निखिलस्य वा ।

राजसूयस्यापकर्षादाद्यः प्रक्रिययोत्तरः ॥ ”

यदेतद्देवनादिकमङ्गमित्युक्तं तदेतदभिषेचनीयस्य सोमयागस्यैकस्यैवाङ्गम् । कुतः । अपकर्षात् । यद्यप्यभिषेचनीयविधेरूर्ध्वं तत्संनिधौ देवनादय आम्नातास्तथाऽप्यभिषेचनीयमध्ये तेऽपकृष्यन्ते । माहेन्द्रस्य स्तोत्रं प्रत्यभिषिच्यत

(राजसूयविपद्याणां संख्यां दशसंख्याकहविषां विधिः)

इति वाक्येन राज्ञो यजमानस्याभिषेको माध्यंदिनसवने स्तोत्रकालेऽपकृष्यते । तस्मिन्नपकृष्टे सति ततः पूर्वमाभ्यातानां विदेवनादीनामर्थसिद्धोऽपकर्षः । ततो माहेन्द्रस्तोत्रादिचदभिषेचनीयप्रयोगान्तःपातित्वाद्देवनादिकमभिषेचनीयस्यैवाङ्गमिति प्राप्ते ब्रूमः—किं तदङ्गत्वे संनिधिः प्रमाणं किं वा प्रयोगपरिकल्पित-मवान्तरप्रकरणम् । उभयथाऽपि प्रत्यक्षस्य महाप्रकरणस्य प्रबलत्वाद्देवनादिकं राजसूयस्याङ्गम् । राजसूयशब्दश्चानुमत्यादीन्सर्वान्यगानभिधत्ते । तस्मात्सर्वे-षामेतदङ्गम् । अनुष्ठानं तु राजसूयमध्ये क्वचिदपेक्षितमिति वचनबलादभिषेच-नीयगतमाहेन्द्रस्तोत्रकाले तदनुष्ठीयते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डेऽष्टमप्रपाठके

षोडशोऽनुवाकः ॥ १६ ॥

(अथ प्रथमाष्टकेऽष्टमप्रपाठके सप्तदशोऽनुवाकः ।)

आग्नेयमष्टाकपालं निर्वपति हिरण्यं दक्षिणा
सारस्वतं चरुं वत्सतरी दक्षिणा सावित्रं द्वाद-
शकपालमुपध्वस्तो दक्षिणा पौष्णं चरुं
श्यामो दक्षिणा बार्हस्पत्यं चरुं शितिपृष्ठो
दक्षिणैन्द्रमेकादशकपालमृषभो दक्षिणा वारुणं
दशकपालं महानिरष्टो दक्षिणा सौम्यं चरुं
बभ्रुर्दक्षिणा त्वाष्ट्रमष्टाकपालं शुण्ठो दक्षिणा
वैष्णवं त्रिकपालं वामनो दक्षिणा (१) ॥

(आग्नेयं च हिरण्यं च सारस्वतं द्विचत्वारिंशत् ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-

ष्टमप्रपाठके सप्तदशोऽनुवाकः ॥ १७ ॥

अग्नेयम् । अष्टाकपालमित्यष्टा—कपालम् ।
 निरिति । वपति । हिरण्यम् । दक्षिणा । सारस्वतम् ।
 चरुम् । वत्सतरी । दक्षिणा । सावित्रम् । द्वादशकपा-
 लमिति द्वादश—कपालम् । उपध्वस्त इत्युप—
 ध्वस्तः । दक्षिणा । पौष्णम् । चरुम् । श्यामः ।
 दक्षिणा । बार्हस्पत्यम् । चरुम् । शितिपृष्ठ इति
 शिति—पृष्ठः । दक्षिणा । ऐन्द्रम् । एकादशकपाल-
 मित्येकादश—कपालम् । ऋषभः । दक्षिणा । वारु-
 णम् । दशकपालमिति दश—कपालम् । महानि-
 रष्ट इति महा—निरष्टः । दक्षिणा । सौम्यम् ।
 चरुम् । बभ्रुः । दक्षिणा । त्वाष्ट्रम् । अष्टाकपाल-
 मित्यष्टा—कपालम् । शुण्ठः । दक्षिणा । वैष्णवम् ।
 त्रिकपालमिति त्रि—कपालम् । वामनः ।
 दक्षिणा (१) ॥

इति कृष्णयजुर्वेदीयतैत्तिरीयसंहितापदपाठे प्रथमा-
 ष्टकेऽष्टमप्रपाठके सप्तदशोऽनुवाकः ॥ १७ ॥

(अथ प्रथमकाण्डेऽष्टमप्रपाठके सप्तदशोऽनुवाकः ।)

षोडशे जितवतो राज्ञ इतरसेव्यत्वरूप उपचारो वर्णितः । सप्तदशे संष्टपां
 हवींषि दशसंख्याकानि विधीयन्ते—

(राजसूयविषयाणां संसृपां दशसंख्याकहविषां विधिः)

आग्नेयमष्टाकपालं निर्वपति हिरण्यं दक्षिणा
सारस्वतं चरुं वत्सतरी दक्षिणा सावित्रं द्वाद-
शकपालमुपध्वस्तो दक्षिणा पौष्णं चरुं
श्यामो दक्षिणा बार्हस्पत्यं चरुं शितिपृष्ठो
दक्षिणैन्द्रमेकादशकपालमृषभो दक्षिणा वारुणं
दशकपालं महानिरष्टो दक्षिणा सौम्यं चरुं
बभ्रुर्दक्षिणा त्वाष्ट्रमष्टाकपालं शुण्ठो दक्षिणा
वैष्णवं त्रिकपालं वामनो दक्षिणा ॥ , इति ॥

उपरतस्तनपाना वत्सतरी । शुक्लकायः शुण्ठः ॥

तान्येतानि हवींषि प्रशंसति—

“ वरुणस्य सुषुवाणस्य दशधेन्द्रियं वीर्यं परापतत् । तत्संस्तुज्झिरनु सम-
सर्पत् । तत्संस्तुपां स संस्तुप्तवम् । अग्निना देवेन प्रथमेऽहन्ननु प्रायुक्त्वा ।
सरस्वत्या वाचा द्वितीये । सवित्रा प्रसवेन तृतीये । पूष्णा पशुभिश्चतुर्थे ।
बृहस्पतिना ब्रह्मणा पञ्चमे । इन्द्रेण देवेन षष्ठे । वरुणेन स्वया देवतया सप्तमे
(१) । सोमेन राज्ञाऽष्टमे । त्वष्ट्रा रूपेण नवमे । विष्णुना यज्ञेनाऽऽमोत् ।
यत्संस्तुपो भवन्ति । इन्द्रियमेव तद्वीर्यं यजमान आप्नोति । ” [ब्रा० का०
१ प्र० ८ अ० १] इति ।

सुषुवाणस्य सुष्टु सोममभिषेचनीयकर्मण्यभिषुतवतो वरुणस्येन्द्रियसामर्थ्यं
दशधा भूत्वा परापतद्विनष्टम् । स च वरुणस्तदिन्द्रियं संस्तुप्त्वाद्वाभिहितैर्यथो-
क्तहविर्भिरनुक्रमेण सम्यक्प्राप्तवान् । सम्यक्स्तुप्यते प्राप्यते वीर्यमाभिरग्न्यां-
दिभिर्देवताभिरिति संस्तुपो देवतास्तासां हवींष्यपि तन्नामकानि । स वरुणः
प्रथमेऽहनि देवेन द्योतनात्मकेनाग्निना सहाष्टाकपालं प्रायुक्त्वाऽऽग्नेयमष्टाकपालं
निरवपदित्यर्थः । द्वितीयेऽहनि वाग्रूपया सरस्वत्या चरुं निरवपत् । तृतीये
प्रसवकारणेन सवित्रा सह द्वादशकपालं निरवपत् । चतुर्थे पशुभिरुपलक्षितेन
पूष्णा सह चरुं निरवपत् । पञ्चमे ब्राह्मणाभिमानीना बृहस्पतिना सह चरुं
निरवपत् । षष्ठे द्योतनात्मकेनेन्द्रेण सहैकादशकपालं निरवपत् । सप्तमे स्वकी-
यदेवतारूपेणातीतकल्पगतवरुणेन सह दशकपालं निरवपत् । अष्टमे राज्ञा

यजमानेन सोमेन सह चरुं निरवपत् । नवमे रूपवता त्वष्टा सहाष्टाकपालं निरवपत् । दशमे यज्ञरूपेण विष्णुना सह त्रिकपालं निरुप्य तदिन्द्रियमाप्नोत् । यदि यजमानस्यापि संसृपो यागा भवेयुस्तदाऽसौ यजमान इन्द्रियसामर्थ्यं प्राप्नोतीति । उत्पत्तिविधिभिर्विहितानां संसृपामनेनार्थवादेन भिन्नदिनानुष्ठान-विधिरुन्नेयः ॥

अन्यं प्रकारविशेषं विधत्ते—

“ पूर्वा पूर्वा वेदिर्भवति । इन्द्रियस्य वीर्यस्यावरुद्धयै । ” [ब्रा० का० १ प्र० ८ अ० १] इति ।

पूर्वा पूर्वदिग्गता दिनभेदेन बहुवेदित्वद्योतनार्था वीप्सा । तत्प्रकारश्चाऽऽ-पस्तम्बेन स्पष्टीकृतः— “ श्वोभूते परेण सौमिकदेवयजनं दशभिः सप्तभिर्वा संसृपां हविर्भिर्यजत आग्नेयमष्टाकपालमिति पूर्वं पूर्वं देवयजनमध्यवस्यति यत्र + पूर्वस्याऽऽहवनीयस्तत्रोत्तरस्य गार्हपत्य उत्तमायाः प्राग्वंश आहवनीयो वहिर्गार्हपत्यः ” इति ॥

अष्टमनवमदशमानां हविषां स्वस्वदिनेषु कंचित्कालविशेषं विधत्ते—

“ पुरस्तादुपसदाऽ सौम्येन प्रचरति । सोमो वै रेतोधाः । रेत एव तदधाति । अन्तरा त्वाष्ट्रेण । रेत एव हितं त्वष्टा रूपाणि विकरोति । उप-रिष्टाद्वैष्णवेन । यज्ञो वै विष्णुः । यज्ञ एवान्ततः प्रतितिष्ठति (३) । ” [ब्रा० का० १ प्र० ८ अ० १] इति ।

अभिषेचनीयात्सोमयागादूर्ध्वं दशपेयः सोमयागः कर्तव्यः । तस्य च संसृव्यागसंवन्धिनि सप्तमेऽह्न्येका दीक्षा कर्तव्या । तत् उर्ध्वं त्रिषु दिनेषु-पसदः कर्तव्याः । तत्र प्रथमोपसदिन उपसद्यागात्पूर्वं सौम्याख्येन संसृपाऽ-ष्टमहविषा प्रचरेत् । मध्यमोपसदिने पौर्वाह्निकापराह्निकोपसदोर्मध्ये त्वाष्ट्रेण नवमहविषा प्रचरेत् । तृतीयोपसदिने पौर्वाह्निकापराह्निकोपसदावनुष्ठायोप-रिष्टाद्वैष्णवेन दशमहविषा प्रचरेत् । सोमस्य रेतोधारणहेतुत्वात्प्रथमतस्तत्प्रयोगे यजमानो रेतो दधाति । ततस्त्वष्टुः प्रयोगे सति धृतं रेतोऽवष्टभ्य त्वष्टा रूपाणि विविधानि करोति । विष्णोर्यज्ञरूपत्वादन्ते तद्विःप्रयोगे सति यज-मानो राजसूयादूर्ध्वमपि यज्ञानुष्ठान एव प्रतिष्ठितो भवति । दशपेयतन्त्रमध्ये त्रयाणां हविषामनुष्ठानमापस्तम्बेन स्पष्टीकृतम् । अपराह्णे दशपेयस्य तन्त्रं

+ ख. पुस्तकटिप्पण्यां “ पूर्वं आहवनीयस्तत्रोत्तरो गार्हपत्यः ” इति पाठः ।

(राजसूयविषयस्य दशपेयस्याभिधानम्)

प्रक्रमयतीत्युपक्रम्यैवं पठ्यते—“ एका दीक्षा तिस्र उपसदः पुरस्तादुपसदाः सौम्यं चरुं निर्वपति अन्तरा त्वाष्ट्रमष्टाकपालमुपरिष्ठाद्वैष्णवं त्रिकपालम् ” इति॥

अथ मीमांसा ।

चतुर्थाध्यायस्य चतुर्थपादे चिन्तितम्—

“ किं पुरस्तादुपसदां सौम्येन प्रचरेदिति ।

अङ्गाङ्गिभावः कालो वा वाक्यादाद्यः प्रतीयते ॥

पुरस्तादिति कालोऽत्र भावी(ति) कालविधिस्ततः ।

नाङ्गं कस्यापि सौम्यादि प्रधानमितरेष्टिवत् ॥ ”

राजसूये संसृप्शब्दवाच्यान्याग्नेयाष्टाकपालादीनि दश हवींष्यान्नातानि । तेष्वष्टमनवमदशमानि सौम्यत्वाद्भूवैष्णवानि । तद्विषयमिदं वाक्यमाह्वयते—

“ पुरस्तादुपसदाः सौम्येन प्रचरति । अन्तरा त्वाष्ट्रेण । उपरिष्ठाद्वैष्णवेन ” इति । योऽयं राजसूये सोमयागस्तस्मिन्नुपदिष्टानामुपसदामादिमध्यावसानेषु

सौम्यादीनां त्रयाणामनुष्ठानमनेन वाक्येन चोद्यते । ततो वाक्यात्सौम्यादीन्युपसदामङ्गानीति प्राप्ते द्वयः—उपसदामिति षष्ठ्याः कालवाचिना पुरस्तादिति शब्देनान्वयात्सौम्यादीनां कालविशेषसंबन्धपरमिदं वाक्यं न त्वङ्गाङ्गिभावपरम् । ततो न कस्याप्यङ्गं सौम्यादिकं किं त्वनुपत्यादिवत्प्रधानम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डेऽष्टमप्रपाठके

सप्तदशोऽनुवाकः ॥ १७ ॥

(अथ प्रथमाष्टकेऽष्टमप्रपाठकेऽष्टदशोऽनुवाकः ।)

सद्यो दीक्षयन्ति सद्यः सोमं क्रीणन्ति पु-
ण्डरिस्रजां प्र यच्छति दशभिर्वित्सतरैः सोमं
क्रीणाति दशपेयो भवति शतं ब्राह्मणाः
पिबन्ति सप्तदशः स्तोत्रं भवति प्राकाशाव-

ध्व॒र्यवे॑ द॒दाति॑ स्रज॑मु॒द्रात्रे॑ रु॒क्मः॑ होत्रेऽश्वं
 प्र॒स्तोतृ॑प्रति॒हर्तृ॑भ्यां द्वा॒दश॑ प॒ष्ठौही॑र्ब्रह्म॒णे व॑शां
 मै॒त्रावरु॑णाय॒र्षभं॑ ब्रा॒ह्मणा॑च्छः॒ सिने॒ वास॑सी
 ने॒ष्टापो॑तृ॒भ्याः॑ स्थू॒रि य॑वा॒चितम॑च्छावा॒काया॑-
 न॒ड्वाह॑म॒ग्नीधे॑ भार्ग॒वो हो॑ता भ॒वति॑ श्राय॒-
 न्तीयं॑ ब्रह्म॒सामं॑ भ॒वति॑ वा॒रव॒न्तीय॑म॒ग्निष्टोम॑-
 सामः॑ सां॒स्वती॑र॒पो गृ॑ह्णाति (१) ॥

(वा॒रव॒न्तीयं॑ च॒त्वारि॑ च ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
 ष्मप्रपाठकेऽष्टादशोऽनुवाकः ॥ १८ ॥

(अथ प्रथमाष्टकेऽष्टमप्रपाठकेऽष्टादशोऽनुवाकः ।)

स॒द्यः । दी॒क्षय॑न्ति । स॒द्यः । सोम॑म् । क्री॒णन्ति॑ ।
 पु॒डरि॑स्र॒जाम् । प्रेति॑ । य॒च्छति॑ । द॒शभि॑रिति॒ दश—
 भिः । व॒त्सत॑रैः । सोम॑म् । क्री॒णाति॑ । द॒शपे॑य इति॒
 दश—पे॑यः । भ॒वति॑ । श॒तम् । ब्रा॒ह्मणाः॑ । पि॒बन्ति॑ ।
 सप्त॑दशमिति॒ सप्त—द॑शम् । स्तो॒त्रम् । भ॒वति॑ । प्रा॒-
 का॒शौ । अ॒ध्वर्य॑वे । द॒दाति॑ । स्रज॑म् । उ॒द्रात्र॑ इत्यु॒व—
 गा॒त्रे । रु॒क्मम् । होत्रे॑ । अ॒श्वम् । प्र॒स्तोतृ॑प्रति॒हर्तृ॑भ्या॒-
 मिति॑ प्र॒स्तोतृ॑प्रति॒हर्तृ॑भ्याम् । द्वा॒दश । प॒ष्ठौहीः॑ ।

(राजसूयविषयस्य दशपेयस्याभिधानम्)

ब्रह्मणे । वशाम् । मैत्रावरुणायेति मैत्रा—वरुणाय ।
ऋषभम् । ब्राह्मणाच्छसिने । वाससी इति । नेष्टा-
पोतृभ्यामिति नेष्टापोटृ—भ्याम् । स्थूरि । यवाचित-
मिति यव—अचितम् । अच्छावाकाय । अनड्वा-
हम् । अग्नीध इत्यग्नि—इधे । भार्गवः । होता ।
भवति । श्रायन्तीयम् । ब्रह्मसाममिति ब्रह्म—सामम् ।
भवति । वारवन्तीयमिति वार—वन्तीयम् । अग्निष्टो-
मसाममित्यग्निष्टोम—सामम् । सारस्वतीः । अपः ।
गृह्णाति ॥ १ ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-
ष्टमप्रपाठकेऽष्टादशोऽनुवाकः ॥ १८ ॥

(अथ प्रथमकाण्डेऽष्टमप्रपाठकेऽष्टादशोऽनुवाकः ।)

सप्तदशे संस्पृष्टां हवींष्युक्तानि । अष्टादशे दशपेय उच्यते । तत्र दीक्षासो-
मक्रययोश्चोदकप्राप्तं दिनभेदमपवदितुं विधत्ते—

सद्यो दीक्षयन्ति सद्यः सोमं क्रीणन्ति, इति ।
प्रकृतावप्सु स्नात्यपोऽश्नातीति यद्विहितं तदपवदितुं विधत्ते—

पुण्डरीरस्रजां प्र यच्छति, इति ।

तदेतत्सूत्रकारः स्पष्टी चकार—“ अपो दीक्षायाः स्थाने द्वादशपुण्डरीकां
स्रजं प्रतिमुञ्चते ” इति ।

प्रतिमोचयेदित्यर्थः ॥

तदेतत्प्रशंसति—

“ जामि वा एतत्कुर्वन्ति । यत्सद्यो दीक्षयन्ति सद्यः सोमं क्रीणन्ति ।

पुण्डरिस्रजां प्र यच्छत्यजामित्वाय । अङ्गिरसः सुवर्गं लोकं यन्तः । अप्सु दीक्षातपसी प्रावेशयन् । तत्पुण्डरीकमभवत् । यत्पुण्डरिस्रजां प्रयच्छति । साक्षादेव दीक्षातपसी अवरुन्धे । ” [ब्रा० का० १ प्र० ८ अ० २] इति ॥

चोदकप्राप्तानि हिरण्यवासःप्रभृतीनि दशविधऋयद्रव्याण्यपवदितुं विधत्ते—

दशभिर्वत्सतरैः सोमं क्रीणाति, इति ।

वत्सतरा उपरतस्तनपानाः । अत एव सूत्रकारो विशिनष्टि—“ दशभिर्वत्सतरैः सोमं क्रीणाति ” इति ॥

अत्र संख्यां प्रशंसति—

“ दशभिर्वत्सतरैः सोमं क्रीणाति । दशाक्षरा विराट् (१) । अन्नं विराट् । विराजैवान्नाद्यमवरुन्धे । ” [ब्रा० का० १ प्र० ८ अ० २] इति ॥

साण्डत्वं विधाय प्रशंसति—

“ मुष्करा भवन्ति सेन्द्रत्वाय । ” [ब्रा० का० १ प्र० ८ अ० २] इति ।

सेन्द्रत्वमिन्द्रियसामर्थ्यसहितत्वम् ॥

प्रधानं कर्म विधत्ते—

दशपेयो भवति, इति ।

दशसु वैकृतचमसेषु पातव्यः सोमरसो यस्मिन्क्रतौ स क्रतुर्दशपेयः । यद्वा—
एकैकस्मिन्पात्रे दशभिर्ब्राह्मणैः पातव्यः सोमो यस्मिन्स दशपेयः । एतदेवा-
भिप्रेत्य सूत्रकार आह—“ श्वोभूते पात्रसंसादनकाले दश चमसानधिकान्प्र-
युनक्ति तानुन्नयनकाल उन्नयति भक्षणकाले दश दशैकैकस्मिन्चमसे ब्राह्मणाः
सोमपाः सोमं भक्षयन्ति ” इति ॥

तं विधिं प्रशंसति—

“ दशपेयो भवति । अन्नाद्यस्यावरुद्ध्यै । ” [ब्रा० का० १ प्र० ८ अ० २] इति ॥
विधत्ते—

शतं ब्राह्मणाः पिबन्ति, इति ।

एकैकस्मिन्पात्रे दश दश ब्राह्मणा इति मिलित्वा शतं ब्राह्मणाः पिबन्ति ॥
प्रशंसति—

“ शतं ब्राह्मणाः पिबन्ति । शतायुः पुरुषः शतेन्द्रियः । आयुष्येवेन्द्रिये
प्रतिष्ठति । ” [ब्रा० का० १ प्र० ८ अ० २] इति ॥

विधत्ते—

सप्तदशः स्तोत्रं भवति, इति ।

(राजसूयविषयस्य दशपेयस्याभिधानम्)

अस्मिन्कृतौ यद्यत्स्तोत्रं तस्य सर्वस्य सप्तदशस्तोमत्वमेव कुर्यात् ॥

प्रशंसति—

“ सप्तदशः स्तोत्रं भवति । सप्तदशः प्रजापतिः (२) । प्रजापतेराप्त्यै । ”

[ब्रा० का० १ प्र० ८ अ० २] इति ॥

विधत्ते—

प्राकाशावध्वर्यवे ददाति, इति ।

प्राकाशौ सुवर्णदर्पणौ ॥

प्रशंसति—

“ प्राकाशावध्वर्यवे ददाति । प्रकाशमेवैनं गमयति । ” [ब्रा० का० १ प्र० ८ अ० २] इति ॥

हिरण्यस्रजो दानं विधत्ते—

स्रजमुद्रात्रे, इति ।

तथा च सूत्रकारः—“ दक्षिणाकाले हिरण्यप्राकाशावध्वर्यवे ददाति हिरण्यस्रजमुद्रात्रे ” इति ॥

प्रशंसति—

“ स्रजमुद्रात्रे । व्येवास्मै वासयति । ” [ब्रा० का० १ प्र० ८ अ० २] इति ।

अस्य यजमानस्य व्येव विशिष्टमेव दुकूलादिकं वासयति उत्तरीयत्वेनाऽऽच्छादयति ॥

वर्तुलस्य स्वर्णाभरणस्य दानं विधत्ते—

रुक्मः होत्रे, इति ॥

प्रशंसति—

“ रुक्मः होत्रे । आदित्यमेवास्मा उन्नयति । ” [ब्रा० का० १ प्र० ८ अ० २] इति ।

उदयं प्रापयतीत्यर्थः ॥

विधत्ते—

अश्वं प्रस्तोतृप्रातिहर्तृभ्याम्, इति ।

ददातीत्यनुषज्यते । द्वाभ्यामेकद्रव्यदानं वाचनिकम् ॥

प्रशंसति—

“अश्वं प्रस्तोतृप्रतिहृतृभ्याम् । प्राजापत्यो वा अश्वः । प्राजापतेराप्त्यै
(३) । ” [ब्रा० का० १ प्र० ८ अ० २] इति ।

अश्वमेधप्रकरणे प्राजापतेरक्षयश्चयत्तपरापतदिति श्रुतेरश्वस्य प्राजापत्यत्वम् ॥
वालुगर्भिणीनां गवां दानं विधत्ते—

द्वादश पष्ठौहीर्ब्रह्मणे, इति ॥

वत्सद्वाराऽभिवृद्धिसूचनादायुष्याभिवृद्ध्या प्रशंसति—

“द्वादश पष्ठौहीर्ब्रह्मणे । आयुरेवावरुन्धे । ” [ब्रा० का० १ प्र० ८
अ० २] इति ॥

वन्ध्याया गोर्दानं विधत्ते—

वशां मैत्रावरुणाय, इति ॥

वशाशब्देन बुद्धिस्थं वशित्वमभिप्रेत्य प्रशंसति—

“वशां मैत्रावरुणाय । राष्ट्रमेव वश्यकः । ” [ब्रा० का० १ प्र० ८
अ० २] इति ॥

रेतःसेचनसमर्थस्य गोर्दानं विधत्ते—

ऋषभं ब्राह्मणाच्छसिने, इति ॥

ऋषभशब्देन बुद्धिस्थमिन्द्रियमित्यभिप्रेत्य प्रशंसति—

“ऋषभं ब्राह्मणाच्छसिने । राष्ट्रमेवेन्द्रियाव्यकः । ” [ब्रा० का० १
प्र० ८ अ० २] इति ॥

द्राभ्यां प्रत्येकं वस्त्रदानं विधत्ते—

वाससी नेष्टापोतृभ्याम्, इति ॥

धौतवस्त्रयोः शुद्धिहेतुत्वमभिप्रेत्य प्रशंसति—

“वाससी नेष्टापोतृभ्याम् । पवित्रे एवास्यैते । ” [ब्रा० का० १ प्र० ८
अ० २] इति ॥

स्थूलस्य यवपूर्णशकटस्य दानं विधत्ते—

स्थूरि यवाचितमच्छावाकाय, इति ॥

वारुणं यवमयं चरुमिति श्रुतत्वाद्यवप्रियं वरुणं स्वकीयभागप्रदानेन
स्वकीयदेशान्ताद्बहिर्निःसारितवान्भवतीत्याभिप्रेत्य प्रशंसति—

“स्थूरि यवाचितमच्छावाकाय । अन्तत एव वरुणमवयजते (४) । ”
[ब्रा० का० १ प्र० ८ अ० २] इति ॥

(राजसूयविषयस्य दशपेयस्याभिधानम्)

विधत्ते—

अनङ्गाहमग्नीधे, इति ॥

वह्निद्वारकेणोभयोः संवन्धेन प्रशंसति—

“ अनङ्गाहमग्नीधे । वह्निर्वा अनङ्गान् । वह्निरग्नीत् । वह्निनैव वह्नि यज्ञस्या-
वरुन्धे । ” [ब्रा० का० १ प्र० ८ अ० २] इति ।

दर्शपूर्णमासयोराग्नेयहविर्युक्तस्य शकटस्य वह्नादनङ्गान्वह्निः । अग्नेरि-
न्धनादाग्नीध्रोऽपि वह्निः । उभयोः संवन्धे सति वह्निरूपेणानङ्गहा यज्ञस्य
वह्नि वाहकमाग्नीध्राद्यृत्विग्जातं स्वाधीनं करोति ॥

चोदकप्राप्तं होतृसामान्यादिकं वाधितुं विशेषान्विधत्ते—

भार्गवो होता भवति श्रायन्तीयं ब्रह्म-
सामं भवति वारवन्तीयमग्निष्टोमसा-
मं सारस्वतीरपो गृह्णाति॥, इति ॥

प्रकृतौ यः कोऽपि होतेत्यत्रापि तत्प्राप्तौ भृगुगोत्रोत्पन्न एवेति विशेष्यते ।
प्रकृतौ ब्राह्मणाच्छंसिनं प्रत्याज्यस्तोत्रे गायत्रिसाम्नो विहितत्वाच्चदपवादाय
श्रायन्तीयं सामात्र विधीयते । श्रायन्त इव सूर्यमित्यस्यामृच्युत्पन्नं साम
श्रायन्तीयम् । प्रकृतौ यज्ञायज्ञियस्याग्निष्टोमसामत्वाच्चदपोद्य वारवन्तीयं साम
विधीयते । अथ न त्वा वारवन्तमित्यस्यामृच्युत्पन्नं वारवन्तीयं साम ।
प्रकृतौ वहन्तीनां गृह्णातीति प्रवाहमात्रगतानामपां वसतीवरित्वादत्रापि
तत्प्राप्तौ सरस्वतीगता एवाऽऽपो विधीयन्ते ॥

इन्द्रवीर्यत्वेन त्रयं प्रशंसति—

“ इन्द्रस्य सुपुवाणस्य त्रेधेन्द्रियं वीर्यं परापतत् । भृगुस्तृतीयमभवत् ।
श्रायन्तीयं तृतीयम् । सरस्वती तृतीयम् । भार्गवो होता भवति । श्रायन्तीयं
ब्रह्मसामं भवति । वारवन्तीयमग्निष्टोमसामम् । सारस्वतीरपो गृह्णाति ।
इन्द्रियस्य वीर्यस्यावरुद्धौ । ” [ब्रा० का० १ प्र० ८ अ० २] इति ॥

वारवन्तीयस्येन्द्रवीर्यत्वाभावेनात्र स्तुतेरप्रतीतत्वात्तेन सह स्तोतुं श्राय-
न्तीयमपि पुनरुपादत्ते—

“ श्रायन्तीयं ब्रह्मसामं भवति । इन्द्रियमेवास्मिन्वीर्यं श्रयति । वारव-

न्तीयमग्निष्टोमसामम् । इन्द्रियमेवास्मिन्वीर्यं वारयति (५) । ” [ब्रा०का० १ प्र० ८ अ० २] इति ।

सामनाम्नि श्रयतिघातोः प्रतीतत्वाद्यजमानेन वीर्यमाश्रीयते । द्वितीय-
नाम्नि वारयितृत्वप्रतीतेरस्मिन्यजमाने प्रयुक्तं वैरिवीर्यं निवारितं भवति ॥

अथ मीमांसा ।

एकादशाध्यायस्य द्वितीयपादे चिन्तितम्—

“ दशपेये चाभिषेचनीये तच्चं भिदाऽथ वा ।

क्रयसाहित्यतस्तच्चं कालभेदेन भिन्नता ॥ ”

राजसूये दशपेयाभिषेचनीयसंज्ञकौ द्वौ सोमयागौ । तयोरङ्गानुष्ठानं तच्चेन
कार्यम् । कुतः, क्रयस्याभिन्नत्वात् “ सह सोमौ क्रीणाति ” [इति ।]
अभिषेचनीयस्य यदा सोमक्रयस्तदैव दशपेयस्यापि सोमे कृतव्ये सति क्रया-
त्पूर्वभाविनां दशपेयाङ्गानामपकर्षात्तच्चं स्यादिति प्राप्ते ब्रूमः—भिन्नकालीन-
योरभिषेचनीयदशपेययोरङ्गानां भेदो युक्तः । संसृग्शब्दवाच्याभ्यो दशभ्य
इष्टिभ्य ऊर्ध्वमपराह्णे दशपेयस्योपक्रमः । ताभ्यः प्राचीनेऽत्यन्तव्यवहिते
कालेऽभिषेचनीयः । न च क्रयसाहित्यमस्ति, “ सद्यो दीक्षयन्ति सद्यः सोमं
क्रीणन्ति ” इति दशपेये क्रयस्य सद्यस्कालत्वाभिधानात् । सह सोमाविति व-
चनेन क्रयार्थसंवादे साहित्यं विवक्षितम् । तस्मादुभयोरङ्गानां भेदः ।

तृतीयाध्यायस्य पञ्चमपादे चिन्तितम्—

“ राजसूये क्वचित्कर्तुंश्चमसो दशभिर्जनैः ।

भक्ष्यः किं तत्र राजन्या भक्षका ब्राह्मणा उत ॥

आद्यो भागा(ना)त्संख्ययैकजातेर्विप्राः शतं दश ।

चमसानद्युरित्युक्त्वा राजपात्रं च विप्रगम् ॥ ”

राजसूये दशपेयनामके यागे श्रूयते—“ दश दशैकैकं चमसमनुसर्पन्ति ”
इति । तत्र यजमानस्य राजन्यस्य यश्चमसः सोऽयं राजन्यैरेव दशभिर्भक्षणीयः ।
दशेतिसंख्या(ख्य)या जाल्येकत्वप्रतिभानात् । तथा हि—दशपेयस्य ज्योति-
ष्टोमविकृतित्वात्प्रकृतं धर्मजातं चोदकेन प्राप्तम् । प्रकृतौ च यजमानचमसस्य
भिन्नजातिभिर्भक्षणं नास्तीत्यत्रापि तथैव प्राप्तम् । यद्यत्र दशेति विशेषो
विधीयते तर्हि प्राकृतं भक्षकसंख्यामात्रं निवर्त्यतां न त्वेकजातीयत्वम् । तस्मा-
द्राजन्यो यजमानो राजन्यैर्नवभिः सह भक्षयेदिति प्राप्ते ब्रूमः—प्रकृतितः
प्राप्तेषु दशसु चमसेषु भक्षणायानुसर्पतां पुरुषाणां दश दशेति वीप्सया प्रतिच-

(राजसूयसंबन्धिनं दिशामवेष्टयः पशुद्वयं स्यात्तदूतहवींषि चेत्येतेषां विधिः)

मसं दशसंख्यां विधायार्थसिद्धां शतसंख्यामनूय संख्येयानां सर्वेषां ब्राह्मण्यं विधीयते “ शतं ब्राह्मणाः पिवन्ति ” इति । तथा सति यजमानस्यापि राजन्यस्य यत्र भक्षो नास्ति तत्र कुतोऽन्ये राजन्या भक्षयेयुः । तस्माद्ब्राह्मणा एव भक्षकाः ।

दशमाध्यायस्य तृतीयपादे चिन्तितम्—

“ किं प्राकाशौ वाधकौ स्तः कृत्स्नस्याऽऽध्वर्यवस्य वा ।
ददातियोगात्कृत्स्नस्य न विशिष्टेन योगतः ॥ ”

राजसूये श्रूयते—“ हिरण्यौ प्राकाशावध्वर्यवे ददाति ” इति । प्राकाशौ दीपस्तम्बावित्येके । दर्पणावित्यपरे । तौ किं प्राकृतस्य दक्षिणाद्रव्यस्य वाधकौ, उताध्वर्युभागस्यैव । तत्र प्राकाशौ ददातीतिकर्मकारकवाचिद्वितीया-श्रुतिकृतेन दानसंबन्धेन प्राकाशावध्वर्यव इतिवाक्यकृते पुरुषसंबन्धेऽपोदिते सति देयद्रव्यप्रतीतेर्देयान्तरस्य कृत्स्नस्य वाध इति पूर्वः पक्षः । अध्वर्यवे ददातीतिसंप्रदानकारकवाचिचतुर्थीश्रुतिकृतस्य दानक्रियासंबन्धस्यापवदितुम-शक्यत्वात्संप्रदानविशिष्टदानक्रियासंबन्धेऽपि द्वितीयाश्रुतेरविरोधादध्वर्युभा-गस्यैव वाध इति राद्धान्तः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डेऽष्टमप्रपाठकेऽ-

ष्टादशोऽनुवाकः ॥ १८ ॥

(अथ प्रथमाष्टकेऽष्टमप्रपाठक एकोनविंशोऽनुवाकः ।)

आग्नेयमष्टाकंपालं निर्वपति हिरण्यं दक्षि-
णैन्द्रमेकादशकपालमृषभो दक्षिणा वैश्वदेवं
चरुं पिशङ्गी पष्ठौही दक्षिणा मैत्रावरुणीमा-
मिक्षां वशा दक्षिणा बार्हस्पत्यं चरुं शिति-
पृष्ठो दक्षिणाऽऽदित्यां मल्हां गर्भिणीमा ल-

भते मारुतीं पृश्निं पष्ठौहीमश्विभ्यां पूष्णे
पुरोडाशं द्वादशकपालं निर्वपति सरस्वते
सत्यवाचे चरुं सवित्रे सत्यप्रसवाय पुरो-
डाशं द्वादशकपालं तिसृधन्वं शृष्कदृतिर्द-
क्षिणा (१) ॥

(आग्नेयं हिरण्यमैन्द्रं वैश्वदेवं पिशङ्गीं सप्तचत्वारिंशत् ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
ष्टमप्रपाठक एकोनविंशोऽनुवाकः ॥ १९ ॥

(अथ प्रथमाष्टकेऽष्टमप्रपाठक एकोनविंशोऽनुवाकः ।)

आग्नेयम् । अष्टाकपालमित्यष्टा—कपालम् ।
निरितिं । वपति । हिरण्यम् । दक्षिणा । ऐन्द्रम् ।
एकादशकपालमित्येकादश—कपालम् । ऋषभः ।
दक्षिणा । वैश्वदेवमिति वैश्व—देवम् । चरुम् ।
पिशङ्गी । पष्ठौही । दक्षिणा । मैत्रावरुणीमिति
मैत्रा—वरुणीम् । आमिक्षाम् । वशा । दक्षिणा ।
बार्हस्पत्यम् । चरुम् । शितिपृष्ठ इति शिति—पृष्ठः ।
दक्षिणा । आदित्याम् । मल्हाम् । गर्भिणीम् ।
एति । लभते । मारुतीम् । पृश्निम् । पष्ठौहीम् ।
अश्विभ्यामित्यश्वि—भ्याम् । पूष्णे । पुरोडाशम् ।
द्वादशकपालमिति द्वादश—कपालम् । निरितिं ।

(राजसूयसंबन्धिनां दिशामवेष्टयः पशुद्वयं सात्यदूतहवींषि चेत्येतेषां विधिः)

व॒प॒ति । सर॑स्वते । स॒त्य॒वा॒च इति॑ स॒त्य—वा॒चे ।
च॒रुम् । स॒वि॒त्रे । स॒त्य॒प्र॒स॒वा॒येति॑ स॒त्य—प्र॒स॒वा॒य ।
पु॒रो॒डा॒शम् । द्वा॒द॒श॒क॒पा॒ल॒मि॒ति द्वा॒द॒श—क॒पा॒ल॒म् ।
ति॒सृ॒ध॒न्व॒मि॒ति ति॒सृ—ध॒न्व॒म् । शु॒ष्क॒दृ॒ति॒रि॒ति
शु॒ष्क—दृ॒तिः । दक्षि॑णा (१) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-
ष्टमप्रपाठक एकोनविंशोऽनुवाकः ॥ १९ ॥

(अथ प्रथमकाण्डेऽष्टमप्रपाठक एकोनविंशोऽनुवाकः ।)

अष्टादशे दशपेयोऽभिहितः । एकोनविंशे दिशामवेष्टयः पशुद्वयं सात्यदू-
तानां हवींषि च विधीयन्ते । तत्राऽऽदौ पञ्च हवींषि विधत्ते—

आग्ने॒यम॒ष्टा॒क॒पा॒लं निर्व॑पति हिरण्यं दक्षिणै-
न्द्रमे॒का॒द॒श॒क॒पा॒लमृष॑भो दक्षिणा वैश्वदे॒वं
चरुं पि॒शङ्गी प॒ष्ठौही दक्षिणा मैत्रा॒वरु॑णी-
मा॒मि॒क्षां व॒शा दक्षिणा बा॒र्हस्प॑त्यं
चरुं शि॒ति॒पृ॒ष्ठो दक्षिणा , इति ।

पिशङ्गी पिङ्गलवर्णा ॥

दिग्ब्यास्थापनप्रयुक्तोन्मादपरिहारेणावेष्टिविधिं प्रस्तौति—

“ ई॒श्वरो वा एष दि॒शोऽनु॑न्मदितोः । यं दि॒शोऽनु॑ व्यास्थापयन्ति ।
दि॒शाम॒वेष्ट॒यो भ॒वन्ति । दि॒क्ष्वेव॑ प्र॒तिति॑ष्ठत्यनु॒न्मादा॒य । ” [ब्रा० का० १
प्र० ८ अ० ३] इति ।

यं यजमानमध्वर्युः प्रस्थापयत्येष यजमानो दिशोऽनुप्राप्य दिग्भ्रमेणोन्म-
दितोरुन्मत्तो भवितुमीश्वरः प्रभुर्भवति ॥

विधिवाक्यावगतं देवतापञ्चकं प्रशंसति—

१२७६ श्रीमत्सायणाचार्यविरचितभाष्यसमेता— [१प्रथमकाण्डे—

(राजसूयसंबन्धिनां दिशामवेष्टयः पशुद्वयं सालदूतहवीषि चेत्येतेषां विधिः)

“ पञ्च देवता यजति । पञ्च दिशः । दिक्ष्वेव प्रतितिष्ठति । ” [ब्रा० का० १ प्र० ८ अ० ३ इति ॥

आग्नेयादीनां चतुर्णां मध्य एकैकयागादूर्ध्वं पञ्चमहविषि अभिधारणं विधत्ते—

“ हविषो हविष इष्ट्वा बर्हिस्पत्यमभिधारयति । यजमानदेवत्यो वै बृहस्पतिः । यजमानमेव तेजसा समर्धयति (१) । ” [ब्रा० का० १ प्र० ८ अ० ३] इति ।

यजमानस्य देवता उक्ता अग्न्यादयश्चतस्रस्ताभ्यो हितो यजमानदेवत्यः ॥ अवेष्टीविधाय द्विपशुयुक्तं पशुबन्धकर्म विधत्ते—

आदित्यां मल्हां गर्भिणीमा लभते
मारुतीं पृश्निं पष्ठौहीम्, इति ।

अदितिर्देवता यस्याः सेत्यादित्या मल्हा मणिला गलस्तनयुक्तेत्यर्थः । पृश्निरल्पतनुः श्वेतवर्णा वा ॥

अदितेर्भूमित्वेन राष्ट्रत्वं मरुतां च वैश्यत्वमसकृदुक्तं तदेतदभिप्रेत्य प्रशंसति—

“ आदित्यां मल्हां गर्भिणीमालभते । मारुतीं पृश्निं पष्ठौहीम् । विशं चैवास्मै राष्ट्रं च समीची दधाति । ” [ब्रा० का० १ प्र० ८ अ० ३] इति ।

करप्रदानेन विशः सम्यक्त्वं सस्यनिष्पादकत्वेन राष्ट्रस्य सम्यक्त्वम् ॥

पाठप्राप्तं क्रमं प्रशंसति—

“ आदित्यया पूर्वया प्रचरति । मारुत्योत्तरया । राष्ट्र एव विशमनुवधाति । ” [ब्रा० का० १ प्र० ८ अ० ३] इति ॥

आश्रावणस्य चोदकप्राप्तमुच्चध्वनित्वमादित्ययागेऽनूद्यापवदितुं विधत्ते—

“ उच्चैरादित्याया आ श्रावयति । उपांशु मारुत्यै । तस्माद्राष्ट्रं विशमतिवदति । ” [ब्रा० का० १ प्र० ८ अ० ३] इति ।

यस्माद्राष्ट्ररूपायामादित्येष्टाबुच्चध्वनिर्विदूपायां मारुतीष्टाबुपांशुध्वनिस्तस्माल्लोकेऽपि राष्ट्रमुज्जित्य तत्पालको राजादिः सहस्रकरदानाय विशमतिवदति निर्भर्त्सयतीत्यर्थः ॥

पूर्वोक्तं पशुविशेषणं प्रशंसति—

“ गर्भिण्यादित्या भवति (२) । इन्द्रियं वै गर्भः । राष्ट्रमेवेन्द्रियाव्ययकः ।

प्रपा० ८ अनु० १९] कृष्णयजुर्वेदीयतैत्तिरीयसंहिता । १२७७

(राजसूयसंवन्धिनां दिशामवेष्टयः पशुद्वयं सात्यदूतहवींषि चेल्लेतेषां विधिः)
अगर्भा मारुती । विद्वै मरुतः । विशमेव निरिन्द्रियामकः । ” [ब्रा० का० १
प्र० ८ अ० ३] इति ।

गर्भस्येन्द्रियकार्यत्वादिन्द्रियत्वं तेन गर्भेण राष्ट्रगता ब्राह्मणक्षत्रियप्रजा
इन्द्रिययुक्ता भवन्ति । मारुत्या गर्भराहित्येन वैश्या निरिन्द्रिया इतरापेक्षया
क्षीणसामर्थ्या भवन्ति । ननु पट्टौही वालगर्भिणीत्यसकृदुक्तं कथमगर्भा मारु-
तीतीहोच्यते । नायं दोषः । पञ्चवर्षाया अपि पट्टौहीशब्दवाच्यत्वात् ॥

पशुवन्धं विधाय सात्यदूतानां हवींषि विधत्ते—

अश्विभ्यां पूष्णे पुरोडाशं द्वादशकपालं
निर्वपति सरस्वते सत्यवाचे चरुं सवित्रे
सत्यप्रसवाय पुरोडाशं द्वादशकपालं
तिसृधन्वं शुष्कदृतिर्दक्षिणा ॥ इति ॥

पूष्णे चेति देवतासमुच्चयो द्रष्टव्यः । सत्यं वक्तीति सत्यवाक्तस्मै सरस्व-
ज्ञामकाय देवाय । सत्यप्रसवायामोघानुज्ञाय । तिसृभिरिष्टुभिर्युक्तं धनुस्ति-
सृधन्वं तत्प्रक्षेपाय निर्मिता शुष्कदृतिः । तदुभयमत्र देयम् ॥

तेषु हविःषु प्रथमं प्रशंसति—

“ देवासुराः संयत्ता आसन् । ते देवा अश्विनोः पूषन्वाचः सत्यं संनि-
धाय । अनृतेनासुरानभ्यभवन् । तेऽश्विभ्यां पूष्णे पुरोडाशं द्वादशकपालं
निरवपत् । ततो वै ते वाचः सत्यमवारुन्धत (३) । यदश्विभ्यां पूष्णे
पुरोडाशं द्वादशकपालं निर्वपति । अनृतेनैव भ्रातृव्यानभिभूय । वाचः सत्य-
मवरुन्धे । ” [ब्रा० का० १ प्र० ८ अ० ३] इति ।

वाचः संवन्धि यत्सत्यमनृतपरित्यागेन भाषणं तत्सर्वं स्वकीयमश्विनोः
पूष्णि च निक्षेपरूपेणावस्थाप्य युष्मान्न हनिष्याम इत्यनृतेन वचनेनासुराणा-
मग्रे भाषां कृत्वा तद्विश्वासेन युद्धसंनाहं परित्यज्य कदाचिन्निद्राणानसुरा-
न्निहतवन्तः । ततोऽनृतदोषपरिहारक्षमं पूर्वनिक्षिप्तं वाचः सत्यं ग्रहीतुमश्विनोः
पूष्णः स्वोत्कोचरूपं पुरोडाशं निरूप्य तत्सत्यं स्वाधीनं कृतवन्तः । तद्व्यज-
मानस्यापि द्रष्टव्यम् ॥

द्वितीयं हविः प्रशंसति—

“ सरस्वते सत्यवाचे चरुम् । पूर्वमेवोदितम् । उत्तरेणाभिगृणाति । ”
[ब्रा० का० १ प्र० ८ अ० ३ इति ॥

(राजसूयसंबन्धिनां दिशामवेष्टयः पशुद्वयं सात्यदूतहवींषि चेत्येतेषां विधिः)

पूर्वं प्रथमहविःप्रशंसार्थं वाचः सत्यमवरुन्ध इति यदुक्तं तदेवोत्तरेण सत्य-
वाच इत्यनेन देवताविशेषणेन विधिवाक्यविशेषो गृणाति उच्चारयति ।
अतोऽनेनापि यागेन सत्यस्वीकार एव दृढो भवतीत्यभिप्रायः ॥

सत्यप्रसवायेत्येतद्विशेषणं प्रशंसति—

“ सवित्रे सत्यप्रसवाय पुरोडाशं द्वादशकपालं प्रसूत्यै । ” [ब्रा० का० १
प्र० ८ अ० ३] इति ॥

विधत्ते—

“ दूतान्प्रहिणोति । आविद एता भवन्ति । आविदमेवैनं गमयन्ति । अथो
दूतेभ्य एव न छिद्यते । ” [ब्रा० का० १ प्र० ८ अ० ३] इति ।

प्रतिराजभ्यो दूतान्प्रेषयति । एते दूता आविदो भवन्त्येतदीयं शासनमा-
समन्ताद्वेदयन्ति ख्यापयन्तीत्याविदः । तेन दूतप्रेषणेनैनं यजमानमाविदं गम-
यन्ति आ समन्ताद्वेद्यते ख्याप्यत इत्यावित्कीर्तिस्तां प्रापयन्ति । किं चायं
दूतेभ्यो न विच्छिद्यते सर्वतः प्रेषयितुं कदाचिद्दूता न लभ्यन्त इत्येवं
विच्छेदो न भवति किं तु सर्वदा बहवो दूताः संनिहिता वर्तन्ते । दूतप्रेषण-
प्रकारः सूत्रकारेण स्पष्टीकृतः—“ तान्यभ्यवस्त्राय प्रतिराजभ्यः प्रहिणोत्य-
भ्यषिक्षि राजाऽभूवमित्यावेदयते ” इति । तानि तिसृधन्वादीनि दक्षिणा-
द्रव्याण्यभ्यवस्त्रायाभित आक्रम्य स्नात्वा तानि प्रतिराजभ्यो दर्शयितुं दूत-
हस्ते दत्त्वा प्रेषयति । स च दूतो राज्ञ एतद्वचनं तेषामग्रे कथयति अभिषि-
क्तोऽस्मि युष्माकं सर्वेषां राजाऽभूवमिति ॥

दक्षिणां प्रशंसति—

“ तिसृधन्वः शुष्कदृतिर्दक्षिणा समृद्ध्यै (४) । ” [ब्रा० का० १ प्र० ८
अ० ३] इति ॥

अथ मीमांसा ।

द्वितीयाध्यायस्य तृतीयपादे चिन्तितम्—

“ राजसूयं प्रकृत्येष्टिरवेष्ट्याख्या श्रुताऽत्र तु ।
विप्रक्षत्रियविद्भेदाद्धविषां व्यत्ययः क्रमे ॥
विप्रादेरनुवादः स्यात्प्रापणं वाऽनुवादगीः ।
व्यत्ययाय त्रयाणां च राजत्वात्प्राप्तिरस्ति हि ॥
न राज्ययोगाद्राजत्वं क्षत्रियत्वकृतं ततः ।
अप्राप्तप्रापणात्त (णं त) स्मान्न रथंतरतुल्यता ॥ ”

राजसूयप्रकरणे काचिदिष्टिरवेष्टिनामिका श्रूयते—“ आग्नेयमष्टाकपालं निर्वपति हिरण्यं दक्षिणैन्द्रमेकादशकपालमृषभो दक्षिणा वैश्वदेवं चरुं पिशङ्गी पष्ठौही दक्षिणा मैत्रावरुणीमामिक्षां वशा दक्षिणा वार्हस्पत्यं चरुं शितिपृष्ठो दक्षिणा ” इति । तस्यामेवेष्टौ हविषां क्रमव्यत्ययः श्रूयते—“ यदि ब्राह्मणो यजेत वार्हस्पत्यं मध्यतो निधायाऽऽहुतिमाहुतिं हुत्वा तमभिघारयेत्, यदि राजन्य ऐन्द्रं, यदि वैश्यो वैश्वदेवम् ” इति । तत्र यथा पूर्वाधिकरण ऐन्द्रवायवाग्रत्वं व्यवस्थापयितुं यदिशब्दयुक्तेन वाक्येन रथंतरं निमित्तत्वेना-नूदितम्, एवमत्रापि पञ्चमस्थाने श्रूयमाणं वार्हस्पत्यं चरुं मध्ये तृतीयस्थाने स्थापयितुं यदि ब्राह्मण इत्येतन्निमित्ततयाऽनूद्यते । द्वितीयस्थाने श्रुतस्यैन्द्रस्य तृतीयत्वेन स्थापयितुं यदि राजन्य इत्यनुवादः । वैश्वदेवस्य तृतीयस्थाने श्रवणात्तत्र मध्ये निधानविधिर्नित्यानुवादः । ननु राजकर्तृकराजसूये ब्राह्मण-वैश्ययोः प्राप्त्यभावाच्चानुवादो युक्त इति चेन्न, तयोरपि राज्ययोगेन राज-शब्दार्थत्वादिति प्राप्ते ब्रूमः—राजशब्दः क्षत्रियजातौ रूढः, न तु राज्ययोगस्तस्य प्रवृत्तिनिमित्तम्, प्रत्युत राज्यशब्दस्य राजयोगः प्रवृत्तिनिमित्तम् । राज्ञः कर्मेति विगृह्य राजप्रातिपदिकस्योपरि प्रत्यय-विशेषविधानात् । ब्राह्मणवैश्ययोः प्रजापालने राज्यशब्द औपचारिकः । तस्मादेवेष्टौ ब्राह्मणवैश्यौ पूर्वमप्राप्तावनेन प्राप्येते । ननु राजसूयस्य राजकर्म-त्वात्तदन्तर्गताया अवेष्टेरपि तथात्वात्तस्यां ब्राह्मणवैश्ययोः प्रापणमयुक्तमिति चेन्मैवम् । अन्तरवेष्टौ तदसंभवेऽपि राजसूयाद्बहिः प्रयुज्यमानायामवेष्टौ तत्सं-भवात् । तस्मादत्र ब्राह्मणादिकर्तृकं यथोक्तगुणविशिष्टं कर्मान्तरं विधीयत इति न रथंतरादितुर्यत्वम् । यदिशब्दस्तु निपातत्वादनर्थकोऽर्थान्तरवाची वेत्युच्येयम् ।

एकादशाध्यायस्य चतुर्थपादे चिन्तितम्—

“ अवेष्टावङ्गतत्वं भेदो वा लिङ्गतोऽग्निमः ।

नोत्पत्तौ दक्षिणाभेदाल्लिङ्गं बाह्यप्रयोगगम् ॥ ”

राजसूयप्रकरणे श्रूयते—“ दिशामवेष्टयो भवन्ति ” इति । ताश्चावेष्टय उत्पत्तिवाक्यैरेवमाम्नायन्ते—“ आग्नेयमष्टाकपालं निर्वपति हिरण्यं दक्षिणै-न्द्रमेकादशकपालमृषभो दक्षिणा वैश्वदेवं चरुं पिशङ्गी पष्ठौही दक्षिणा मैत्रा-वरुणीमामिक्षां वशा दक्षिणा वार्हस्पत्यं चरुं शितिपृष्ठो दक्षिणा ” इति । तास्ववेष्टिषु तन्नेनाङ्गानुष्ठानम् । कुतः । तल्लिङ्गात् “ यदि ब्राह्मणो यजेत वार्हस्पत्यं मध्ये निधायाऽऽहुतिमाहुतिं हुत्वा तमभिघारयेद्यदि राजन्य ऐन्द्रं

यदि वैश्यो वैश्वदेवम् ” इति । तत्र मध्ये निधानं प्रयोगैक्यनिमित्तमिति लिङ्गं, तदैक्याच्च तन्नामिति प्राप्ते ब्रूमः—उत्पत्तिगतेन दक्षिणाभेदेन प्रयोगभेदावगमादङ्गानां भेदः । लिङ्गं तु वहिष्प्रयोगविषयम् । अस्ति च प्रयोगद्वयम् । राजसूयप्रकरणपाठादन्तःप्रयोग एकः । न च प्रकरणादुत्कर्षः कर्तुं शक्यः । राजसूयाङ्गभूतदिग्व्यास्थापननिमित्तोन्मादपरिहाररूपेणार्थवादेन तत्संबन्धावगमात् । तथा च श्रूयते—“ ईश्वरो वा एष दिशोऽनुन्मादितोः । यं दिशोऽनु व्यास्थापयन्ति । दिशामवेष्टयो भवन्ति । दिक्ष्वेव प्रतितिष्ठत्यनुन्मादाय । ” इति । राजसूयाद्बहिष्प्रयोगस्त्वेतयाऽन्नाद्यकामं याजयेदिति विहितः । न चासौ राजसूयान्तःपाती । यदि ब्राह्मण इत्यादिना वर्णत्रयसंयोगावगमात् । राजसूये च ब्राह्मणवैश्ययोरनधिकारात् । तस्माद्बहिष्प्रयोगे तन्नामन्तःप्रयोगे भेद इति निर्णयः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डेऽष्टमप्रपाठक

एकोनविंशोऽनुवाकः ॥ १९ ॥

(अथ प्रथमाष्टकेऽष्टमप्रपाठके विंशोऽनुवाकः ।)

आग्नेयमष्टाकपालं निर्वपति सौम्यं चरुं
सावित्रं द्वादशकपालं बार्हस्पत्यं चरुं त्वाष्ट्रम-
ष्टाकपालं वैश्वानरं द्वादशकपालं दक्षिणो
रथवाहनवाहो दक्षिणा सारस्वतं चरुं निर्व-
पति पौष्णं चरुं मैत्रं चरुं वारुणं चरुं क्षैत्र-
पत्यं चरुमादित्यं चरुमुत्तरो रथवाहनवाहो
दक्षिणा (१) ॥

(आग्नेयं सौम्यं बार्हस्पत्यं चतुस्त्रिंशत् ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-

ष्टमप्रपाठके विंशोऽनुवाकः ॥ २० ॥

(राजसूयविषयाणां प्रयुजां हविषामभिधानम्)

(अथ प्रथमाष्टकेऽष्टमप्रपाठके विंशोऽनुवाकः ।)

आग्नेयम् । अष्टाकपालमित्यष्टा—कपालम् । नि-
रिति । वपति । सौम्यम् । चरुम् । सावित्रम् । द्वाद-
शकपालमिति द्वादश—कपालम् । बार्हस्पत्यम् । च-
रुम् । त्वाष्ट्रम् । अष्टाकपालमित्यष्टा—कपालम् । वै-
श्वानरम् । द्वादशकपालमिति द्वादश—कपालम् । द-
क्षिणः । रथवाहनवाह इति रथवाहन—वाहः । दक्षि-
णा । सारस्वतम् । चरुम् । निरिति । वपति । पौ-
ष्णम् । चरुम् । मैत्रम् । चरुम् । वारुणम् । चरुम् ।
क्षेत्रपत्यमिति क्षेत्र—पत्यम् । चरुम् । आदित्यम् । च-
रुम् । उत्तर इत्युत्तर—तरः । रथवाहनवाह इति रथ-
वाहन—वाहः । दक्षिणा (१) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-
ष्टमप्रपाठके विंशोऽनुवाकः ॥ २० ॥

(अथ प्रथमाष्टकेऽष्टमप्रपाठके विंशोऽनुवाकः ।)

एकोनविंशे दिशामवेष्टयः पशुबन्धः सात्यदूतानां हवींषि चोक्तानि । अथ
विंशे प्रयुजां हवींष्युच्यन्ते । तत्प्रकारः सूत्रकारेण दर्शितः—“ अपराह्णे
षड्भिः प्रयुजां हविर्भिर्यजत आग्नेयमष्टाकपालमिति दक्षिणो रथवाहनवाहो
दक्षिणा श्वोभूते षड्भिरुत्तरो रथवाहनवाहः ” इति ।

तान्येतानि हवींषि विधत्ते—

आग्नेयमष्टाकपालं निर्वपति सौम्यं चरुं

सावित्रं द्वादशकपालं बार्हस्पत्यं चरुं त्वा-
 प्रमष्टाकपालं वैश्वानरं द्वादशकपालं दक्षि-
 णो रथवाहनवाहो दक्षिणा सारस्वतं
 चरुं निर्वपति पौष्णं चरुं मैत्रं चरुं
 वारुणं चरुं क्षेत्रपत्यं चरुमादित्यं चरु-
 मुत्तरो रथवाहनवाहो दक्षिणा ॥ , इति ॥

रथस्य वाहनं रथवाहनमन्यच्छकटं यस्मिञ्शकटे रथस्येषयोरग्रमवस्थाप्यते ।
 तस्य रथवाहनस्य शकटस्य वाहको दक्षिणो यो बलीवर्दोऽसौ पूर्वषट्के
 दातव्यः । एवमुत्तरषट्केऽपि योज्यम् ॥

अत्र पूर्वषट्कगतं प्रथमं हविः प्रशंसति—

“ आग्नेयमष्टाकपालं निर्वपति । तस्माच्छिशिरे कुरुपञ्चालाः प्राञ्चो
 यान्ति । ” [ब्रा० का० १ प्र० ८ अ० ४] इति ।

उपरिष्ठात्परकीयपक्षा उपन्यस्यन्ते “ मासि मास्येतानि हवींषि निरुप्याणी-
 त्याहुः ” इति, तत्पक्षानुसारेण फाल्गुनमासमारभ्य क्रमेणैकैकस्मिन्मास एकैकं
 हविर्निर्वपणीयम् । तथा हि—फाल्गुन्याः पौर्णमास्याः प्रागेव राजसूयमुप-
 क्रम्य पवित्रनामकमग्निष्टोममानुमतादीनि चानुष्ठाय फाल्गुन्यां पौर्णमास्यामा-
 रभ्य वैश्वदेववरुणप्रधाससाकमेधांश्चतुर्षु चतुर्षु मासेषु निष्पाद्य द्वितीयस्यां
 फाल्गुन्यां पौर्णमास्यां शुनासीरीयेन्द्रतुरीयादिकमनुष्ठायोत्तरदिनेषु देवि-
 कादीनि यथोक्तक्रमेण रत्निनां हवींषि चानुष्ठाय फाल्गुनामावास्यायामभि-
 पेचनीयार्थं दीक्षयित्वा तस्य दीक्षा वर्धनीयाः । तथा चाऽऽपस्तम्ब आह—
 “ तथाऽभिपेचनीयस्योक्थ्यस्य दीक्षाः प्रवर्धयति यथा संवत्सरस्य दशरात्रेऽ-
 वशिष्टे दशपेयो भविष्यति ” इति । स च दशपेयः संवत्सरे दशरात्रीरव-
 शेष्य पञ्चम्यामुपक्रम्यते पञ्चभिर्दिनैर्निष्पाद्यत्वेन नवम्यां समाप्यते दशम्यां
 प्रातः सात्यद्भूतानि निरुप्यापराद्धे प्रयुजां हवींष्युपक्रमितव्यानि । तथा
 सत्याग्नेयस्य फाल्गुनरूपो द्वितीयः शिशिरमासः प्राप्यते । तस्मिञ्शिशिरे
 तन्निर्वापाच्छिशिरद्वारा तद्धविः स्तूयते । कुरुपञ्चालदेशवर्तिनो राजानः
 प्राच्येषु देशेषु सस्याभिष्टुद्धिमवगत्य दिग्विजयाय प्राञ्चः प्रयान्ति । यस्मादा-
 ग्नेययागकालः शिशिरः सस्याभिष्टुद्धिहेतुस्तस्मात्प्राञ्चो यान्तीत्येवं स्तुतिः ॥

(राजसूयविषयाणां प्रयुजां हवियामभिधानम्)

द्वितीयं हविः प्रशंसति—

“ सौम्यं चरुम् । तस्माद्वसन्तं व्यवसायाऽऽदयन्ति । ” [ब्रा० का० १ प्र० ८ अ० ४] इति ।

उक्तक्रमेण वासन्तिकयोः प्रथममासि सौम्यं चरुं निर्वपति । यस्मादन्नस्य देवता सोमोऽत्र चरुणेज्यते तस्मात्प्रथमो वसन्तमास आगतोऽयमिति निश्चित्य प्राग्देशं जेतुं गता राजानस्तत्रत्यं धान्यं सर्वमुपहृत्य स्वसेनामादयन्ति वसन्तः समुपास्थितः सम्यक्पक्वं समृद्धमन्नं कामं भुञ्जतामिति वदन्तो हस्तेन सर्वा सेनां प्रेरयन्ति ॥

तृतीयं हविः प्रशंसति—

“ सावित्रं द्वादशकपालम् । तस्मात्पुरस्ताद्यवानां सवित्रा विरुन्धते । ” [ब्रा० का० १ प्र० ८ अ० ४] इति ।

यस्माद्वितीये वसन्तमासे सावित्रयागः कृतस्तस्मात्पुरस्तात्पूर्वस्यां दिशि गता राजानः सवित्राऽनुज्ञाताः सन्तो यवानां विरुन्धते यवादीनि धान्यानि परकीयाणि विशेषेणावरुन्धते यथा कृषीवला न गृह्णन्ति तद्वदवरोधं कुर्वते ॥

चतुर्थं प्रशंसति—

“ बार्हस्पत्यं चरुम् । सवित्रैव विरुन्धय । ब्रह्मणा यवानादधते । ” [ब्रा० का० १ प्र० ८ अ० ४] इति ।

यस्मात्प्रथमे ग्रीष्मे मासि बार्हस्पत्ययागः कृतस्तस्माद्ब्रह्मणा बृहस्पतिनाऽनुज्ञाताः सन्तो यवानादधते पूर्वं सवितृप्रसादाद्ये यवाः परदेशवर्तिभ्यः कृषीवलेभ्योऽवरुद्धास्तान्सर्वानानीय स्वगृहेषु स्थापयन्ति ॥

पञ्चमं प्रशंसति—

“ त्वाष्ट्रमष्टाकपालम् (१) । रूपाण्येव तेन कुर्वते । ” [ब्रा० का० १ प्र० ८ अ० ४] इति ।

यस्माद्वितीये ग्रीष्मे मासि त्वाष्ट्रयागः कृतस्तेन कारणेन रूपनिर्मात्रा त्वष्ट्राऽनुज्ञाताः सन्तो रूपाण्येव परकीयधान्यानां यथेष्टभोजनेन पुष्टिमन्त्येव शरीराणि कुर्वते ॥

षष्ठं प्रशंसति—

“ वैश्वानरं द्वादशकपालम् । तस्माज्जघन्ये नैदाये प्रत्यञ्चः कुरुपञ्चाला यान्ति । ” [ब्रा० का० १ प्र० ८ अ० ४] इति ।

यस्माद्वार्धिके प्रथमे मासि वैश्वानरयागः कृतस्तस्माद्वैश्वानरेणानुज्ञाता

जघन्ये नैदाघे द्वितीयस्मिन्ग्रीष्ममासेऽपगते सति वर्षर्तुप्रथममासे परकीयराष्ट्रं सर्वात्मना विनाश्य स्वदेशं प्रति प्रत्यङ्मुखाः कुरुपञ्चाला राजानो यान्ति । तदेतदुपलक्षणं सर्वेऽपि राजान उक्तरीत्या कुर्वन्तीति द्रष्टव्यम् ॥

उत्तरपदकस्य प्रथमं हविः प्रशंसति—

“ सारस्वतं चरुं निर्वपति । तस्मात्प्रावृषि सर्वा वाचो वदन्ति । ” [ब्रा० का० १ प्र० ८ अ० ४] इति ।

यस्माद्वितीये वार्षिकमासि सारस्वतयागः कृतस्तस्मात्प्रावृषि वृष्ट्या संतुष्टाः कृषीवलास्त्वया कृषिकार्यं मया कृषिकार्यं क्रियते बीजानि सन्ति के वाऽन-
द्वाह इत्यादिकाः सर्वा वाचः परस्परं वदन्ति ॥

उत्तरहविःपञ्चकं प्रशंसति—

“ पौष्णेन व्यवस्यन्ति । मैत्रेण कृषन्ते । वारुणेन विधृता आसते ।
क्षैत्रपत्येन पाचयन्ते । आदित्येनाऽऽदधते । ” [ब्रा० का० १ प्र० ८
अ० ४] इति ।

शारदे प्रथमे मासि पौष्णयागस्य कृतत्वात्तेन पौष्णेन व्यवस्यन्ति पूषदेव-
ताया अनुग्रहेण पुष्टिमानेतावर्ती भूमिं कृषामीत्यादिनिश्चयं कुर्वन्ति । शारदे
द्वितीये मासि मैत्रयागस्य कृतत्वान्मित्रदेवताया अनुग्रहेण निर्विघ्नाः कृषन्ति ।
हैमन्ते प्रथमे मासि वारुणयागस्य कृतत्वाद्वारुणदेवताया अनुग्रहेण गोमयादिकं
प्रक्षिप्यं नीरपूर्णं क्षेत्रं विशेषेण धृतवन्तः पोषयन्त आसते । हैमन्ते द्वितीये
मासि क्षैत्रपत्ययागस्य कृतत्वात्क्षेत्रपतिदेवताया अनुग्रहेण सस्यमध्ये यये-
ष्टमुत्पन्नं निरर्थकं तृणादिकमुन्मूल्य फलपाकं संपादयन्ति । शैशिरे प्रथमे
मास्यादित्ययागस्य कृतत्वाददितिदेवताया अनुग्रहेण पक्वानि धान्यानि स्वगृ-
हेष्वादधते ॥

यथोक्तं प्रतिमासनिर्वापं परपक्षत्वेनोपन्यस्यति—

“ मासि मास्येतानि हवींषि निरुप्याणीत्याहुः । तेनैवर्तूनप्रयुक्ता इति । ”
[ब्रा० का० १ प्र० ८ अ० ४] इति ।

तेनैव प्रतिमासं पृथङ्निर्वापेणैव सर्वानृतूनप्रयुक्तवान्भवति ऋतुधर्मान्यथा-
यथं प्रयुक्तवान्भवति । यस्मादृतुप्रयोगस्तेषु संपद्यते तस्मादेतानि प्रयुजां हवीं-
षीत्यभिप्रायः ॥

तं पक्षं निराकृत्य पक्षान्तरं विधत्ते—

“ अथो खल्वाहुः । कः संवत्सरं जीविष्यतीति । षडेव पूर्वेषु निरुप्याणि ।
षडुत्तरेद्युः । तेनैवर्तूनप्रयुक्ते । [ब्रा० का० १ प्र० ८ अ० ४] इति ।

(सौत्रामणीमन्त्रपशुहविषामभिधानम्)

आयुष्परिमाणस्यावगन्तुमशक्यत्वाद्धर्मस्य त्वरिता गतिरितिन्यायेन दिन-
द्वये निरूप्याणि । तथा सति षट्संख्यायाः पद्वा ऋतव इति श्रुत्यनुसारेण
ऋतुप्रयोगसिद्धिः । प्रयुजां हविष्मप्युपपन्नमित्यभिप्रायः ॥

दक्षिणाद्वयं प्रशंसति—

“ दक्षिणो रथवाहनवाहः पूर्वेषां दक्षिणा । उत्तर उत्तरेषाम् । संवत्सर-
स्यैवान्तौ युनक्ति । सुवर्गस्य लोकस्य समष्ट्यै (३) । ” [ब्रा० का० १
प्र० ८ अ० ४] इति ।

शकटयुगस्योभयोरन्तयोर्वद्धावेतावनद्वाहौ तयोर्दानेन संवत्सरस्योभयो-
र्मासषट्कयोरन्तौ संपादितवान्भवति, तेन स्वर्गः प्राप्यते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-
तैत्तिरीयसंहिताभाष्ये प्रथमकाण्डेऽष्टमप्रपाठके
विंशोऽनुवाकः ॥ २० ॥

(अथ प्रथमाष्टकेऽष्टमप्रपाठक एकविंशोऽनुवाकः ।)

स्वा॒दीं त्वा॑ स्वा॒दुना॑ ती॒व्रां ती॒त्रेणा॒मृता॑म-
मृतेन॑ सृ॒जामि॒ सꣳ सोमे॑न॒ सोमो॑ऽस्य॒श्विभ्यां॑
पच्य॑स्व सर॑स्वत्यै पच्य॑स्वेन्द्रा॒य सु॒त्राम्णे॑ प-
च्य॑स्व पु॒नातु॑ ते परि॒स्रुतꣳ सोमꣳ सूर्य॑स्य दु-
हि॒ता । वारे॑ण॒ शश्व॑ता॒ तना॑ । वा॒युः पू॒तः प॒वि-
त्रे॑ण प्र॒त्यङ् सोमो॑ अति॒द्रुतः॑ । इन्द्र॑स्य॒ युज्यः॑
सखा॑ । कु॒विदु॑ङ्ग यव॑मन्तो॒ यवं चि॒द्यथा॑
दान्त्य॑नुपूर्व॒ वि॒यूय॑ । इहे॒हैषां॑ कृणुत॒ भोज॑-
नानि (१) ये ब॒र्हिषो॑ नमो॒ वृत्तिं॑ न जग्मुः ।
आ॒श्विनं॑ धू॒म्रमा॑ ल॒भते॑ सार॒स्वतं॑ मे॒षमे॑न्द्रमृ-

षममैन्द्रमेकादशकपालं निर्वपति सावित्रं द्वाद-
शकपालं वारुणं दशकपालं सोमप्रतीकाः
पितरस्तृष्णुत वडबा दक्षिणा (२) ॥

(भोजनानि षड्विंश शतिश्च ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-
ष्टमप्रपाठक एकविंशोऽनुवाकः ॥ २१ ॥

(अथ प्रथमाष्टकेऽष्टमप्रपाठक एकविंशोऽनुवाकः ।)

स्वाद्दीम् । त्वा । स्वादुना । तीव्राम् । तीव्रेण ।
अमृताम् । अमृतेन । सृजामि । समिति । सोमेन ।
सोमः । असि । अश्विभ्यामित्यश्विभ्याम् । पच्य-
स्व । सरस्वत्यै । पच्यस्व । इन्द्राय । सुत्राम्ण इति
सुत्राम्णे । पच्यस्व । पुनातु । ते । परिश्रुतमिति
परिश्रुतम् । सोमम् । सूर्यस्य । दुहिता । वारेण ।
शश्वता । तना । वायुः । पूतः । पवित्रेण । प्रत्यङ् ।
सोमः । अतिद्रुत इत्यतिद्रुतः । इन्द्रस्य । युज्यः ।
सखा । कुवित्र । अङ्ग । यवमन्त इति यवमन्तः ।
यवम् । चित्र । यथा । दान्ति । अनुपूर्वमित्यनु-
पूर्वम् । वियूयेति वियूय । इहेहेतीह—इह । एषाम् ।
कृणुत । भोजनानि (१) । ये । बर्हिषः । नमोवृक्ति-

(सौत्रामणीमन्त्रपशुहविषामभिधानम्)

मिति नमः—वृक्तिम् । न । जग्मुः । आश्विनम् ।
धूम्रम् । एति । लभते । सारस्वतम् । मेषम् । ऐन्द्रम् ।
ऋषभम् । ऐन्द्रम् । एकादशकपालमित्येकादश—क-
पालम् । निरिति । वपति । सावित्रम् । द्वादशकपा-
लमिति द्वादश—कपालम् । वारुणम् । दशकपाल-
मिति दश—कपालम् । सोमप्रतीका इति सोम—प्र-
तीकाः । पितरः । तृप्णुत । वडबा । दक्षिणा (२) ॥

इति कृष्णयजुर्वेदीयतैत्तिरीयसंहितापदपाठे प्रथमा-
ष्टकेऽष्टमप्रपाठक एकविंशोऽनुवाकः ॥ २१ ॥

(अथ प्रथमकाण्डेऽष्टमप्रपाठक एकविंशोऽनुवाकः ।)

विंशोऽनुवाके प्रयुजां हवींष्युक्तानि । एकविंशे सौत्रामण्या मन्त्राः पशवो
हवींषि चोच्यन्ते ।

कल्पः—“ अग्रेण गार्हपत्यमवटं त्वात्वा तस्मिन्सुरायाः कल्पेन सुरां संद-
धाति परिच्छुद्भवति स्वाद्वीं त्वा स्वादुनेति शण्वैः सुरां संसृजति ” इति ।

पाठस्तु—

स्वाद्वीं त्वा स्वादुना तीव्रां तीव्रेणामृता-
ममृतेन सृजामि सः सोमेन सोमोऽ-
स्यश्विभ्यां पच्यस्व सरस्वत्यै पच्य-
स्वेन्द्राय सुत्राम्णे पच्यस्व , इति ।

हे सुरे स्वाद्वीं त्वा स्वादुना सोमेन संसृजामि । अत्र सोमशब्देन व्रीहिय-
वाद्यङ्कुरं शण्वशब्दाभिधेयं वालतृणमु(णं चो)पलक्ष्यते । सोमस्यौषधिराजत्वेनो-
पलक्षयितुं शक्यते (त्वात्) । कीदृशीं त्वां तीव्रामुग्रगन्धाम्, अमृताममृतवदाप्यायन-
कारिणीम् । अत एव बलीवर्दाश्वादीनाप्यायितुं पाययन्ति । कीदृशेन सोमेन

तीव्रेण वमनाद्युपयुक्तौषधित्वेन तीव्रत्वम् । अमृतेन “अपाम सोमममृता अभूम”
इत्यादिश्रुतेनामृतत्वप्रापकेन(ण) । एवंविधसोमात्मकेन शष्पेण संसृष्टत्वाच्चं
सोमोऽसीति । तस्माद्देवतात्रयार्थं त्वं पच्यस्व । सुत्राम्णे सुष्ठु रक्षकाय ॥

सक्तुप्रभृतिकद्रव्यविधानाय प्रस्तौति—

“ इन्द्रस्य सुषुवाणस्य दशधेन्द्रियं वीर्यं पराऽपतत् । स यत्प्रथमं निरष्टी-
वत् । तत्कलमभवत् । यद्वितीयम् । तद्वदरम् । यच्चृतीयम् । तत्कर्कन्धु ।
यन्नस्तः । स सिंहः । यदक्षयोः (१) । स शार्दूलः । यत्कर्णयोः । स
वृकः । य ऊर्ध्वः । स सोमः । याऽवाची । सा सुरा । ” [ब्रा० का० १ प्र०
८ अ० ५] इति ।

सोममभिषुतवत् इन्द्रस्य सामर्थ्यं दशधा भिन्नं सत्पतितमभूत् । युक्तं
चैतत् । अभिषवस्य वधरूपत्वात् । घ्नन्ति वा एतत्सोमं यदभिषुष्वन्तीति
श्रुतेः । स चेन्द्रो वक्त्रेण त्रिवारं निष्ठीवनं कृतवान् । तेन द्रव्यत्रयमभूत् ।
प्रथमनिष्ठीवनेन कलं बालखर्जूरफलमभूत् । वदरं क्रमुकपरिमितं सूक्ष्मं वदरी-
फलम् । कर्कन्धु हरीतकीपरिमितं स्थूलं वदरिफलम् । तदेतत्रयं मुखच्छिद्रा-
भिःसृतम् । यत्तु वीर्यं नासिकाच्छिद्राभिःसृतं स सिंहमृगोऽभूत् । यच्चासि-
च्छिद्राभ्यां निःसृतं स शार्दूलोऽभवत् । यदपि कर्णच्छिद्राभ्यां निर्गतं
स वृक आरण्यश्वाऽभूत् । यो वीर्यभागो मूर्धच्छिद्रादूर्ध्वो निर्गतः स सोमोऽ-
भवत् । या च वीर्यकला पायुगुह्याभ्यामवाची निर्गता सा सुराऽभवत् ।
यद्यपि कलादीन्यष्टैव द्रव्याणि तथाऽपि च्छिद्रदशकाभिर्निर्गतत्वेन दशधा वीर्य-
पातोऽभिहितः ॥

द्रव्याणि विधत्ते—

“ त्रयाः सक्तवो भवन्ति । इन्द्रियस्यावरुद्ध्यै । त्रयाणि लोमानि (२) ।
त्विषिमेवावरुद्धे । त्रयो ग्रहाः । वीर्यमेवावरुद्धे । ” [ब्रा० का० १ प्र० ८
अ० ५] इति ।

त्रयास्त्रिविधाः सक्तवो भवेयुः कर्तव्या इत्यर्थः । कलैर्वदरैः कर्कन्धुभिश्च
निष्पाद्यत्वास्त्रिविधाः । सक्तूनामिन्द्रियाभिष्टुद्धिहेतुत्वादिन्द्रियसंपात्तिः ।
त्रयाणि सिंहशार्दूलवृकाणां संबन्धीनि त्रीणि त्रिविधानि लोमानि संपाद्यानि ।
त्रयस्त्रिसंख्याका अश्विसरस्वतीसुत्रामदेवताका ग्रहा ग्रहीतव्याः । लोमभि-
स्त्विषिर्दीप्तिः संपद्यते ग्रहैश्च वीर्यम् ॥

सौत्रामण्या द्रव्यान्तरत्वशङ्कां वारयन्सक्तुत्रयादीनि द्रव्याणि प्रशंसति—

“ नाम्ना दशमी । नव वै पुरुषे प्राणाः । नाभिर्दशमी । प्राणा इन्द्रियं

(सौत्रामणीमन्त्रपशुहविषामभिधानम्)

वीर्यम् । प्राणानेवेन्द्रियं वीर्यं यजमान आत्मन्धत्ते । ” [ब्रा० का० १ प्र० ८ अ० ५] इति ।

• सक्तुत्रयलोमत्रयग्रहत्रयैर्निष्पन्ना नवसंख्या । तत्र सौत्रामणीदशमीत्वं नाम-
रूपेणैव न तु द्रव्यरूपेण यथोक्तद्रव्यनिष्पाद्यकर्मसंघनामत्वात् । पुरुषेऽपि मुख्य-
च्छिद्राणि शिरसि सप्ताधो द्वे इति नवसंख्याकानि प्राणाधारत्वात्प्राणा इत्यु-
च्यन्ते । नाभिस्तु दशमी । सा च च्छिद्राभासरूपत्वान्न मुख्यच्छिद्रम् ।
यथा सौत्रामणी न द्रव्यं तद्वत् । न च्छिद्रगताश्च प्राणा इन्द्रियशब्देन वीर्य-
शब्देन चोच्यन्ते । अतोऽत्र द्रव्यगतया नवसंख्यया प्राणानिन्द्रियं वीर्यं च
यजमाने संपादयति ॥

विधत्ते—

“ सीसेन क्लीवाच्छष्पाणि क्रीणाति । न वा एतदयो न हिरण्यम् (३) ।
यत्सीसम् । न स्त्री न पुमान् । यत्क्लीवः । न सोमो न सुरा । यत्सौत्रामणी
समृद्धौ । ” [ब्रा० का० १ प्र० ८ अ० ५] इति ।

सीसक्लीवशष्पाणामन्तरालवर्तित्वं साम्यम् । सीसमयसोऽधिकं हिरण्यात्तु
न्यूनम् । क्लीवोऽपि स्त्रिया अधिकः पुरुषात्तु न्यूनः । शष्पाण्यपि सुराजनक-
त्वात्सुराया अधिकानि सोमवत्पूतत्वाभावात्ततो न्यूनानि । तान्येतानि सौत्रा-
मणीहेतुतया तच्छब्देन निर्दिश्यन्ते ॥

सोमेन संसृजामीत्यस्याभिप्रायं दर्शयति—

“ स्वाद्वीं त्वा स्वादुनेत्याह । सोममेवैनां करोति । ” [ब्रा० का० १ प्र० ८ अ० ५] इति ॥

देवतार्थपाकस्य प्रसिद्धतां दर्शयति—

“ सोमोऽस्यश्विभ्यां पच्यस्व सरस्वत्यै पच्यस्वेन्द्राय सुत्राम्णे पच्यस्वे-
त्याह । एताभ्यो ह्येषा देवताभ्यः पच्यते । ” [ब्रा० का० १ प्र० ८ अ० ५] इति ॥

शष्पैः संसृष्टायास्त्रिषु दिनेषु तथैव निवासं विधत्ते—

“ तिस्रः सःसृष्टा वसति (४) । तिस्रो हि रात्रीः क्रीतः सोमो वसति । ”
[ब्रा० का० १ प्र० ८ अ० ५] इति ।

क्रीतसोमस्य त्रिरात्रवासोऽन्यत्र प्रसिद्धः । तथा च श्रूयते—“ तः सोम-
माहियमाणं गन्धर्वो विश्वावसुः पर्यमुष्णात्स तिस्रो रात्रीः परिमुषितोऽवसत्त-
स्मात्तिस्रो रात्रीः क्रीतः सोमो वसति ” इति ॥

कल्पः—“ पुनातु ते परिष्कृतमिति बालमयेन पवित्रेण सुरां पावयति ”
इति ।

यथा शुद्ध्यर्थं जलं वस्त्रेण गालितं भवति तद्वदियं बालपवित्रेण गालिता
कार्या ।

पाठस्तु—

पुनातु ते परिष्कृतं सोमं सूर्यस्य
दुहिता । वारेण शश्वता तना । वायुः
पूतः पवित्रेण प्रत्यङ् सोमो अति-
दुतः । इन्द्रस्य युज्यः सखा । , इति ।

हे इन्द्र ते त्वदर्थं सूर्यस्य दुहिता सुरां पावयतु सूर्यसंवन्धिनी दुहितृ-
स्थानीया दीप्तिः परिष्कृतं द्रवीभूतं सोमं पूर्वमन्त्रेण सोमीकृतं सुराद्रव्यं वारेण
बालजन्येन पवित्रेण पुनातु शोधयतु । कीदृशेन वारेण, शश्वता शश्वतेन
दृढेन, तना विस्तीर्णेन । पवित्रेणानेन पूतः सोमो वायुवच्छीघ्रगामी भूत्वा
प्रत्यङ्मुखोवर्ती पात्राभिमुखः सन्नभितः शीघ्रं द्रुतोऽभवत् । कीदृशः सोमः,
इन्द्रस्य युज्यो योग्यः सखा ॥

विधत्ते—

“ पुनातु ते परिष्कृतमिति यजुषा पुनाति व्यावृत्त्यै । ” [ब्रा० का० १
प्र० ८ अ० ५] इति ।

लौकिकजलादिकं न मन्त्रेणाऽऽविलं पुनन्तीति ततो व्यावृत्तिर्भवति ॥

साधनं विधत्ते—

“ पवित्रेण पुनाति । पवित्रेण हि सोमं पुनन्ति । ” [ब्रा० का० १
प्र० ८ अ० ५] इति ।

दशापवित्रेण सोमस्य शोधनं प्रसिद्धम् ॥

सोमसाम्याय बालस्वीकार इति दर्शयति—

“ वारेण शश्वता तनेत्याह । वारेण हि सोमं पुनन्ति । ” [ब्रा० का० १
प्र० ८ अ० ५] इति ।

बालेन सोमशोधनं सोमप्रकरणे सूत्रकारेण दर्शितम्—“ शुक्लामूर्णास्तुकां
यजमानैः प्रयच्छति तां स काले दशापवित्रस्य नाभिं कुरुते ” इति ॥

(सौत्रामणीमन्त्रपशुहविषामभिधानम्)

वायुः पूत इत्यस्या ऋचः प्रयोगं पुरुषभेदेन व्यवस्थापयति—

“वायुः पूतः पवित्रेणेति नैतया पुनीयात् । व्यृद्धा ह्येषा । अतिपवितस्यैतया पुनीयात् । ” [ब्रा० का० १ प्र० ८ अ० ५] इति ।

द्विविधो हि सोमपाः सोमवामी जीर्णसोमश्चेति । तत्र सोमवामिनः सोमो वहिर्निर्गत इति प्राङ्सोमो अतिद्रुत इत्येतादृशः पाठस्तास्मिन्पुक्तः प्रत्यङ्ङित्यस्यार्थस्य तस्मिन्नभावात्, तं प्रत्येषा व्यृद्धा समृद्धिहीना । यस्त्वतिपवितो जीर्णसोमस्तं प्रत्यर्थसद्भावात्समृद्धैव । तदेतत्सूत्रकारेण विशदीकृतम्—“प्राङ्सोमो अतिद्रुत इति सोमवामिनः प्रत्यङ्सोमो अतिद्रुत इति सोमातिपवितस्य ” इति ॥

कल्पः—“अपरस्मिन्त्वरे सुराग्रहान्गृह्णाति कुविदङ्गेति ” इति ।

पाठस्तु—

कुविदङ्ग यवमन्तो यवं चिद्यथा
दान्त्यनुपूर्वं वियूय । इहेहैषां
कृणुत भोजनानि ये बर्हिषो
नमोवृत्तिं न जग्मुः ।, इति ।

अङ्गशब्दः प्रियसंवाधनवाची । हे प्रिया अश्विसरस्वतीसुत्रामेन्द्रा ये यज्वानो बर्हिषो यागस्य नमोवृत्तिं नमस्कारविनाशं न जग्मुर्न प्रापुः किं त्वत्यन्तश्रद्धालवोऽनुतिष्ठन्ति तेषामेषां यज्वानां हविर्विषयाणि भोजनानीहेह कृणुत । ग्रहणपात्राणामनेकत्वाद्दीप्सा । तत्रोपमानमुच्यते । कुविच्छब्दो वहर्थवाची । चिच्छब्दः समुच्चये । यथा लोके यवमन्तो यवादिधान्योपेताः कृषिकाः कुविद्यवंचिद्बहुलं यवमन्यानि च गोधूमप्रियङ्गवादिधान्यान्यनुपूर्वं तत्परीक्षाक्रमेण वियूयेदं पक्वमिदमपक्वमिति पृथक्कृत्य दान्ति लुनन्ति तथा यूयमपि नमस्कारादिरहितो नास्तिकोऽयं यज्वा श्रद्धालुरयं यज्वेति विविच्य श्रद्धालोर्हवींषि भुङ्ध्वम् ॥

विधत्ते—

“कुविदङ्गेत्यनिरुक्तया प्राजापत्यया गृह्णाति (५) । अनिरुक्तः प्रजापतिः । प्राजापतेराप्त्यै । ” [ब्रा० का० १ प्र० ८ अ० ५] इति ।

अस्यामृचि प्रस्तुतान्यश्विसरस्वत्यादिनामानि न श्रुतानि किं त्वङ्गेति साधारणशब्दः श्रुतस्तस्मादत्रेयं देवतेतिविशेषनिरुक्तवर्जितेयमृक् । प्राजापतिर्जगदीश्वरोऽपि मूर्तिरहितत्वादनिरुक्तः । अत एव जगत्कारणप्रतिपादनपरे

नासदासीयसूक्ते श्रूयते—“को अद्धा वेद क इह प्रवोचत् । कुत आजाता कुत इयं विसृष्टिः” इति । “यो अस्याध्यक्षः परमे व्योमन् । सो अङ्ग वेद यदि वा न वेद ” इति च । अतो निरुक्तराहित्यसाम्यादस्याः प्राजापत्यत्वम् ॥

अत्र ग्रहाणां भिन्नत्वेन मन्त्रान्तरप्रसक्तिं वारयितुं विधत्ते—

“ एक्यर्चा गृह्णाति । एकधैव यजमाने वीर्यं दधाति । ” [ब्रा० का० १ प्र० ८ अ० ५] इति ॥

मन्त्रानुक्त्वा पशून्विधत्ते—

आश्विनं धूम्रमा लभते सार-

स्वतं मेषमैन्द्रमृषभम्, इति ।

मलिनशैत्यवर्णोपेतो धूम्रः ॥

अत्रत्या देवताः प्रशंसति—

“ आश्विनं धूम्रमालभते । आश्विनौ वै देवानां भिषजौ । ताभ्यामेवास्मै भेषजं करोति । सारस्वतं मेषम् । वाग्वै सरस्वती । वाचैवैनं भिषज्यति । ऐन्द्रमृषभं सेन्द्रत्वाय (६) । ” [ब्रा० का० १ प्र० ८ अ० ५] इति ॥

पशून्विधाय पुरोडाशान्विधत्ते—

ऐन्द्रमेकादशकपालं निर्वपति सावित्रं द्वाद-

शकपालं वारुणं दशकपालम्, इति ॥

सोमप्रतीकाः पितरस्तृप्णुत—

कल्पः—“ दक्षिणेऽश्वौ शतावृष्णां स्थालीं प्रवद्धां धारयति तस्या विल उदीचीनदशं पवित्रं वितत्य यन्मे मनः परागतमिति तस्मिञ्शतमानं हिरण्यं निधाय सोमप्रतीकाः पितरस्तृप्णुतेति तस्मिन्सुराशेषमानयति ” इति ।

सोमप्रतीकाः सोमप्रमुखाः ॥

दक्षिणां विधत्ते—

वडबा दक्षिणा ॥, इति ॥

अश्वस्य योषिद्वडवेति ॥

पशुभेदेन प्रसक्तं यूपभेदमपोह्य यूपैक्यं विधत्ते—

“ यन्निषु यूपेष्वालभेत । वहिर्धाऽस्मादिन्द्रियं वीर्यं दध्यात् । भ्रातृव्य-
मस्मै जनयेत् । एकयूप आलभते । एकधैवास्मिन्निन्द्रियं वीर्यं दधाति । नास्मै भ्रातृव्यं जनयति । ” [ब्रा० का० १ प्र० ८ अ० ६] इति ।

(सौत्रामणीमन्त्रपशुहविषामभिधानम्)

अस्माद्बहिर्धा यजमानशरीराद्बहिर्देशे ॥

प्रकृतौ यदेवत्यः पशुस्तदेवत्यः पुरोडाश इत्यभिधानादत्रापि तत्प्राप्तौ निषेधति—

“ नैतेषां पशूनां पुरोडाशा भवन्ति । ग्रहपुरोडाशा ह्येते । ” [ब्रा० का० १ प्र० ८ अ० ६] इति ।

ग्रहा एवात्र पुरोडाशस्थानीया इत्यर्थः ॥

यदुक्तं सूत्रकारेण “ सर्वेषामेका पुरोरुगेका पुरोनुवाक्यैकः प्रैष एका याज्या ” इति, तत्र त्रयाणां ग्रहाणां याज्यानुवाक्ये विधत्ते—

“ युव५ सुराममश्विनेति सर्वदेवत्ये याज्यानुवाक्ये भवतः । सर्वा एव देवताः प्रीणाति (१) । ” [ब्रा० का० १ प्र० ८ अ० ६] इति ।

युव५ सुराममित्याद्युद्गं ब्राह्मणग्रन्थे प्रथमकाण्डस्य चतुर्थप्रपाठके द्वितीया-
नुवाके समाम्नातमतस्तत्रैव व्याख्यास्यते । तत्र चाश्विशब्दो यथा श्रुतस्तथै-
वेन्द्रावतमितीन्द्रशब्दोऽपि श्रुतः । सरस्वती त्वेति सरस्वतीशब्दोऽपि श्रुतः ।
ततोऽनयोः सर्वदेवत्यत्वं प्रकृतानां सर्वेषां देवानां प्रतीयमानत्वात् ॥

विधत्ते—

“ ब्राह्मणं परिक्रीणीयादुच्छेषणस्य पातारम् । ब्राह्मणो ह्याहुत्या उच्छे-
षणस्य पाता । ” [ब्रा० का० १ प्र० ८ अ० ६] इति ।

हुतायाः सुरायाः शेष उच्छेषणम् ॥

तत्रैवानुकल्पं विधत्ते—

“ यदि ब्राह्मणं न विन्देत् । वल्मीकवपायामवनयेत् । सैव ततः प्राय-
श्चित्तिः । ” [ब्रा० का० १ प्र० ८ अ० ६] इति ।

येयमवनयनक्रिया सैव ततस्तत्र ब्राह्मणपानाभाववैकल्ये प्रायश्चित्तिः ॥
पशूनां पुरोडाशानां च विलक्षणदेवत्यत्वं प्रशंसति—

“ यद्वै सौत्रामण्यै व्यृद्धम् । तदस्यै समृद्धम् । नानादेवत्याः पशवश्च पुरो-
डाशाश्च भवन्ति समृद्ध्यै । ” [ब्रा० का० १ प्र० ८ अ० ६] इति ।

कर्मान्तरे पशोः पुरोडाशस्य चैकदेवत्यत्वविधानाद्भिन्नदेवत्यत्वं समृद्धि-
हीनं भवति । यदेवान्यत्र समृद्धिहीनं भिन्नदेवत्यत्वं सौत्रामण्यां क्रियते
तद्भिन्नदेवत्यत्वं सौत्रामण्यामस्यां वाचनिकत्वात्समृद्धं संपद्यते । तस्मादत्र
समृद्ध्यै पशवश्च पुरोडाशाश्च भिन्नदेवत्या भवन्ति ॥

ऐन्द्रस्य पशोः पुरोडाशस्य च नैरन्तर्यं प्रशंसति—

“ ऐन्द्रः पशूनामुत्तमो भवति । ऐन्द्रः पुरोडाशानां प्रथमः (२) । इन्द्रिये एवास्यै समीची दधाति । ” [ब्रा० का० १ प्र० ८ अ० ६] इति ।

ऐन्द्रमृषभमिति पशुविधीनामन्ते पठितं, तदनन्तरमेवैन्द्रमेकादशकपालं निर्वपतीति पुरोडाशविधीनामादौ पठितं, तस्मादैन्द्रयोर्नैरन्तर्यादस्य यजमानस्य दक्षिणवामभागस्थे द्वे अपीन्द्रिये सम्यक्स्थापिते भवतः ॥

प्रकृतौ पशूनामङ्गयागात्पूर्वं पुरोडाशप्रचारो विहितः । अत्र त्वङ्गयागा-
दूर्ध्वं तदीयेभ्योऽनुयाजेभ्यः पुरा, तं प्रचारं विधत्ते—

“ पुरस्तादनुयाजानां पुरोडाशैः प्रचरति । पशवो वै पुरोडाशाः । पशू-
नेवावरुन्धे । ” [ब्रा० का० १ प्र० ८ अ० ६] इति ।

पशुप्रयोगमध्ये प्रचारात्पुरोडाशानां पशुत्वम् ॥

पुरोडाशदेवताः प्रशंसति—

“ ऐन्द्रमेकादशकपालं निर्वपति । इन्द्रियमेवावरुन्धे । सावित्रं द्वादशक-
पालं प्रसूतयै । वारुणं दशकपालम् । अन्तत एव वरुणमवयजते । ” [ब्रा०
का० १ प्र० ८ अ० ६] इति ॥

वडवायाः सौत्रामण्याश्च साम्येन दक्षिणां प्रशंसति—

“ वडवा दक्षिणा (३) । उत वा एषाऽश्व९ सूते । उताश्वतरम् । उत
सोम उत सुरा । यत्सौत्रामणी समृद्ध्यै । ” [ब्रा० का० १ प्र० ८ अ० ६] इति ।

एषा वडवा यदश्वमश्वतरं वोभयं प्रसूते । अश्वगर्दभजातिद्वयसंगमादुत्प-
न्नोऽश्वतरः । या सौत्रामणी साऽपि तद्वत्सोमः सुरा वेत्युभयरूपा भवति ।
अतः सदृशदक्षिणा समृद्धिकरी ॥

सोमवामिन उक्तास्त्रय एव पशवः, सोमातिपवितस्य तु विशेषं विधत्ते—

“ वार्हस्पत्यं पशुं चतुर्थमतिपवितस्याऽऽलभते । ब्रह्म वै देवानां बृहस्पतिः ।
ब्रह्मणैव यज्ञस्य व्यृद्धमपिपति । ” [ब्रा० का० १ प्र० ८ अ० ६] इति ।

व्यूद्धं विकलाङ्गमपिपति समृद्धं करोति ॥

पूर्वपशुवत्समानदेवत्यपुरोडाशभावप्रसक्तौ प्रकृतिवत्तादृशस्य पुरोडाशस्य
प्रतिप्रसवं विधत्ते—

“ पुरोडाशवानेष पशुर्भवति । न ह्येतस्य ग्रहं गृह्णन्ति । ” [ब्रा० का० १
प्र० ८ अ० ६] इति ।

पूर्वेषां पशूनां समानदेवत्या ग्रहा एव पुरोडाशस्थानीया इत्युक्तम् । अत्र
तु ग्रहाभावात्पुरोडाशः कार्यः ॥

(सौत्रामणीमन्त्रपशुहविषामभिधानम्)

विधत्ते—

“ सोमप्रतीकाः पितरस्तृप्नुतेति शतातृष्णायाः समवनयति (४) । शतायुः पुरुषः शतेन्द्रियः । आयुष्येवेन्द्रिये प्रतितिष्ठति । ” [ब्रा० का० १ प्र० ८ अ० ६] इति ।

शतातृष्णा शतच्छिद्रा स्याली ॥

दक्षिणाग्नेरुपरि शतातृष्णायां (या) बन्धनं यत्सूत्रकारेणोक्तं तदिदं विधत्ते—

“ दक्षिणेऽग्नौ जुहोति । पापवस्यसस्य व्यावृत्त्यै । ” [ब्रा० का० १ प्र० ८ अ० ६] इति ।

पापवस्यसं पापेन धनवत्तरेत्त्वम् । निषिद्धां हि सुरां स्वकीयद्रव्यत्वेन संपादयन्पुरुषः पापाचरणेन धनवत्तरो भवति । तस्य व्यावृत्तिः कर्तव्या । सोमाज्यादिवदाहवनीय एव तद्धोमे व्यावृत्तिर्न भवेत् । तस्मादक्षिणेऽग्नौ जुहुयात् ॥

शतातृष्णायां हिरण्यस्थापनं विधत्ते—

“ हिरण्यमन्तरा धारयति । पूतामेवैनानां जुहोति । ” [ब्रा० का० १ प्र० ८ अ० ६] इति ।

अन्तरा दक्षिणाग्निसुरयोर्मध्ये । सा च सुरा हिरण्यस्पर्शेन पूता भवति ॥

परिमाणं विधत्ते—

“ शतमानं भवति । शतायुः पुरुषः शतेन्द्रियः । आयुष्येवेन्द्रिये प्रतितिष्ठति । ” [ब्रा० का० १ प्र० ८ अ० ६] इति ॥

दक्षिणाग्नौ शतातृष्णायाः स्थापनं विधत्ते—

“ यत्रैव शतातृष्णां धारयति (५) । तन्निदधाति प्रतितिष्ठत्यै । ” [ब्रा० का० १ प्र० ८ अ० ६] इति ॥

त्वः सोम प्रचिकित इत्यादिभिरुपस्थानं विधत्ते—

“ पितृन्वा एतस्येन्द्रियं वीर्यं गच्छति । यः सोमोऽतिपवते । पितृणां याज्यानुवाक्याभिरुपतिष्ठते । यदेवास्य पितृनिन्द्रियं वीर्यं गच्छति । तदेवावरुन्धे । ” [ब्रा० का० १ प्र० ८ अ० ६] इति ।

यं यजमानं पीतः सोमोऽतिशयेन शोधयति स्वयं तदुदरे जीर्णत्वादेतस्येन्द्रियमिति पूर्वत्रान्वयः ॥

संख्यां विधत्ते—

“तिसृभिरुपतिष्ठते । तृतीये वा इतो लोके पितरः । तानेव प्रीणाति ।”
[ब्रा० का० १ प्र० ८ अ० ६] इति ।

तदेतदापस्तम्बेन स्पष्टीकृतम्—“सर्वान्ति सौमीभिः पितृमतीभिस्तिसृभि-
स्तिसृभिरुत्तरोत्तराभिरुपतिष्ठन्ते त्व॑ सोम प्रचिकित इत्येताः समान्नाता
भवन्ति पुरस्तादध्वर्युर्दक्षिणतो ब्रह्मा पश्चाद्धोता ” इति । त्व॑ सोम प्रचि-
कितस्त्वया हि नः पितरस्त्व॑ सोम पितृभिरित्यध्वर्योरेतास्तिस्रः । वर्षिषदः
पितर आऽहं पितृनुपहृताः पितर इति ब्रह्मण एतास्तिस्रः । अग्निष्वात्ताः
पितरो ये अग्निष्वात्ता वान्यायै दुग्ध इति होतुरेतास्तिस्रः ॥

तानेतानुपस्थातृन्विधत्ते—

“अथो ग्रीणि वै यज्ञस्येन्द्रियाणि । अध्वर्युर्होता ब्रह्मा । त उपतिष्ठन्ते ।
यान्येव यज्ञस्येन्द्रियाणि । तैरेवासौ भेषजं करोति (६) ।” [ब्रा० का० १
प्र० ८ अ० ६] इति ।

इन्द्रियव्यवहारनिर्वाहकत्वादृत्विजां यज्ञेन्द्रियत्वम् ॥

तदेवमेतदन्तेनानुब्राह्मणेन मन्त्रकाण्डोक्ताः प्रधानकर्मविधयस्तन्मन्त्राश्च
व्याख्याताः । अथानुब्राह्मणशेषेण व्याख्येयमन्त्रकाण्डनिरपेक्षो राजसूयप्रयो-
गोऽभिधीयते ।

तत्राऽऽरम्भकाले कर्तव्यं पवित्राख्यं सोमयागं विधत्ते—

“अग्निष्टोममग्र आहरति । यज्ञमुखं वा अग्निष्टोमः । यज्ञमुखमेवाऽऽरभ्य
सवमाक्रमते ।” [ब्रा० का० १ प्र० ८ अ० ७] इति ।

सोमयागानां सर्वेषां प्रकृतित्वेनाग्निष्टोमस्य यज्ञमुखत्वम् । सवमभिषेक-
युक्तं राजसूयमाक्रमते प्राप्नोति ॥

विधत्ते—

“अथैषोऽभिषेचनीयश्चतुस्त्रिंशपवमानो भवति । त्रयस्त्रिंशद्वै देवताः ।
ता एवाऽऽप्नोति । प्रजापतिश्चतुस्त्रिंशः । तमेवाऽऽप्नोति ।” [ब्रा० का० १
प्र० ८ अ० ७] इति ।

अथाग्निष्टोमादूर्ध्वं न तु तदनन्तरम् । आनुमतादिभी रत्निहविःपर्यन्तै-
र्यागैरग्निष्टोमाभिषेचनीययोर्व्यवहितत्वात् । प्रकृतौ वहिष्पवमानमाध्यंदिनपव-
मानार्भवपवमानानां क्रमेण त्रिवृत्पञ्चदशसप्तदशस्तोमा विहिताः । अत्र तु
तान्परित्यज्य चतुस्त्रिंशस्तोमः प्रयोक्तव्यः । समिधमातिष्ठेत्यनुवाके त्रयस्त्रिं-
शस्तोमविधायकं ब्राह्मणमुदाहृतम् । तत्रैवावस्थितिविशेषेणैकां स्तोत्रीयाम-

(सौत्रामणीमन्त्रपशुहविषामभिधानम्)

धिकां संपाद्य चतुर्विंशस्तोमं कुर्यात् । स चाऽऽवृत्तिविशेषः सामसूत्रे द्रष्टव्यः ।
ये देवा दिव्येकादश स्थेतिमन्त्रे त्रयस्त्रिंशद्देवा उक्ताः । यद्वा वाजसनेयिनः
शाकल्यब्राह्मणेऽधीयते—“ अष्टौ वसव एकादश रुद्रा द्वादशाऽऽदित्योस्ता
एकत्रिंशदिन्द्रश्चैव प्रजापतिश्च त्रयस्त्रिंशौ ” इति । पूर्वोक्ताः कर्मभुज एताः
सूपास्या इति तत्तत्प्रकरणादवगम्यते । एतासां त्रयस्त्रिंशद्देवतानां प्रजौरूपाणां
पालकोऽन्यः प्रजापतिश्चतुर्विंशः । यथोक्तस्तोमे तु यथोक्तसर्वदेवता-
प्राप्तिर्भवति ॥

पवमानशब्देन प्रथमस्य वहिष्पवमानस्यैव सहसा बुद्धिस्थत्वाच्चत्रैवायं चतु-
र्विंशस्तोम इति भ्रमं व्युदसितुं त्रिष्वपि पवमानेष्वेतं स्तोमं विधत्ते—

“ सश्शर एष स्तोमानामयथापूर्वम् । यद्विषमाः स्तोमाः (१) । एता-
वान्वै यज्ञः । यावान्यपवमानाः । अन्तःश्लेषणं त्वा अन्यत् । यत्समाः पव-
मानाः । तेनासश्शरः । तेन यथापूर्वम् । ” [ब्रा० का० १ प्र० ८ अ०
७] इति ।

एतस्मिन्पवमाने चतुर्विंशस्तोमं कृत्वैतयोस्तदकरणे सति यद्वैषम्यं भवति
स एष स्तोमानां संशरः सम्यग्घिसनं भवति । द्वितीयतृतीयपवमानयोश्चो-
दकप्राप्तौ यौ पञ्चदशसप्तदशस्तोमौ तयोः प्रथमपवमानप्रयुक्ताच्चतुर्विंशस्तोमा-
व्यूनत्वेन हिंसैव भवति । किं चायथापूर्वत्वं परो दोषः । स्तोमेषु दुष्टेषु यज्ञस्य
किमायातमिति न शङ्कनीयं, पवमानस्तोमदोषस्य यज्ञभ्रंशे पर्यवसानात् ।
एते त्रयः पवमाना इति यावानेतावानेव मुख्यो यज्ञः । अन्यत्सर्वं यज्ञस्यान्तः-
श्लेषणम् । यथा भित्तेर्दाढ्यायान्तर्दृढकाष्ठं पाषाणो वा प्रक्षिप्यते तद्वद्यज्ञस्या-
न्यदङ्गजातं संपूर्त्यर्थमेव क्रियते न तु मुख्यस्वरूपम् । त्रयाणामपि पवमा-
नानां चतुर्विंशस्तोमे सति पूर्वोक्तदोषद्वयं न भवति ॥

अभिषेचनीयस्योक्त्यसंस्थारूपत्वं विधत्ते—

“ आत्मनैवाग्निष्टोमेनर्ध्नोति । आत्मना पुण्यो भवति । प्रजा वा
उक्त्यानि । पशव उक्त्यानि । यदुक्त्यो भवत्यनुसंतत्यै (२) । ” [ब्रा०
का० १ प्र० ८ अ० ७] इति ।

अग्निष्टोमे द्वादशैव शस्त्राणि । उक्त्ये तु तेभ्य ऊर्ध्वं त्रीणि शस्त्राणि ।
तथा सति द्वादशशस्त्रयुक्तेनाग्निष्टोमभागेनायं यजमान आत्मनैव स्वयमेव
धनादिभिः समृद्धो भवति । स्वर्गहेतुपुष्ट्या युक्तश्च भवति । तत उत्तरभाविनां

१ क. घ. ङ. च. 'नः' क. २ ख. 'त्यास्त ए' । ३ क. घ. ङ. च. 'जापतिरु' ।

त्रयाणां प्रजापशुरूपत्वात्पञ्चदशस्तोत्रयुक्तोक्थ्यरूपत्वे सति प्रजासु पशुषु च समृद्धिरनुसंतता भवति ॥

बहिष्पवमानस्तोत्रस्य प्रारम्भे चोदकप्राप्तामुपास्मै गायता नर इत्येतामृचं-
वाधितुमृगन्तरं विधत्ते—

“उप त्वा जामयो गिर इति प्रतिपद्भवति । वाग्वै वायुः । वाच एवै-
पोऽभिषेकः । सर्वासामेव प्रजानां सूयते । सर्वा एनं प्रजा राजेति वदन्ति ।”
[ब्रा० का० १ प्र० ८ अ० ८] इति ।

प्रतिपद्यत उपक्रम्यतेऽनयेति प्रतिपत् , आदौ पठनीयेत्यर्थः । अस्यामृचि
वायोरनीके अस्थिरन्निति गिरां वायुसमीपे स्थितिः पठ्यते । स च वायुर्वा-
क्स्वरूपः, कोष्ठाग्निपेरितस्य वायोः कण्ठताल्वाद्यभिघातेनाक्षरविशेषोत्पत्तेः ।
अभिषेचनीये योऽभिषेकः क्रियते सोऽयं वाच एवाभिषेकः । तत्कथमित्यु-
च्यते, सर्वासामेव प्रजानां मध्ये सूयतेऽभिषिच्यते । सर्वाश्च प्रजा एनं राजेति
वदन्त्यः सेवन्ते । तस्माच्चादृशवाक्प्रेरकवायुप्रतिपादिका सेयमृगेवाऽऽदौ पाठ्या ॥

ऋगन्तरपाठं विधत्ते—

“एतमु त्वां दशक्षिप इत्याह । आदित्या वै प्रजाः । प्रजानामेवैतेन
सूयते ।” [ब्रा० का० १ प्र० ८ अ० ८] इति ।

इत्याह, इत्येतामृचं पठेत् । अस्यामृचि समादित्येभिरुच्यतेत्यादित्याः
श्रूयन्ते । ते चाऽऽदित्या एव प्रजा अदितेरुत्पन्नत्वात् । तेन मन्त्रपाठेन प्रजा-
नामेवं मध्येऽभिसूयतेऽभिषिच्यते ॥

ऋगन्तरपाठं विधत्ते—

“यन्ति वा एते यज्ञमुखात् । ये संभार्या अक्रन् (१) । यदाह पवस्व
वाचो अग्रिय इति । तेनैव यज्ञमुखान्नयन्ति ।” [ब्रा० का० १ प्र० ८
अ० ८] इति ।

सम्यग्भिन्नयन्ते धीयन्ते पोष्यन्ते वा तृचा याभिराद्याभिर्ऋग्भिस्तास्तृचा-
नामाद्या ऋचः संभार्याः । तादृश ऋचो य उद्गातारोऽक्रन्कुर्वन्ति पठन्ति
त एत उद्गातारो यज्ञमुखाद्यन्ति वा अपगच्छन्त्येव । पवस्वेत्यृचः पाठे तु तत्र
हे सोम त्वमग्रियोऽग्रे भव आदिभूतः सन्वाचः शोधयेत्यभिधानाद्यज्ञमुखाद-
पगमनं न भवति ॥

उच्छब्दयुक्ताः काश्चिद्वचो विधत्ते—

“अनुष्टुप्प्रथमा भवति । अनुष्टुप्प्रथमा । वाग्वा अनुष्टुप् । वाचैव प्रयन्ति ।

(सौत्रामणीमन्त्रपशुद्विषामभिधानम्)

वाचोद्यन्ति । उद्वतीर्भवन्ति । उद्वद्वा अनुष्टुभो रूपम् । आनुष्टुभो राजन्यः (२) । तस्मादुद्वतीर्भवन्ति । ” [ब्रा० का० १ प्र० ८ अ० ८] इति ।

स्तोत्रस्याऽऽदावन्ते त्वनुष्टुभावृचौ भवतः । तथा सत्यनुष्टुप्छन्दसो वाग्विशेषत्वेन वाश्रुपत्वाद्वाचैव प्रारम्भसमाप्ती कृते भवतः । यद्यप्युप त्वा जामयो गिर इत्यादयो गायत्र्यः, तथाऽप्युच्छब्दयुक्ताभिर्ऋग्भिर्नुष्टुप्त्वं संपद्यते । अनुष्टुभो हि स्वरूपमुच्छब्दयुक्तं तस्योत्कृष्टत्वात् । यद्वा सौरीष्वनुष्टुप्छन्दस्कासूद्यन्नद्य मित्रेत्यादिषूच्छब्ददर्शनादनुष्टुप्पुष्टुच्छब्दैरुपेतम् । अनुष्टुभः संबन्धी राजन्योऽनुष्टुप्छन्दसां प्रतिष्ठेति श्रुतेः । यथा छन्दसां मध्येऽनुष्टुभ उच्चमत्वं तद्वद्वाङ्मः सर्वपालकत्वेनोत्तमत्वात् (त्वम्) । तस्मात्प्रशस्तत्वादुच्छब्दयुक्ता ऋचः कार्याः ॥

स्तोत्रसमापिकामृचं विधत्ते—

“ सौर्यनुष्टुगुत्तमा भवति । सुवर्गस्य लोकस्य संतत्यै । ” [ब्रा० का० १ प्र० ८ अ० ८] इति ।

पूर्वोक्ता उद्वतीरिमां च सौरीं सामसूत्रे जानीयात् । सूर्यस्य स्वर्गवाचित्वात्सौर्यां समापने स्वर्गः संततो भवति ॥

प्राकृतानि पृष्ठस्तोत्राण्यपवादितुमन्यानि पृष्ठस्तोत्राणि विधत्ते—

“ यो वै सवादेति । नैनं सव उपनमति । यः सामभ्य एति । पापीयान्त्सुषुवाणो भवति । एतानि खलु वै सामानि । यत्पृष्ठानि । यत्पृष्ठानि भवन्ति (३) । तैरेव सवान्नैति । ” [ब्रा० का० १ प्र० ८ अ० ८] इति ।

यो यजमानः सवादेति प्रस्तुतात्सोमाभिषवादपगच्छति, एनं सवो नोपनमति भावी सोमाभिषवो न प्राप्नोति । तर्हि वर्तमानं सोमाभिषवं करोत्विति चेन्मैवम् । यः सामभ्योऽपगच्छत्यसौ सुषुवाणः पापीयान्भवति । वर्तमानं सोमाभिषवं कुर्वतोऽपि सामराहित्यात्पापिष्ठत्वम् । तर्हि सामान्यपि कानिचिद्वायत्विति चेन्मैवम् । नहि यानि कानिचित्सामान्यत्र मुख्यानि किं तु पृष्ठस्तोत्रगतान्येव । तस्मात्प्रयुज्यमानैस्तैरेव पृष्ठस्तोत्रैः सवान्नैति सोमाभिषवान्नापगच्छति । पृष्ठविशेषस्वरूपं चान्यतोऽवगन्तव्यम् ॥

पृष्ठस्तोत्रगतान्युभयविधसामानि प्रशंसति—

“ यानि देवराजानां सामानि । तैरमुष्मिँल्लोक ऋध्नोति । यानि मनुष्यराजानां सामानि । तैरस्मिँल्लोक ऋध्नोति । उभयोरेव लोकयोर्ऋध्नोति । देवलोके च मनुष्यलोके च । ” [ब्रा० का० १ प्र० ८ अ० ८] इति ।

१ ख. 'न्ते चानु' ।

एतच्च सामद्वैविध्यमन्यतो द्रष्टव्यम् ॥

प्राप्तानेव स्तोमान्प्रशंसति—

“एकविंशोऽभिषेचनीयस्योत्तमो भवति । एकविंशः केशवपनीयस्य प्रथमः । सप्तदशो दशपेयः (४) । विद्वा एकविंशः । राष्ट्रसप्तदशः । विश एवैतन्मध्यतोऽभिषिच्यते । तस्माद्वा एष विशां प्रियः । विशो हि मध्यतोऽभिषिच्यते । ” [ब्रा० का० १ प्र० ८ अ० ८] इति ।

अभिषेचनीयो दशपेयः केशवपनीय एवमत्रत्यानां त्रयाणां सोमयागानामनुक्रमः । तत्राभिषेचनीयस्योक्थ्यविकृतित्वादुक्थ्ये चोत्तमस्तोत्रस्यैकविंशस्तोमयुक्तत्वादभिषेचनीयस्याप्युत्तम एकविंशो भवति । दशपेये सर्वेषु स्तोत्रेषु सप्तदशस्तोमो वाचनिकः । केशवपनीयेऽप्यग्निष्टोमगताः स्तोमा विपर्ययेण प्रयुज्यन्ते । अग्निष्टोमे च त्रिवृत्पञ्चदशः सप्तदश एकविंश इत्येव क्रमः । केशवपनीये त्वेकविंशः सप्तदशः पञ्चदशस्त्रिवृदित्येतादृशः क्रमो भवति । तत्राभिषेचनीये योऽन्त्य एकविंशो यश्च केशवपनीये प्रथम एकविंशस्तयोरुभयोः प्रजारूपयोर्मध्ये दशपेयगतस्य सप्तदशस्तोत्ररूपस्यावस्थितत्वादेतद्वाष्ट्रं विश एवैतन्मध्यतस्तद्वयोर्विशोर्मध्येऽभिषिक्तं भवति । यस्मात्सप्तदशस्तोमरूपस्य राष्ट्रस्य पालक एष राजा यथोक्तरीत्या विशां मध्ये प्रजानां मध्येऽभिषिच्यते तस्मादेव कारणाद्विशां प्रजानां प्रियो भवति ॥

अवरोहक्रमानुष्ठितस्तोमयुक्तं केशवपनीयं विधत्ते—

“यद्वा एनमदो दिशोऽनु व्यास्थापयन्ति । तत्सुवर्गं लोकमभ्यारोहति । यदिमं लोकं न प्रत्यवरोहेत् । अति जनं वेयात् । उद्वा मायेत् । यदेव प्रतीचीनः स्तोमो भवति । इममेव तेन लोकं प्रत्यवरोहति । अथो अस्मिन्नेव लोके प्रतितिष्ठत्यनुमादाय (५) । ” [ब्रा० का० १ प्र० ८ अ० ८] इति ।

अद इत्यनेन प्रत्यक्षत्वं हस्तेनाभिनीय प्रदर्श्यते । यदा समिधमातिष्ठेत्यादिभिर्मन्त्रैरस्माकं दृष्टिपथ एवैनं राजानं दिशो व्यास्थापयन्ति तदानीमेवायं स्वर्गं लोकमभ्यारोहति । अभ्यारुह्य च पुनरिमं लोकं प्रति नावरोहेच्चदानमित्रत्यं बन्धुजनमतिक्रम्य यत्र कापि गच्छेदुन्मत्तो वा भवेत् । प्रतीचीनस्तोमोऽग्निष्टोमाद्विपर्ययेण प्रत्यावृत्ताः स्तोमा यस्य केशवपनीयस्य स एष यद्यत्र भवेत्तर्हि केशवपनीयेनेममेव लोकं प्रत्यवरोहति । किं चोन्मादाभावायास्मिन्नेव लोके प्रतितिष्ठति ॥

(सौत्रामणीमन्त्रपशुहविषामभिधानम्)

यो रुक्मोऽभिषेककाले पुरुषस्याधस्तादवस्थापितो यश्चान्यः शिरसि स्नातुं धृतस्तावुभौ प्रशंसति—

“ इयं वै रजता । असौ हरिणी । यद्रुक्मौ भवतः । आभ्यामेवैनमुभयतः परिगृह्णाति । ” [ब्रा० का० १ प्र० ८ अ० ९] इति ।

अधस्तनो रुक्मो राजतो भूमिस्वरूप उपरितनस्तु हिरण्ययो घुलोकः । तत आभ्यां द्यावापृथिवीरूपाभ्यामधस्तादुपरिष्ठाच्च परिगृहीतो भवति । ननु—
“ अमृतमसि मृत्योर्मा पाहीति हिरण्यमुपास्यति ” इति श्रवणादधस्तनोऽपि रुक्मो राजतो न भवति । नायं दोषः । रजतस्यापि हिरण्यावान्तरभेदत्वात् ।
“ तस्माद्रजतं हिरण्यमदक्षिण्यम् ” इति पुनराधाने श्रवणात् । होतृब्राह्मणेऽपि द्वैविध्यमाम्नातम्—“ तदुर्वर्णं हिरण्यमभवत् । तदुर्वर्णस्य हिरण्यस्य जन्म । स द्वितीयमतप्यत । सोऽताम्यत् । स प्राङ्वाधत । स देवानसृजत । तदस्य प्रियमासीत् । तत्सुवर्णं हिरण्यमभवत् ” इति च ॥

उपरितनं रुक्मं पुनः प्रशंसति—

“ वरुणस्य वा अभिषिच्यमानस्याऽऽपः । इन्द्रियं वीर्यं निरघ्नन् । तत्सुवर्णं हिरण्यमभवत् । यद्रुक्ममन्तर्दधाति । इन्द्रियस्य वीर्यस्यानिर्घाताय । ” [ब्रा० का० १ प्र० ८ अ० ९] इति ।

आपो वीर्यं निरघ्नन्निर्गमितवत्यः । तच्च निर्गतं वीर्यं सुवर्णमभवत् ॥

तस्य च रुक्मस्य परिमाणं छिद्राणि च विधत्ते—

“ शतमानो भवति शतक्षरः । शतायुः पुरुषः शतेन्द्रियः । आयुष्येवेन्द्रिये प्रतितिष्ठति । ” [ब्रा० का० १ प्र० ८ अ० ९] इति ॥

हिरण्यद्रव्यं प्रशंसति—

“ आयुर्वै हिरण्यम् । आयुष्या एवैनमभ्यतिक्षरन्ति । तेजो वै हिरण्यम् । तेजस्या एवैनमभ्यतिक्षरन्ति । वर्चो वै हिरण्यम् । वर्चस्या एवैनमभ्यतिक्षरन्ति (१) । ” [ब्रा० का० १ प्र० ८ अ० ९] इति ।

हिरण्यदानेनापमृत्योः परिहर्तुं शक्यत्वात्तस्याऽऽयुष्टम् । तत्संबन्धादायुर्हिता एवाऽऽप एनं यजमानमभितः क्षरन्ति । सुवर्णस्य दीप्तिमत्त्वात्तेजस्त्वम् । तत्संबन्धादापस्तेजस्याः । शरीरशोभा वर्चः । तच्चाऽऽभरणसंबन्धाज्जायत इति हिरण्यस्य वर्चस्त्वम् । तद्योगादापो वर्चस्याः ॥

अथ व्युष्टिद्विरात्रं विधत्ते—

“ अप्रतिष्ठितो वा एष इत्याहुः । यो राजसूयेन यजत इति । यदा वा

एष एतेन द्विरात्रेण यजते । अथ प्रतिष्ठा । अथ संवत्सरमाप्नोति । यावन्ति संवत्सरस्याहोरात्राणि । तावतीरेतस्य स्तोत्रीयाः । अहोरात्रेष्वेव प्रतितिष्ठति । ” [ब्रा० का० १ प्र० ८ अ० १०] इति ।

राजसूयेनेष्ट्वाऽपि द्विरात्राननुष्ठानेन संपूर्त्यभावादप्रतिष्ठितत्वम् । अत्रत्येषु स्तोमेषु आवर्त्यमानाः स्तोत्रीया ऋचो विंशत्यधिकसप्तशतसंख्याकाः संपद्यन्ते । तथा च संवत्सरगताहोरात्रसंख्यासामान्यादहोरात्रेषु प्रतिष्ठितत्वं संवत्सरप्राप्तिर्भवति ॥

द्विरात्रावयवावहर्विशेषौ विधत्ते—

“ अग्निष्टोमः पूर्वमहर्भवति । अतिरात्र उत्तरम् (१) । नानैवाहोरात्रयोः प्रतितिष्ठति । ” [ब्रा० का० १ प्र० ८ अ० १०] इति ।

विलक्षणयोरहोरनुष्ठितत्वादहोरात्रयोरस्य विविधप्रतिष्ठोपपद्यते ॥
तयोरनुष्ठानाय शुक्लकृष्णपक्षौ विधत्ते—

“ पौर्णमास्यां पूर्वमहर्भवति । व्यष्टकायामुत्तरम् । नानैवार्धमासयोः प्रतितिष्ठति । ” [ब्रा० का० १ प्र० ८ अ० १०] इति ।

तयोरुभयोर्विलक्षणपक्षत्वादुभयोरर्धमासयोरस्य विविधा प्रतिष्ठोपपद्यते ॥
पक्षान्तरत्वेन विलक्षणयोर्मासयोर्द्वयोरनुष्ठानं विधत्ते—

“ अमावास्यायां पूर्वमहर्भवति । उद्दृष्ट उत्तरम् । नानैव मासयोः प्रतितिष्ठति । ” [ब्रा० का० १ प्र० ८ अ० १०] इति ।

एकेनाह्ना निष्पाद्यः सोमयागोऽहःशब्देनोपलक्ष्यते । तादृशश्चाग्निष्टोमः पूर्वमहः । तच्चामावास्यायां कर्तव्यम् । उद्दृष्टं शुक्लप्रतिपत्, उत्कर्षेण दर्शनस्य तत्रोपक्रमत्, तस्मिन्नुद्दृष्ट उत्तरं द्वितीयमहरतिरात्रारूपं कर्तव्यम् । तथा सति विलक्षणयोर्मासयोः कृतत्वाद्विविधप्रतिष्ठा भवति ॥

प्रकारान्तरं विधत्ते—

“ अथो खलु । ये एव समानपक्षे पुण्याहे स्याताम् । तयोः कार्यं प्रतिष्ठित्यै (२) । ” [ब्रा० का० १ प्र० ८ अ० १०] इति ।

अथो खलु अथवेत्यर्थः । समानश्चासौ पक्षश्च तत्र ये पुण्यदिने ज्योतिःशास्त्रप्रसिद्धे शुभावहे दिने तयोरिदं कर्म कार्यं न त्वत्र पक्षभेदो विवक्षितः । मासभेदस्तु दूरापेतः ॥

अस्मिन्द्विरात्रे दोषमुद्भाव्य परिहरन्प्रशंसति—

“ अपशव्यो द्विरात्र इत्याहुः । द्वे ह्येते छन्दसी । गायत्रं च त्रैष्टुभं च ।

(सौत्रामणीमन्त्रपशुहविषामभिधानम्)

जगतीमन्तर्यन्ति । न तेन जगती कृतेत्याहुः । यदेनां तृतीयसवने कुर्वन्तीति । यदा वा एषाऽहीनस्याहर्भजते । साहस्य वा सवनम् । अथैव जगती कृता । अथ पशव्यः । ” [ब्रा० का० १ प्र० ८ अ० १०] इति ।

जागताः पशव इति श्रुत्यन्तरे पशूनां जगतीसंबन्धश्रवणाद्विरात्रे च जगत्या अन्तरितत्वादपशव्यो द्विरात्र इत्याक्षेपवादिन आहुः । अथैवं मन्यसे, विद्यत एव जगती, जागतं तृतीयसवनमिति श्रुतेस्तृतीयसवने जगत्याः कृतत्वादिति, तदयुक्तं खलु । अहीने तावन्मात्रेण जगत्यनुष्ठानं न संपूर्णं किं तर्हि यदा द्विरात्रस्यैतस्याहीनस्यैकमहः कृत्स्नं जगती व्याप्नोति तदा जगत्यनुष्ठानं संपूर्णं भवति । साह एकेनाह्ना निष्पन्नत्वादेकाहः । तस्य तु तृतीयसवनसंबन्धमात्रेणापि जगत्यनुष्ठानं संपूर्णं भवति । तस्मादत्र कृत्स्नस्याहो जगतीव्याप्त्यभावादपशव्यत्वं तदवस्थमित्याक्षेपवादिनामभिप्रायः । तस्मिन्नाक्षेपे भङ्ग्यन्तरेण परिहारोऽप्यन्तर्भूतः । तत्कथमित्युच्यते, वाक्ये यदेतिशब्दं परित्यज्य परिहारो योजनीयः । एषा जगती प्रकृतस्य द्विरात्रस्याहीनस्य कृत्स्नस्याहर्भजते । तस्मादत्र जगती कृता । तस्मादयं द्विरात्रः पशव्य इति परिहारः । यद्यपि तस्मिन्नहनि च्छन्दोन्तराणि सन्ति तथाऽपि जगतीव्याप्तावुपायः सप्तमकाण्डेऽङ्गिरसां द्विरात्रे समाम्नातः—“ वैखानसं पूर्वेऽहन्साम भवति तेन जगत्पै नैति ” इति । वैखानसनामकं साम पूर्वस्मिन्दिने गायेत् । यत्र(तच्च) जगती-संबन्धमिति तदहः कृत्स्नं जगत्या नापगच्छति । अतो वैखानससाममहिम्नैव कृत्स्नेऽप्यह्नि जगत्याः पूरितत्वाद्विरात्रः पशव्य एव ॥

अस्य द्विरात्रस्य व्युष्टिनाम प्रशंसति—

“ व्युष्टिर्वा एष द्विरात्रः । य एवं विद्वान्द्विरात्रेण यजते । व्येवास्मा उच्छति । अथो तम एवापहते । ” [ब्रा० का० १ प्र० ८ अ० १०] इति ।

विशिष्ट उषःकालो यस्मिन्द्विरात्रे सोऽयं व्युष्टिः । यो यजमान एवं व्युष्टिनाम विद्वान्यजतेऽस्मै यजमानार्थं विशेषेणोच्छत्येव सर्वं कर्तव्यजातं बुद्धौ प्रकाशत एव । किं च तमो बुद्धिमान्द्यमयं यजमानो विनाशयत्येव ॥

यदुक्तं सूत्रकारेण—“ क्षत्राणां धृतिस्त्रिष्टोमोऽग्निष्टोमः पञ्चापवर्गस्तेनान्ते यजते संतिष्ठते राजसूयः ” इति, क्षत्राणां धृतिरिति कर्मनामधेयं, स च कर्मविशेषः प्रकृतिवन्निवृत्तादिस्तोमचतुष्टयो न भवति किं तर्हि त्रिभिरेव स्तोमैरुपेतः । तमेतं विधत्ते—

“ अग्निष्टोममन्तत आहरति । अग्निः सर्वा देवताः । देवतास्वेव प्रतिति-
ष्ठति (३) । ” [ब्रा० का० १ प्र० ८ अ० १०] इति ।

अग्निविषयः स्तोमो यस्य क्रतोरन्ते सोऽयमग्निष्टोमः । यज्ञायज्ञा चो
अग्नय इत्येतस्यामाग्नेयामृचि स्तोत्रकाल आद्यस्या स्तोमं संपादयति । तेन
च क्रतुः संस्थितो भवति । तस्मादयमग्निष्टोमः । अग्रेष्व सर्वदेवतारूपत्वमस-
कृदुक्तम् । तस्माद्राजसूयसमाप्त्यवसरेऽनुष्ठितेनाग्निष्टोमेन यजमानो देवतासु
प्रतितिष्ठत्येव ॥

अत्र विनियोगसंग्रहः—

“ स्वाद्वीं शष्पैः सुरा योज्या पुनाद्वाभ्यां तु पावयेत् ।

कुवित्त्वे सुरा ग्राह्या सोमावनयेत् सुराम् ॥

शतच्छिद्रयुतस्थाल्यां मन्त्राः पञ्चह वर्णिताः ॥ १ ॥ ” [इति] ॥

अथ मीमांसा ।

तृतीयाध्यायस्य पञ्चमपादे चिन्तितम्—

“ सौत्रामण्यां ग्रहे स्विष्टकृदाद्यस्ति न वाऽस्ति तत् ।

शेषणान्न सुराक्षीरयोरन्यत्रोपयोगतः ॥ ”

सौत्रामणीनामके यागे श्रूयते—“ पयोग्रहाः सुराग्रहाश्च गृह्यन्ते ”
इति । तत्र प्रकृतिगतसोमग्रहेष्विव शेषकार्यं स्विष्टकृदिडादिकमस्ति । न चात्र
पूर्ववच्छेषाभावः, उच्छिनत्ति (छि) न सर्वं जुहोतीत्यवशेषयितव्यत्वश्रवणा-
दिति चेन्मैवम् । शिष्टस्यान्यत्रोपयोगश्रवणात् । “ ब्राह्मणं परिक्रीणीया-
दुच्छेषणस्य पातारम् ” इति श्रूयते । “ यदि ब्राह्मणं न विन्देत् । बल्मीक-
वपायामवनयेत् ” इति च । “ शतावृण्णायां समवनयेत् ” इति च । शत-
च्छिद्रा कुम्भी शतावृण्णा । तस्मान्नास्ति स्विष्टकृदादिकम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डेऽष्टमप्रपाठक

एकविंशोऽनुवाकः ॥ २१ ॥

(अथ प्रथमाष्टकेऽष्टमप्रपाठके द्वाविंशोऽनुवाकः ।)

अग्नाविष्णू महि तद्वां महित्वं वीतं घृतस्य

(काम्ययाज्यापुरोनुवाक्याभिधानम्)

गुह्यानि नाम । दमेदमे सप्त रत्ना दधाना
 प्रति वां जिह्वा घृतमा चरण्येत् । अग्नाविष्णू
 महि धाम प्रियं वां वीथो घृतस्य गुह्या
 जुषाणा । दमेदमे सुष्टुतीर्वावृधाना प्रति वां
 जिह्वा घृतमुच्चरण्येत् । प्र णो देवी सरस्वती
 वाजेभिर्वाजिनीवती । धीनामवित्र्यवतु । आ
 नो दिवो बृहतः (१) पर्वतादा सरस्वती
 यजता गन्तु यज्ञम् । हवं देवी जुजुषाणा घृ-
 ताचीं शग्मां नो वाचमुशती शृणोतु । बृह-
 स्पते जुषस्वं नो हव्यानि विश्वदेव्य । रास्व
 रत्नानि दाशुषे । एवा पित्रे विश्वदेवाय
 वृष्णे यज्ञैर्विधेम नमसा हविर्भिः । बृहस्पते
 सुप्रजा वीरवन्तो वयं स्याम पतयो रयी-
 णाम् । बृहस्पते अति यदर्यो अहीन्द्रद्युमहि-
 भाति क्रतुमज्जनेषु । यद्दीदयच्छवसा (२)
 ऋतप्रजात तदस्मासु द्रविणं धेहि चित्रम् ।
 आ नो मित्रावरुणा घृतैर्गव्यूतिमुक्षतम् ।
 मध्वा रजांसि सुक्रतू । प्र बाहवां सिसृतं
 जीवसे न आ नो गव्यूतिमुक्षतं घृतेन । आ
 नो जने श्रवयतं युवाना श्रुतं मे मित्रावरुणा

हवे॒मा । अ॒ग्निं वः॑ पू॒र्व्यं गिरा॑ दे॒वमीडे॑ वसू॒-
 नाम् । स॒पर्यन्तः॑ पु॒रुप्रियं॑ मि॒त्रं न क्षे॒त्रसाध॑-
 सम् । म॒क्षू दे॒ववंतो॑ रथः (३) शू॒रो वा
 पृ॒त्सु का॒सु चि॒त् । दे॒वानां॑ य इ॒न्मनो॑ यज॒-
 मान॑ इ॒यक्ष॑त्यभी॒दय॑ज्वनो भुवत् । न यज॒-
 मान॑ रि॒ष्यसि॑ न सु॒न्वान॑ न दे॒वयो । अ॒स-
 दत्र॑ सु॒वीर्य॑मु॒त तदा॑श्च॒श्विभ्यम् । नकि॑ष्टं
 क॒र्मणा॑ न॒शन्न॑ प्र योष॒न्न योष॑ति । उप॑ क्षर॒न्ति
 सि॒न्धवो॑ म॒योभुव॑ ई॒जानं॑ च य॒क्ष्यमाणं॑ च
 धे॒नवः । पृ॒णन्तं॑ च प॒पु॒रिं च (४) श्र॒व॒स्यवो॑
 घृ॒तस्य॑ धा॒रा उप॑ यन्ति वि॒श्वतः॑ । सोमा॑रु॒द्रा
 वि वृ॑हतं वि॒षूची॑ममी॒वा या नो॑ ग॒यमा॑वि॒वेश ।
 आ॒रे बा॑धे॒थां नि॒र्ऋतिं॑ प॒राचैः॑ कृ॒तं चि॒देनः॑
 प्र मु॑मु॒क्तम॒स्मत् । सोमा॑रु॒द्रा यु॒वमे॑तान्य॒स्मे
 वि॒श्वा त॒नूषु॑ भे॒षजा॑नि ध॒त्तम् । अ॒व स्य॑तं
 मु॒ञ्चतं॑ य॒न्नो अ॒स्ति त॒नूषु॑ ब॒द्धं कृ॒तमे॑नो
 अ॒स्मत् । सोमा॑पू॒षणा॑ ज॒न॒ना र॒यीणां॑ ज॒न॒ना
 दि॒वो ज॒न॒ना पृ॒थि॒व्याः । जा॒तौ वि॒श्वस्य॑ भुव॒-
 नस्य॑ गो॒पौ दे॒वा अ॑कृ॒ण्वन्न॒मृत॑स्य॒ नाभि॑म् ।
 इ॒मौ दे॒वौ जा॑य॒मानौ जु॑षन्ते॒मौ तमा॑सि गूह॒-

(काम्ययाज्यापुरोनुवाक्याभिधानम्)

तामजुष्टा । आभ्यामिन्द्रः पक्वमासास्वन्तः

सोमापूषभ्यां जनदुस्त्रियासु (५) ॥

(बृहत्तः शर्वसा रथः पर्पुर्णि च दिवो जनना पञ्चविंशतिश्च ।)

इति कृष्णयजुर्वेदीयतैत्तिरीयसंहितायां प्रथमाष्टकेऽ-

ष्टमप्रपाठके द्वाविंशोऽनुवाकः ॥ २२ ॥

(अनुमत्या आग्नेयमैन्द्राग्रमग्नये सोमाय प्रतिपूरुषमैन्द्राग्रं धात्रे वार्हस्पत्य-
मग्नये गृहपतयेऽर्थेतो देवीः समिधश्च सोमस्येन्द्रस्य मित्र आग्नेयश्च सद्य आग्ने-
यश्च हिरण्यमाग्नेयश्च स्वाद्वीं त्वाग्नाविष्णु द्वाविंशतिः ॥ २२ ॥)

(अनुमत्यै यथाऽसति देवीरापो मित्रोऽसि शूरो

वा द्विचत्वारिंशत् ॥ ४२ ॥)

हरिः ॐ ॥

इति कृष्णयजुर्वेदीयतैत्तिरीयसंहितायां प्रथमाष्टकेऽ-

ष्टमः प्रपाठकः ॥ ८ ॥

इति कृष्णयजुर्वेदीयतैत्तिरीयसंहितायां प्रथमा-

ष्टकः संपूर्णः ॥ १ ॥

(अथ प्रथमाष्टकेऽष्टमप्रपाठके द्वाविंशोऽनुवाकः ।)

अग्नाविष्णू इत्यग्ना—विष्णू । महि । तव ।
वाम् । महित्वमिति महि—त्वम् । वीतम् । घृतस्य ।
गुह्यानि । नाम । दमैदम् इति दमै—दमे । सप्त ।
रत्ना । दधाना । प्रतीति । वाम् । जिह्वा । घृतम् ।
एति । चरण्येत् । अग्नाविष्णू इत्यग्ना—विष्णू । महि ।
धाम । प्रियम् । वाम् । वीथः । घृतस्य । गुह्या ।

जुषाणा । दमेदम इति दमे—दमे । सुष्टुतीरिति सु—
 स्तुतीः । वावृधाना । प्रतीति । वाम् । जिह्वा ।
 घृतम् । उदिति । चरण्येत् । प्रेति । नः । देवी । सर-
 स्वती । वाजैभिः । वाजिनीवतीति वाजिनी—वती ।
 धीनाम् । अवित्री । अवतु । एति । नः । दिवः ।
 बृहतः (१) । पर्वतात् । एति । सरस्वती । यजता ।
 गन्तु । यज्ञम् । हवम् । देवी । जुजुषाणा । घृताची ।
 शग्माम् । नः । वाचम् । उशती । शृणोतु । बृह-
 स्पते । जुषस्व । नः । हव्यानि । विश्वदेव्येति
 विश्व—देव्य । रास्व । रत्नानि । दाशुषे । एवा ।
 पित्रे । विश्वदेवायेति विश्व—देवाय । वृष्णे । यज्ञैः ।
 विधेम । नमसा । हविर्भिरिति हविः—भिः । बृह-
 स्पते । सुप्रजा इति सु—प्रजाः । वीरवन्त इति वीर—
 वन्तः । वयम् । स्याम । पतयः । रयीणाम् । बृह-
 स्पते । अतीति । यत् । अर्यः । अर्हीत् । द्युम-
 दिति द्यु—मत् । विभातीति वि—भाति । क्रतु-
 मदिति क्रतु—मत् । जनेषु । यत् । दीदयत् । श-
 वसा (२) । ऋतप्रजातेत्यृत—प्रजात । तत् ।
 अस्मासु । द्रविणम् । धेहि । चित्रम् । एति । नः ।
 मित्रावरुणेति मित्रा—वरुणा । घृतैः । गव्यूतिम् ।

(काम्ययाज्यापुरोनुवाक्याभिधानम्)

उक्षतम् । मध्वा । रजांसि । सुक्रतू इति सु—
 क्रतू । प्रेति । बाहवा । सिस्तम् । जीवसे । नः ।
 एति । नः । गव्यतिम् । उक्षतम् । घृतेन । एति ।
 नः । जने । श्रवयतम् । युवाना । श्रुतम् । मे ।
 मित्रावरुणेति मित्रा—वरुणा । हवा । इमा । अ-
 ग्निम् । वः । पूर्वम् । गिरा । देवम् । ईडे । वसू-
 नाम् । सपर्यन्तः । पुरुप्रियमिति पुरु—प्रियम् ।
 मित्रम् । न । क्षेत्रसार्धसमिति क्षेत्र—सार्धसम् ।
 मक्षु । देववत इति देव—वतः । रथः (३) । शूरः ।
 वा । पृत्स्विति पृत्—सु । कासु । चित्र । देवा-
 नाम् । यः । इत् । मनः । यजमानः । इयक्षति ।
 अभीति । इत् । अयज्वनः । भुवत् । न । यज-
 मान । रिष्यसि । न । सुन्वान । न । देवयो इति
 देव—यो । असत् । अत्र । सुवीर्यमिति सु—वी-
 र्यम् । उत । त्यत् । आश्वश्वियमित्याशु—अश्वि-
 यम् । नकिः । तम् । कर्मणा । नशत् । न । प्रेति ।
 योषत् । न । योषति । उपेति । क्षरन्ति । सिन्ध-
 वः । मयोभुव इति मयः—भुवः । ईजानम् । च ।
 यक्ष्यमाणम् । च । धेनवः । पृणन्तम् । च । पशु-
 रिम् । च (४) । श्रवस्यवः । घृतस्य । धाराः ।

उपेति । यन्ति । विश्वतः । सोमार्द्रेति सोमा—
 रुद्रा । वीति । बृहतम् । विषूचीम् । अमीवा ।
 या । नः । गयम् । आविवेशेत्या—विवेश । आरे ।
 बाधेथाम् । निर्ऋतिमिति निः—ऋतिम् । पराचैः ।
 कृतम् । चित्र । एनः । प्रेति । मुमुक्तम् । अस्मत् ।
 सोमार्द्रेति सोमा—रुद्रा । युवम् । एतानि । अस्मे
 इति । विश्वा । तनूषु । भेषजानि । धत्तम् । अवेति ।
 स्यतम् । मुञ्चतम् । यत् । नः । अस्ति । तनूषु ।
 बद्धम् । कृतम् । एनः । अस्मत् । सोमापूषणेति
 सोमा—पूषणा । जनना । रयीणाम् । जनना ।
 दिवः । जनना । पृथिव्याः । जातौ । विश्वदत्ता ।
 भुवनस्य । गोपौ । देवाः । अकृण्वन् । अमृतस्य ।
 नाभिम् । इमौ । देवौ । जायमानौ । जुषन्त । इमौ ।
 तमांसि । गूहताम् । अजुष्टा । आभ्याम् । इन्द्रः ।
 पक्वम् । आमांसु । अन्तः । सोमापूषभ्यामिति
 सोमापूष—भ्याम् । जनत् । उस्त्रियांसु (५) ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-

ष्टमप्रपाठके द्वाविंशोऽनुवाकः ॥ २२ ॥

इति कृष्णयजुर्वेदीयतैत्तिरीयसंहितापदपाठे प्रथमाष्टकेऽ-

ष्टमः प्रपाठकः ॥ ८ ॥

इति कृष्णयजुर्वेदीयतैत्तिरीयसंहितापदपाठे प्रथमा-

ष्टकः समाप्तः ॥ १ ॥

(अथ प्रथमकाण्डेऽष्टमप्रपाठके द्वाविंशोऽनुवाकः ।

एकाविंशे सौत्रामणीमुक्त्वा राजसूयः समापितः । द्वाविंशे काम्ययाज्या-
[पुरोनुवाक्या] उच्यन्ते ।

तत्र काम्येष्टिकाण्डे त्रिहविष्का काचिदिष्टिराम्नायते—

“ आग्नावैष्णवमेकादशकपालं निर्वपेदभिचरन्तसरस्वत्याज्यभागा स्याद्वा-
हस्पत्यश्चर्यदाग्नावैष्णव एकादशकपालो भवत्यग्निः सर्वा देवता विष्णुर्यज्ञो
देवताभिश्चैवैनं यज्ञेन चाभिचरति सरस्वत्याज्यभागा भवति वाग्वै सरस्वती
वाचैवैनमभिचरति बार्हस्पत्यश्चरुर्भवति ब्रह्म वै देवानां बृहस्पतिर्ब्रह्मणैवैनम-
भिचरति ” [सं० का० २ प्र० २ अ० ९] इति ।

आज्यं भागो यस्याः साऽऽज्यभागा । आज्यमेव हविरित्यर्थः ।
स्पष्टमन्यत् ॥

तत्र प्रथमहविषः पुरोनुवाक्यामाह—

अग्नाविष्णू महि तद्वां महित्वं वीतं घृतस्य
गुह्यानि नाम । दमेदमे सप्त रत्ना दधाना
प्रति वां जिह्वा घृतमा चरण्येत् ।, इति ।

हेऽग्नाविष्णू वां युवयोस्तद्वक्ष्यमाणं महित्वं महिमोपेतत्वं महि पूजनीयम् ।
कथमिति तदुच्यते । घृतस्य यानि गुह्यानि नामानि मन्त्रेषु गोप्यान्याज्यं पृष-
दाज्यं सर्षपिरत्यादीनि तानि युवां वीतं प्राप्तुं, पशूनां तेजसाऽग्नये जुष्टमभिघार-
यामीति आयुर्दा अग्ने हविषो जुषाणो घृतप्रतीको घृतयोनिरेधीति आजुह्वा-
नस्य सर्षप इत्यादिमन्त्रान्सर्वदा शृणुतमित्यर्थः । कुत्रैतन्नामश्रवणं दमेदमे
सर्वेषां यजमानानां गृहे गृहे । किं च, वां युवयोजिह्वा प्रति प्रत्येकं घृतमागत्य
प्राप्य चरण्येद्भक्षयतु पिवत्वित्यर्थः । कीदृशी जिह्वा, सप्त रत्ना दधाना सप्त-
संख्याकाब्रतनसदृशाज्ज्वालाविशेषान्धारयन्ती । छत्रिन्यायेनाग्निसाहित्यादि-
ष्णोरपि तथात्वम् ॥

अत्रैव याज्यामाह—

अग्नाविष्णू महि धाम प्रियं वां वीथो घृतस्य
गुह्या जुषाणा । दमेदमे सुष्टुतीर्वावृधाना
प्रति वां जिह्वा घृतमुच्चरण्येत् ।, इति ।

हेऽग्राविष्णू वां युवयोः प्रियं धाम यज्ञशालारूपं स्थानं महि पूजनीयं
युवां घृतस्य गुह्यं योग्यं सारमभिघारणरूपं जुषाणा सेवमानौ वीथः पुरो-
डाशं भक्षयथः । कीदृशी युवां, दमेदमे सर्वेषु यजमानगृहेषु सुष्टुतीर्वावृधाना
पूर्वोदाहृता आयुर्दा अग्न इत्यादिकाः शोभनाः स्तुतीर्वर्धयन्तौ । प्रति वां
जिह्वेत्यादि पूर्ववत् । उच्चरण्येदुत्कर्षेण भक्षयतु ॥

द्वितीयहविषः पुरोनुवाक्यामाह—

प्र णो देवी सरस्वती वाजेभिर्वाजि-
नीवती । धीनामवित्र्यवतु । , इति ।

सरस्वती देवी वाजेभिरनैर्नोऽस्मान्प्रकर्षेणावतु रक्षतु । कीदृशी, वाजिनी-
वती वाजोऽस्यां क्रियायामस्तीत्यन्नप्रदा यागक्रिया वाजिनी सा यस्यामस्ति ।
सा वाजिनीवती । धीनामवित्री यज्ञविषयाणामस्मद्बुद्धीनां पालयित्री ॥

तत्रैव याज्यामाह—

आ नो दिवो बृहतः पर्वतादा सरस्वती
यजता गन्तु यज्ञम् । हवं देवी जुजुषाणा
घृताची शग्मानो वाचमुशती शृणोतु । , इति ।

यजता यष्टव्या सरस्वती नोऽस्माकं यज्ञं प्रति दिवः सकाशादागन्त्वा-
गच्छतु । बृहतः पर्वतादागच्छतु । यद्यप्येषा द्युलोके मेरौ वा तिष्ठति तथाऽ-
प्यवश्यमागच्छत्वित्यर्थः । सेयमागता देवी शग्मानं सुखप्रापिकां नोऽस्मदीयां
स्तुतिरूपां वाचमुशती कामयमाना शृणोतु । कीदृशी देवी, हवमस्मदीय-
माह्वानं जुजुषाणा सेवमाना, घृतमञ्चति प्राप्नोतीति घृताची ॥

तृतीयहविषः पुरोनुवाक्यामाह—

बृहस्पते जुषस्व नो हव्यानि विश्व-
देव्य । रास्व रत्नानि दाशुषे । , इति ।

विश्वदेव्य विश्वेभ्यो देवेभ्यो हित हे बृहस्पते नोऽस्माकं हव्यानि जुषस्व ।
दाशुषे हविर्दत्तवते यजमानाय रत्नानि रास्व देहि ॥

तत्रैव याज्यामाह—

एवा पित्रे विश्वदेवाय वृष्णे यज्ञैर्विधेम
नमसा हविर्भिः । बृहस्पते सुप्रजा वीर-
वन्तो वयं स्याम पतयो रयीणाम् । , इति ।

(काम्ययाज्यापुरोनुवाक्याभिधानम्)

एवा, एवं किं चेत्यर्थः । हे बृहस्पते पित्रे पितृवत्पालकाय विश्वे देवा यस्यासौ विश्वदेवोऽस्मै सर्वदेवगुरवे वृष्णेऽभिमतफलवर्षिणे तुभ्यं यज्ञैर्वहु-
विधयागैर्नमसा भक्तिपूर्वकनमस्कारैर्हविर्भिराज्यपुरोडाशादिभिश्च परिचर्यां
विधेम सर्वथा परिचरेम । त्वत्प्रसादाच्छोभनापत्ययुक्ताः शूरभटोपेता धनानां
पतयो भवेम ॥

तत्रैव विकल्पितां याज्यामाह—

बृहस्पते अति यदर्यो अर्हाद्द्युमद्विभाति क्रतु-
मज्जनेषु । यद्दीदयच्छवसर्तप्रजात तद-
स्मासु द्रविणं धेहि चित्रम् ।, इति ।

हे बृहस्पतेऽर्यो राजा यद्द्रविणं रत्नादिरूपमतीतरानतिक्रम्यार्हात्स्वयमेवा-
नुभवितुमर्हति । यच्चास्मज्जनेष्वमात्यादिषु द्युमदाभूषणादिमद्विभाति । यज-
मानरूपेषु जनेषु क्रतुमद्यागसाधनवद्विभाति । पुनरपि यद्द्रविणं शवसा वलेन
जीवितप्रदानसंपादितसैन्यरूपेण दीदयद्दीप्यते तद्यथोक्तगुणोपेतं द्रविणं चित्रं
मणिमुक्तादिरूपं हे ऋतप्रजात तदस्मासु धेहि स्थापय । ऋतात्सत्यात्परमा-
त्मनः प्रकर्षेण देवगुरुत्वेनोत्पन्न ऋतप्रजातः ॥

प्रथममभिचरतः शत्रोस्त्रिहविष्केष्टिर्विहिता । इदानीं तदीयादभिचारादूर्ध्वं
प्रत्यभिचरतस्तामेवेष्टिं विहितामभिप्रेत्य तत्र विशेषं विधत्ते—

“ प्रति वै परस्तादभिचरन्तमभिचरन्ति द्वे द्वे पुरोनुवाक्ये कुर्यादतिप्र-
युक्त्या ” [सं० का० २ प्र० २ अ० ९] इति ।

प्रथमतोऽभिचरन्तं शत्रुं ज्ञात्वा तद्विरोधिनः पुरुषाः पश्चात्प्रत्यभिचरन्ति
तदानीं पूर्वोक्तायाः पुरोनुवाक्याया आवृत्त्या वा मन्त्रान्तरागमनेन वैकैकस्य
हविषो द्वे द्वे पुरोनुवाक्ये कुर्यात् । मन्त्रान्तरपक्षे तु प्रथमस्य हविषोऽग्नाविष्णू
सजोषसेत्येषा समानेतव्या । द्वितीयस्य हविषः पावीरवी कन्येति । तृतीयस्य
तु समाम्नाता एव तिस्र ऋचो वर्तन्ते । किमर्थं पुरोनुवाक्याद्वित्वं तदुच्यते ।
अतिप्रयुक्त्यै तस्मादप्यतिशयितप्रयोगार्थम् ॥

यस्तु पापभीरुः सन्प्रतिचारं न करोति किं तु केवलं स्वविषयमभिचारं
परिहर्तुमिच्छति तस्य पूर्वोक्तामेव त्रिहविष्कामिष्टिं विधत्ते—

“ एतयैव यजेताभिचर्यमाणो देवताभिरेव देवताः प्रतिचरति यज्ञेन यज्ञं
वाचा वाचं ब्रह्मणा ब्रह्म स देवताश्चैव यज्ञं च मध्यतो व्यवसर्पति तस्य

न कुतश्चनोपाव्याधो भवति नैनमभिचरन्तस्तृणुते ” [सं० का० २ प्र० २ अ० ९] इति ।

देवताः प्रतिचरति निवारयति । स्वकीययज्ञेन तदीययज्ञं निवारयति । स्वकीयवाचा तदीयवाचं निवारयति । स्वकीयब्रह्मणा तदीयं ब्रह्म निवारयति । लौकिकाधिक्षेपपरिहारो वाङ्निवारणं, ब्राह्मण्यपरिहारो मन्त्रनिवारणम् । स तादृशः पुरुषः शत्रोरात्मनश्च मध्ये स्वकीयदेवताः स्वकीययज्ञं च मध्यतो व्यवसर्पति व्यवधानरूपेण स्थापयति । तस्य तादृशस्य कुतोऽपि व्याध्यादेर्वाधो न भवति । प्रथममभिचरन्पुरुष एनं न स्तृणुते न हिनस्ति ॥

यज्ञप्राप्तिकामिन एकहविष्कामिष्टिं विधत्ते—

“ आग्नावैष्णवमेकादशकपालं निर्वपेद्यं यज्ञो नोपनमेदग्निः सर्वा देवता विष्णुर्यज्ञोऽग्निं चैव विष्णुं च स्वेन भागधेयेनोप धावति तावेवास्मै यज्ञं प्र यच्छत उपैनं यज्ञो नमति ” [सं० का० २ प्र० २ अ० ९] इति ।

यं यज्ञानुष्ठानार्थं पुरुषं केनापि द्रव्याभावादिविघ्नेन स यज्ञो न प्राप्नुयात्तस्येयमिष्टिः ॥

दृष्टिपाटवार्थिन एकहविष्कामिष्टिं विधत्ते—

“ आग्नावैष्णवं घृते चरुं निर्वपेच्चक्षुष्कामोऽग्नेर्वै चक्षुषा मनुष्या वि पश्यन्ति यज्ञस्य देवा अग्निं चैव विष्णुं च स्वेन भागधेयेनोप धावति तावेवास्मिंश्चक्षुर्धत्तश्चक्षुष्मानेव भवति ” [सं० का० २ प्र० २ अ० ९] इति ।

अग्नेश्चक्षुषा दीपेनान्धकारादियुक्तप्रदेशे मनुष्याः पश्यन्ति । यज्ञस्य तु चक्षुषा सामर्थ्यरूपेण देवाः पश्यन्ति । अतो यागदेवस्य विष्णोरग्नेश्च हविषा तावुभौ कामलादिरोगपरिहारेणास्मिन्यजमाने चक्षुर्दृष्टिपाटवं धत्तः प्रयच्छतः । तेनासौ चक्षुष्मान्सूक्ष्मदर्शनेऽपि समर्थो भवति ॥

घृतं चरुप्रकृतिद्रव्यं च प्रशंसति—

“ धेनवै वा एतद्रेतो यदाज्यमनहुहस्तण्डुला मिथुनादेवास्मै चक्षुः प्र जनयति ” [सं० का० २ प्र० २ अ० ९] इति ।

भक्षितवृणसारत्वादाज्यस्य धेनुरेतस्त्वं, वलीवर्दकृष्टोत्पन्नत्वात्तण्डुलानामनदुद्रेतस्त्वं, धेन्वनदुद्वपमिथुनादेवास्य दृष्टिलाभः ॥

प्रकारान्तरेण घृतं प्रशंसति—

“ घृते भवति तेजो वै घृतं तेजश्चक्षुस्तेजसैवास्मै तेजश्चक्षुरव रुन्धे ” [सं० का० २ प्र० २ अ० ९] इति ।

दीप्यमानत्वाद्भूपभासकत्वाच्च घृतचक्षुषोस्तेजस्त्वम् ॥

(काम्ययाज्यापुरोनुवाक्याभिधानम्)

फलान्तराय त्रिहविष्कामिष्टिं विधत्ते—

“ इन्द्रियं वै वीर्यं वृद्धे भ्रातृव्यो यजमानोऽयजमानस्याध्वरकल्पां प्रति
निर्वपेद्भ्रातृव्ये यजमाने नास्येन्द्रियं वीर्यं वृद्धे ” [सं० का० २ प्र० २
अ० ९] इति ।

परस्परविरोधिनोरुभयोर्मध्ये कश्चिदग्निष्टोमादियज्ञं न करोति तदीयस्तु
भ्रातृव्यः करोति तदानीमयजमानस्येन्द्रियसामर्थ्यमितरो विनाशयति ।
प्रत्यक्षं हेतुत्वं दीक्षित सोमयाजिन्नित्यामन्त्रणादिभिरयजमानस्यानाहृतत्वा-
त्तस्येयमध्वरकल्पेपदसमाप्तोऽध्वरः सवनत्रयसद्भावादध्वरत्वं सोमाभावादी-
पदसमाप्तिरतस्तामध्वरकल्पां तदीयस्य सोमयागस्य प्रतिपक्षत्वेन निर्वपेत् ।
कदा, भ्रातृव्ये यजमाने सति । तेन प्रतिनिर्वापेणेन्द्रियसामर्थ्यं न नश्यति,
दीक्षादीनामभावेऽपि प्रभुत्वधनादेरुत्कर्षो भवतीत्यर्थः ॥

निर्वापकालं विधत्ते—

“ पुरा वाचः प्रवदितोनिर्वपेद्वावत्येव वाकृतामप्रोदितां भ्रातृव्यस्य वृद्धे
तामस्य वाचं प्रवदन्तीमन्या वाचोऽनु प्रवदन्ति ता इन्द्रियं वीर्यं यजमाने
दधति ” [सं० का० २ प्र० २ अ० ९] इति ।

उषःकाले मनुष्याः शयनादुत्थाय परस्परं वाचः प्रवदन्ति । प्रवदितोः
प्राक्प्रवदनात्पुरा निर्वपेत् । तथा सति भ्रातृव्यस्य यावती वाग्विद्यते ताम-
प्रोदितामनुच्चारितां वृद्धे यथा नोच्चारिता भवति तथा नाशयति । अस्य तु
यजमानस्य संवन्धिनीं तां वाचं प्रवदन्तीमन्वन्या वाच इतरजनसंवन्धिन्यो
वाचः प्रवदन्ति, यजमानेन यद्यथोच्यते तत्तथैव सर्वजना वदन्त्यस्य वचन-
मनुमन्यन्त इत्यर्थः । ता अन्यदीया वाच उपलालनेनेन्द्रियसामर्थ्यं यजमाने
स्थापयन्ति ॥

अध्वरसाम्यं संपादयितुं त्रिषु कालेष्वनुष्ठानं विधत्ते—

“ आग्रावैष्णवमष्टाकपालं निर्वपेत्प्रातःसवनस्याऽऽकाले सरस्वत्याज्य-
भागा स्याद्बार्हस्पत्यश्चर्यदशकपालो भवत्यष्टाक्षरा गायत्री गायत्रं प्रातःस-
वनं प्रातःसवनमेव तेनाऽऽमोत्याग्रावैष्णवमेकादशकपालं निर्वपेन्माध्यंदिनस्य
सवनस्याऽऽकाले सरस्वत्याज्यभागा स्याद्बार्हस्पत्यश्चर्यदेकादशकपालो
भवत्येकादशाक्षरा त्रिष्टुप्त्रैष्टुभं माध्यंदिनं सवनं माध्यंदिनमेव सवनं तेनाऽऽ-
मोत्याग्रावैष्णवं द्वादशकपालं निर्वपेत्तृतीयसवनस्याऽऽकाले सरस्वत्याज्यभागा
स्याद्बार्हस्पत्यश्चर्यद्द्वादशकपालो भवति द्वादशाक्षरा जगती जागतं तृतीयसवनं

१ क. “दाचिद्भ्रातृव्ये यजमाने स” । घ. ङ. “दाचिद्भ्रातृ” । २ क. “चारयति ।

तृतीयसवनमेव तेनाऽऽप्नोति देवताभिरेव देवताः प्रतिचरति यज्ञेन यज्ञं वाचा वाचं ब्रह्मणा ब्रह्म कपालैरेव छन्दाःस्याप्नोति पुरोडाशैः सवनानि ” [सं० का० २ प्र० २ अ० ९] इति ।

प्रातःसवनस्याऽऽकाले भ्रातृव्ययज्ञसंवन्धिनः प्रातःसवनस्य यावत्काल-
स्तावति काले कपालैरष्टैकादशद्वादशसंख्याकैरेव छन्दांसि प्रतिवादिप्रयुक्तानि
गायत्रीत्रिष्टुब्जगतीरूपाणि व्याप्नोति । यथोक्तैस्त्रिभिः पुरोडाशैः प्रतिवाद्यनु-
ष्ठितानि सवनानि त्रीणि सवनानि व्याप्नोति । तस्मादस्यध्वरसाम्यम् ।
उक्तासु प्रत्यभिचारादीष्टिषु पूर्वोक्ता एव याज्यानुवाक्याः ॥

एतस्यैवाध्वरकल्पानुष्ठायिनः प्रतिवाद्यनुष्ठितानूवन्ध्यास्थानीयामिष्टिं विधत्ते—

“मैत्रावरुणमेककपालं निर्वपेद्वशायै काले यैवासौ भ्रातृव्यस्य वशाऽनू-
वन्ध्या सो एवैषैतस्यैककपालो भवति न हि कपालैः पशुमर्हत्यामुम् ” [सं०
का० २ प्र० २ अ० ९] इति ।

भ्रातृव्योऽवभृथं कृत्वा गृहे समागत्योदवसानीयामनुष्ठायानूवन्ध्यां वशापु-
पाकरोति, तस्मिन्काले मित्रावरुणदेवताकमेककपालं पुरोडाशं निर्वपेत् । भ्रातृ-
व्यस्य साऽनूवन्ध्या वशा यैवास्ति एतस्याध्वरकल्पस्याधिकारिणोऽयमेकक-
पालः सैवैषा वशा भवति । ननु पूर्वोक्तैः कपालैर्यथा छन्दांसि प्राप्तानि तथाऽ-
नूवन्ध्याख्यः पशुरपि प्राप्यतामिति चेन्न । संख्यासाम्येन छन्दसां प्राप्तुं
शक्यत्वात् । नहि पशावष्टत्वादिसंख्याऽस्ति । अतः पूर्वोक्तैः कपालैरिमं
पशुमाप्तुं न शक्नोति नार्हति । मैत्रावरुणस्य तु कपालैक्यात्संख्यासाम्येन पशु-
मेकं प्राप्तुमर्हति ॥

अस्मिन्मैत्रावरुणे पुरोनुवाक्यामाह—

आ नो मित्रावरुणा घृतैर्गव्यूतिमुक्ष-
तम् । मध्वा रजाशसि सुक्रतू । , इति ।

हे मित्रावरुणौ नो गव्यूतिमस्मदीयगोयूथं घृतैः प्रभूतैरा समन्तादुक्षतं
सिञ्चतम् । सुक्रतू शोभनक्रतुयुक्तौ रजांस्यस्मदीयक्षेत्रपांसून्मध्वा मधुना जले-
नोक्षतम् ॥

तत्रैव याज्यामाह—

प्र बाहवा सिष्टतं जीवसे न आ नो

(काम्ययाज्यापुरोनुवाक्याभिधानम्)

गव्यूतिमुक्षतं घृतेन । आ नो जने श्रव-
यतं युवाना श्रुतं मे मित्रावरुणा हवेमा ।, इति ।

हे मित्रावरुणौ नोऽस्माकं जीवसे जीवितुं वाहवा धनपूर्णेन बाहुना सह प्रकर्षेण सिद्धतं प्राप्तुतम् । आगत्य च नोऽस्माकं गोर्युथं घृतेन सिञ्चतम् । हे युवाना परस्परमिश्रितौ युवां जने ब्राह्मणादियजमानसभायां नोऽस्मान्श्रवयतं प्रख्यापयतम् । मित्रावरुणौ मे मदीयमिमा हवेदमाह्वानं श्रुतं शृणुतम् ॥

इष्टान्तरं विधत्ते—

“असावादित्यो न व्यरोचत तस्मै देवाः प्रायश्चित्तिमैच्छन्तस्मा एत२ सोमारौद्रं चरं निरवपन्तेनैवास्मिन्नुचमदधुर्यो ब्रह्मवर्चसकामः स्यात्तस्मा एत२ सोमारौद्रं चरं निर्वपेत्सोमं चैव रुद्रं च स्वेन भागधेयेनोप धावति तावेवास्मिन्ब्रह्मवर्चसं घत्तो ब्रह्मवर्चस्येव भवति ” [सं० का० २ प्र० २ अ० १०] इति ।

न व्यरोचत विशेषेण दीप्तिं न प्राप्तवान् । प्रायश्चित्तिं प्रतीकारं, ब्रह्मवर्चसं श्रुताध्ययनसंपत्तिः ॥

कालं विधत्ते—

“तिष्यापूर्णमासे निर्वपेद्रुद्रो वै तिष्यः सोमः पूर्णमासः साक्षादेव ब्रह्मवर्चसमव रुन्धे ” [सं० का० २ प्र० २ अ० १०] इति ।

यथा रुद्रो दुःखं द्रावयति तथा पौषमासः शैत्यदानेन तापं वारयति, तस्मात्तस्य रुद्रत्वम् । सोमो हि पौर्णमास्यां संपूर्णमण्डल इति तयोरैक्यम् । साक्षादेव मुख्यमेव न त्वनूचानस्य पुत्रत्वमात्रेणाऽऽपादितममुख्यं ब्रह्मवर्चसम् ॥

वेदेः परित आवरणं विधत्ते—

“परिश्रिते याजयति ब्रह्मवर्चसस्य परिगृहीत्यै ” [सं० का० २ प्र० २ अ० १०] इति ।

परिश्रयणेन वेद्यामावृतायां वेदिरेव ब्रह्मवर्चसं परिगृहीतं भवति ॥

चोदकप्राप्तमपवर्दितुं कांश्चिद्विशेषान्विधत्ते—

“श्वेतायै श्वेतवत्सायै दुग्धं मथितमाज्यं भवत्याज्यं प्रोक्षणमाज्येन मार्जयन्ते यावदेव ब्रह्मवर्चसं तत्सर्वं करोति ” [सं० का० २ प्र० २ अ० १०] इति ।

श्वेतवत्सयुक्तायाः श्वेताया गोर्दुग्धं तदेवाऽऽतञ्जनेन दधिभावभोपाद्य मथितं सत्पश्चादाज्यं भवति, न तु मैत्रावार्हस्पत्य इव स्वयंमूर्तस्वयंमथितत्वा-

दिकमत्रास्ति । प्रकृतौ श्वेतवत्सा श्वेता गौरिति नास्ति नियमः । अत्र त्वस्ति प्रकृतावद्भिः प्रोक्षणं मार्जनं च । अत्र तु सर्वमाज्येनेति विशेषः । तथा सति तु ब्रह्मवर्चसं संपूर्णं भवति ॥

सामिधेनीषु समिध्यमानेद्धवत्योर्मध्ये प्रक्षेपणीये द्वे ऋचौ विधत्ते—

“ अति ब्रह्मवर्चसं क्रियत इत्याहुरीश्वरो दुश्चर्मा भवितोरिति मानवी ऋचौ धाय्ये कुर्याद्यद्वै किं च मनुर्वदत्तज्ञेपजं भेषजमेवास्मै करोति ” [सं० का० २ प्र० २ अ० १०] इति ।

आज्यमात्रेण यद्ब्रह्मवर्चसं तद्युक्तमेव, श्वेतवत्साश्वेतगोभ्यां यत्तदत्यधिकं, तेन दुश्चर्मा श्वेतकुष्ठयुक्तो भवितुं प्रभुर्भवति, तत्परिहाराय मनुना दृष्टे द्वे ऋचौ सामिधेनीषु धाय्ये प्रक्षेपणीये भवतः । मनोर्धर्मवैकृत्यात्तेन यन्मन्त्रजा-
तमुक्तं तदौषधम् । तदेतत्सर्वमापस्तम्ब आह—“ सर्वप्रोक्षणमार्जनानीत्या-
(न्या)ज्येन मानवी ऋचौ धाय्ये कुर्यादग्निं व इत्येतासां द्वे ” इति ॥

एतस्मिन्सोमारुद्रचरौ धाय्यात्वेनाग्निं वः पूर्वमित्यादिका विकल्पिताः षड्वच आम्नाताः । तत्र प्रथमायाः पाठस्तु—

अग्निं वः पूर्य गिरा देवमीडे वसूनाम् । सप-
र्यन्तः पुरुप्रियं मित्रं न क्षेत्रसाधसम् । , इति ।

वसूनां वो युष्माकं मध्ये पूर्य प्रथमभाविनमग्निं देवं गिरा वैदिक्या, ईडे स्तौमि स्तावकोऽहम् । कीदृशः, सपर्यन्तः पर्यन्तेन यागसमाप्त्या सह श्रुत इति सपर्यन्तः । सकृत्स्तुत्वा नोपरमं कुर्वे किं त्वा समाप्तेः स्तौमीत्यर्थः । कीदृशमग्निं, मित्रं न क्षेत्रसाधसं पितृभ्रात्राद्यात्मकमित्रमिवास्मदीयस्य क्षेत्रस्य साधकम् ॥

अथ द्वितीया—

मक्षु देववतो रथः शूरो वा पृत्सु
कासु चित् । देवानां य इन्मनो यज-
मान इयक्षत्यभीदयज्वनो भुवत् । इति ।

कासुचित्पृत्सु केषुचित्सङ्ग्रामेष्वत्यन्तमभिनिवेशेन प्रवर्तमानेषु शूरो वा शूरो भट इव देववतो यक्ष्यमाणदेवोपेतस्य यजमानस्य रथो मक्षु गच्छतीति

१ ख. 'मैवृद्धत्वा' । घ. ड. च. 'मैवत्वात्ते' । २ ख. घ. ड. च. 'देव स' । ३ ख. घ. ड. च. 'प्रोक्षामा' । ४ क. ख. घ. ड. च. 'धसमिति पि' ।

(काम्ययाज्यापुरोनुवाक्याभिधानम्)

शेषः । रामरावणयुद्धवदत्यभिनिवेशेन प्रवृत्ते युद्धे शूरो भटः स्वदेहं विस्मृत्य परसेनां हन्तुं यथा त्वरया गच्छति तथा देवान्यष्टमस्य यजमानस्य मनो-
वृत्तिस्त्वरया रथवद्गच्छतीत्यर्थः । य इद्य एव यजमानो देवतानां मन इय-
क्षति पूजयितुमिच्छति तदीयं चित्तप्रसादं वाञ्छतीत्यर्थः । स एवा-
यज्वनो यागरहितान्पुरुषानभिभुवदिदभिभवत्येव । इदमुत्तरार्धमुत्तरेषु त्रिषु
मन्त्रेष्वनुवर्तते ॥

अथ तृतीया—

न यजमान रिष्यसि न सुन्वान न देवयो । , इति ।

हे यजमान त्वं यागं कृत्वा न रिष्यसि न विनश्यसि । अत्र यजमानत्व-
मिष्टिकर्तृत्वम् । हे सुन्वान सोमयाजिन्न रिष्यसि । हे देवयो पाकय-
ज्ञादिभिर्देवानिच्छंस्त्वं न रिष्यसि । अनुवर्णितं देवानामित्युत्तरार्धं पूर्व-
वद्योज्यम् ॥

अथ चतुर्थी—

असदत्र सुवीर्यमुत त्यदाश्वश्रियम् । , इति ।

अत्रास्मिन्यजमाने सुवीर्यं शोभनं सामर्थ्यमसद्भवेदित्यर्थः । उतापि च
त्यत्तदस्तु । किं त्यत्, आश्वश्रियम्, आश्वः शीघ्रगामिनश्च तेऽश्वश्चाऽऽश्व-
श्वास्तेषां संबन्धि शोभनवीर्यमस्तु ॥

अथ पञ्चमी—

नकिष्टं कर्मणा नशन्न प्र योषन्न योषति । , इति ।

नकिरिति शब्दो निषेधवाची । कर्मसहितं तं यजमानं नकिर्नशत्, राक्षसा-
दिर्मा विनाशयतु । यज्ञविरोधी पाप्मा यजमानेन सह प्रकर्षेण न योषन्मैव
मिश्री भवतु । यजमानोऽपि न योषति न पाप्मना सह मिश्री भवति ॥

अथ षष्ठी—

उप क्षरन्ति सिन्धवो मयोभुव ईजानं च
यक्ष्यमाणं च धेनवः । पृणन्तं च पपुर्णि च
श्रवस्यवो घृतस्य धारा उप यन्ति विश्वतः । , इति ।

सिन्धवो नदीसदृशा मयोभुवः सुखं भावयिष्यो धेनवः पूर्वमिष्टवन्तमितः
परं यक्ष्यमाणं च पुरुषमेनमुपेत्य क्षरन्ति स्रवन्ति बहुतरं क्षीरं प्रयच्छन्ती-

त्यर्थः । पृणन्तमस्मिन्कर्मणि जुह्वं पूरयन्तं पपुरिं हविष्मत्सु कर्मसु पूरयिष्यन्तं च यजमानं श्रवस्यवः श्रोतुमिच्छन्त्य इव घृतस्य धारा विश्वतः सर्वत उप-
यन्ति समीपे प्राप्नुवन्ति ॥

विकल्पितानि त्रीणि धारयायुग्मान्युक्त्वा पुरोनुवाक्यामाह—

सोमारुद्रा वि वृहतं विषूचीममीवा या नो
गयमाविवेश । आरे बाधेथां निर्ऋतिं पराचैः
कृतं चिदेनः प्र मुमुक्तमस्मत् ।, इति ।

याऽमीवा रोगरूपा निर्ऋतिर्नोऽस्माकं गयं गृहमाविवेश सोमारुद्रा हे सोमा-
रुद्रौ तां निर्ऋतिं विषूचीं विष्वग्गतिं नानादिक्षु यथा पलायति तथा विवृहतं
विशेषेणोन्मूलयतं, पराचैः पराङ्मुखीं निर्ऋतिं तामारे दूरे युवां बाधेथां,
तथा निर्ऋत्याऽस्मासु कृतमेनश्चित्पापं रोगरूपमप्यस्मत्प्रमुमुक्तं प्रकर्षेणास्मत्तो
मोचयतम् ॥

याज्यामाह—

सोमारुद्रा युवमेतान्यस्मे विश्वा तनूषु भेष-
जानि धत्तम् । अव स्यतं मुञ्चतं यन्नो अस्ति
तनूषु बद्धं कृतमेनो अस्मत् ।, इति ।

हे सोमारुद्रौ युवमुभौ युवामस्मे तनूषु अस्माकं शरीरेषु विश्वा सर्वाण्ये-
तानि भेषजान्यौषधानि धत्तं स्थापयतम् । अवस्यतं तैर्भेषजैरनिष्टं विनाशय-
तम् । निर्ऋत्या कृतं नोऽस्माकं तनूषु यद्बद्धमेनोऽस्ति तदस्मत्तो मुञ्चतम् ॥

इष्ट्यन्तरं विधत्ते—

“ यदि विभीयादुश्चर्मा भविष्यामीति सोमापौष्णं चरुं निर्वपेत्सौम्यो वै
देवतया पुरुषः पौष्णाः पशवः स्वयैवास्मै देवतया पशुभिस्त्वचं करोति न
दुश्चर्मा भवति ” [सं० का० २ प्र० २ अ० १०] इति ।

सोमसंबन्धयोषधिरसेन जातत्वात्पुरुषः सोमदेवताकः । इयं वै पूषेति श्रुतेः
पूषरूपया भूम्या तृणादिप्रदानेन पोषितत्वात्पशवः पौष्णाः । अतो हविषा
तुष्टा स्वदेवता पशुभिः सहिता समीचीनां त्वचं करोति । ततो दुश्चर्मत्वमप-
गच्छति ॥

तत्र पुरोनुवाक्यामाह—

सोमापूषणा जनना रयीणां जनना दिवो

जनना पृथिव्याः । जातौ विश्वस्य भुवनस्य
गोपौ देवा अकृण्वन्नमृतस्य नाभिम् ।, इति ।

हे सोमापूषणौ युवां देवा अमृतस्य कर्मफलस्य नाभिमकृण्वन् । न(ण)ह वन्धन इत्यस्माद्धातोरुत्पन्नो नाभिशब्दः । वन्धनरज्जुं कृतवन्त इत्यर्थः । सोमा-पूषभ्यां हि कर्मफलं यजमाने वध्यते । कीदृशौ युवां, धनानां द्यावापृथि-व्योश्च जनयितारौ । ऐहिकामुष्मिकफलदातृत्वमेवात्र द्यावापृथिव्योर्जनकत्वम् । किं च, जातौ सन्तौ जातमात्रेणैव विश्वस्य सर्वस्य भुवनस्य लोकस्य गोपौ गोपायितारौ ॥

तत्रैव याज्यामाह—

इमौ देवौ जायमानौ जुषन्तेमौ तमांसि
गूहतामजुष्टा । आभ्यामिन्द्रः पक्वमामा-
स्वन्तः सोमापूषभ्यां जनदुस्त्रियामु ॥, इति ॥

सर्वे देवा जायमानाविमौ देवौ जुषन्त सेवन्ते । इमावुभावजुष्टान्यामियाणि तमांसि बुद्धिमान्धानि गूहतां समष्टृष्वतां विनाशयताम् । इन्द्र आभ्यां सोमा-पूषभ्यामामासूस्त्रियामु तरुणीषु गोष्वन्ता रसपोषकाभ्यां पक्वं क्षीरं जनजन-यति । गावो हि सारयुक्तायां भूमौ सोमेन वर्धिता ओषधीर्भक्षयित्वा बहुनव-नीतगर्भं क्षीरं धारयन्ति ॥

अस्मात्सोमापौष्णात्पूर्वं विहितमेव पुनः फलान्तराय विधत्ते—

“ सोमारौद्रं चरुं निर्वपेत्प्रजाकामः सोमो वै रेतोधा अग्निः प्रजानां प्रज-नयिता सोम एवास्मै रेतो दधात्यग्निः प्रजां प्र जनयति विन्दते प्रजाम् ”
[सं० का० २ प्र० २ अ० १०] इति ।

गर्भाशये धृतस्य रेतसोऽग्निना पच्यमानत्वादग्नेः प्रजनयितृत्वम् ॥

पुनरपि फलान्तराय विधत्ते—

“ सोमारौद्रं चरुं निर्वपेदाभिचरन्तसौम्यो वै देवतया पुरुष एष रुद्रो यदग्निः स्वाया एवैनं देवतायै निष्कीय रुद्रायापि दधाति ताजगार्तिमार्छति ”
[सं० का० २ प्र० २ अ० १०] इति ।

पुरुषस्य सोमदेवताकत्वं पूर्वमभिहितम् । यदरोदीत्तद्रुद्रस्य रुद्रत्वमिति श्रुत्या रुद्ररूपत्वमग्रेरान्नातम् । पुरुषस्य स्वामिभूता या सोमदेवता तस्या देवतायाः सकाशाच्चरुणा मुख्येन मूल्येन तं पुरुषं वैरिणं निष्कीय क्रूराय

रुद्राय चरुरूपमुत्कोचं दत्त्वा तं वध्यं वैरिणं तस्मै प्रयच्छति । स च वैरी तदानीमेव मरणं प्राप्नोति ॥

पुनरपि फलान्तराय विधत्ते—

“ सोमारौद्रं चरुं निर्वपेज्ज्योगामयावी सोमं वा एतस्य रसो गच्छत्यग्निं शरीरं यस्य ज्योगामयति सोमादेवास्य रसं निष्क्रीणात्यग्नेः शरीरमुत्तयदीतासुर्भवति जीवत्येव ” [सं० का० २ प्र० २ अ० १०] इति ।

ज्योगामयावी दीर्घरोगयुक्तः । यस्य पुरुषस्य ज्योगामयति यं पुरुषं व्याधिश्विरं पीडयति एतस्य पुरुषस्य शरीरप्राणयोर्वन्धको योऽन्नरसः स व्याधिकाले सोमं प्राप्नोति । भुक्तस्यान्नस्य संवन्धी योऽयं सूक्ष्मो रसो मनः-प्रभृतौल्लङ्घ्यशरीरस्याऽऽप्यायनकरस्तेन रसेन प्राणो देहे वध्यत इतीममर्थं वाजसनेयिनः शिशुब्राह्मणेऽन्नं ददामीति वाक्येन समामनन्ति । तस्मिन्सोमेऽन्नोपभृते सति अयं देहोऽर्जिन गच्छति जाठराग्नेर्भस्मान्नरसस्याभावान्मांसादिधातूनग्निर्भक्षयति । अत एवाऽऽमयाविनः शरीरं कृशं दृश्यते । एवं सति यजमानश्चरुणा मूलेन सोमाग्निभ्यां रसं शरीरं निष्क्रीणाति । ततोऽयं मरोगो भवति । किं च, यद्यप्ययं मुहूर्तमात्रं गतप्राणस्तथाऽपि भूमौ शयानस्तदानीं जीवत्येव ॥

एतस्य चरोरङ्गत्वेन होतुर्वलीवर्ददानं विधत्ते—

“ सोमारुद्रयोर्वा एतं ग्रसितं होता निष्प्लिदति स ईश्वर आर्तिमार्तोर्न-द्वान्होत्रा देयो वह्निर्वा अनद्वान्वह्निर्होता वह्निनैव वह्निमात्मानं स्पृणोति ” [सं० का० २ प्र० २ अ० १०] इति ।

रोगिसंवन्धिरसशरीरयोः सोमारुद्राभ्यां स्वीकृतत्वात्तयोर्मुखे रोगी ग्रसितो वर्तते । तं ग्रसितं होता याज्यानुवाक्यावलान्निष्प्लिदति तयोर्मुखान्निःसारयति । स च होता तयोः कोपादार्तिं प्राप्तुमीश्वरो योग्यो भवति । अनदुहो वह्निस्त्वमनद्वान्मग्नीह इत्यत्रोपपादितम् । अग्निविषयावाहनमन्त्रपाठाद्धोतुर्वह्नि-त्वम् । तथा सत्यनदुहो दाता होता तेनानदुद्रूपेण वह्निनैव वह्निरूपं स्वात्मानं स्पृणोति आर्तिशान्त्या प्रीणयति ॥

पुनरपि फलान्तराय विधत्ते—

“ सोमारौद्रं चरुं निर्वपेद्यः कामयेत स्वेऽस्मा आयतने भ्रातृव्यं जनयेय-मिति वेदिं परिगृह्यार्धमुद्धन्यादर्धं नार्धं वहिषः स्तृणीयादर्धं नार्धमिध्मस्या-

(काम्ययाज्यापुरोनुवाक्याभिधानम्)

भ्यादध्यादर्थं न स्व एवास्मा आयतने भ्रातृव्यं जनयति ॥ " [सं० का० २ प्र० २ अ० १०] इति ।

अस्मै स्व आयतनेऽस्य वैरिणः स्वकीयगृहविषये क्षेत्रविषये वा भ्रातृव्यं विवादकारिणमन्यं विरोधिनं जनयेयमिति यः कामयेत स एतं चरुं निर्वपेत् । तस्य वेदिपरिग्रहस्थानं सूत्रकारेण दर्शितम्—“ भ्रातृव्यक्षेत्रं गत्वैतामिष्टिं निर्वपेत्तत्र दक्षिणमर्धं वेद्या उद्धृत्य तदेवार्धेन वह्निपः स्तृणीयादर्थमभ्यादध्यात् ” इति । एवं कृते सत्ययं यजमानोऽस्य भ्रातृव्यस्य तदीयस्थान एव विवादकारिणं जनयति ॥

अत्र विनियोगसंग्रहः—

“ आग्नावैष्णवमित्यादावभिचारहविक्षये ।
अग्ना प्र णो बृहेत्याद्या अधिका तु विकल्प्यते ॥ १ ॥
आ न एककपाले तु भैत्रावरुणनामके ।
अग्निमित्यादिका धार्याः स्युः सोमारौद्रके चरौ ॥ २ ॥
देवानामिति चार्धर्चस्तिष्ठष्टृक्ष्वनुपज्यते ।
षड्धार्या द्वे तु याज्यानुवाक्ये सोमेत्युदीरिते ॥
सोमापौष्णे तु सोमेति मन्त्रा एकोनविंशतिः ॥ ३ ॥ ”

अथ मीमांसा ।

अष्टमाध्यायस्य तृतीयपादे चिन्तितम्—

“ आग्नावैष्णव आग्नेयविकृतिः शुचिदेवकः ।
अग्नीषोमीयविकृतिरथ वा व्यत्ययो द्वयोः ॥
प्रथमत्वद्वितीयत्वसाम्यादाद्योऽन्तिमो भवेत् ।
द्विदेवत्यै(त्वं)कदेवत्य(त्व)साम्यस्य श्रुतिमत्त्वतः ॥ ”

हविर्गणः कश्चिच्छ्रूयते—“ आग्नावैष्णवमेकादशकपालं निर्वपेत्सरस्वत्यै चरुं वार्हस्पत्यं चरुम् ” इति । गणान्तरमेवं श्रूयते—“ अग्नये पावकायाग्नये शुचयेऽष्टाकपालम् ” इति । अत्राऽऽग्नावैष्णवस्य प्रथमस्थानत्वादाग्रेयविकृतित्वं युक्तं, शुचिदेवकस्य द्वितीयस्थानत्वादग्नीषोमीयविकृतित्वमिति चेन्न । द्विदेवत्या(त्वा)दिसाम्यस्य श्रूयमाणत्वेनार्थसिद्धस्थानतो वलीयस्त्वात् । तस्मादाग्नावैष्णवोऽग्नीषोमीयविकृतिः, शुचिदेवक आग्नेयविकृतिः ॥

१ क. 'ये पवमानायाग्नये पा' ।

१३२४ श्रीमत्सायणाचार्यविरचितभाष्यसमेता कृष्णयजुर्वेदीयतैत्तिरीयसंहिता ।
(काम्ययाज्यापुरोनुवाक्याभिधानम्)

विस्पष्टमनुवाकार्था वर्ण्यन्ते बुद्धिशुद्धये ।

अनुमत्यादयो वैश्वदेवो वरुणघासकाः ॥ १ ॥

साकमेधाः पितृयज्ञस्यम्बकाश्च शुनादिकाः ।

शुनासीरीयमिन्द्रादि तुरीयं च द्वयं तथा ॥ २ ॥

पञ्चध्मीयमपामार्गहोम एते शुनादिकाः ।

देविकाद्यं कर्मषट्कं स्याद्रत्निहविरादिकम् ॥ ३ ॥

हवींषि रत्निनां तद्वहीक्षणीयाऽभिषेच्यगा ।

हवींषि स्युर्देवसुवां जलग्रहणसंस्कृती ॥ ४ ॥

दिशां व्यास्थापनं तद्वदभिषेकोऽथ दिग्जयः ।

सेवा संसृब्धविस्तद्वदशपेयो ह्यवेष्टयः ॥ ५ ॥

हवींषि प्रयुजां सौत्रामणी याज्या इतीरिताः ॥ ६ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डेऽष्टमप्रपाठके

द्वाविंशोऽनुवाकः ॥ २२ ॥

वेदार्थस्य प्रकाशेन तमो हार्दं निवारयन् ॥

पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराजपरमेश्वरस्य

श्रीवीरबुक्कमहाराजस्याऽऽज्ञापरिपालकेन माधवाचार्येण विर-

चिते वेदार्थप्रकाशे कृष्णयजुर्वेदीयतैत्तिरीयसंहिताभाष्ये

प्रथमकाण्डेऽष्टमः प्रपाठकः ॥ ८ ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराज-

परमेश्वरस्य श्रीवीरबुक्कमहाराजस्याऽऽज्ञापरिपाल-

केन माधवाचार्येण विरचिते वेदार्थप्रकाशे

कृष्णयजुर्वेदीयतैत्तिरीयसंहिताभाष्ये

प्रथमः काण्डः समाप्तः ॥ १ ॥

(मूलक्रमेण—अष्ट० १ प्रपा० ८ अनु० १४६)

(भाष्यक्रमेण—काण्ड० १ प्रपा० ८ अनु० १२०)

SRI JAGADGURU VISHWARADHYA १ क. घ. ङ. 'द्रलह' ।

JNANA SIMHASAN JNANAMANDIR

LIBRARY.

Jangamwadi Math, VARANASI. Jangamwadi Math Collection. Digitized by eGangotri

RCCNO-359.



